



زاده
میرزایان

او زلمی
لیکوال
(د بېلابېلو لیکنو ټولګه)

Ketabton.com

لیکوال
ملوک رغون



زاره ميرزا يان او زلمي ليکوال

ليکوال:

ملوک رغون



د کتاب پېژندنه:

د کتاب نوم: زاړه ميرزايان او زلمي ليکوال

ليکوال: ملوک رغون

خپرونډی: د افغانستان ملي تحریک، فرهنگي خانګه

وېبپاڼه: www.melitahrik.com

کمپوز: خاطر رغون

پښتۍ ډيزاين: فياض حميد

چاپشمبر: ۱۰۰۰ ټوکه

چاپکال: ۱۳۹۴ ل کال / ۲۰۱۵ م

د تحریک د خپرونو لړ: (۱۱۵)

يادونه: د چاپ حقوق له ملي تحریک سره خوندي دي او د کتاب د محتوا مسووليت ليکوال پورې اړه لري.

د تحريك يادښت

د افغانستان ملي تحريك د (۱۳۹۳ ل) كال په پيل كې له خپلو گرانو هېوادوالو سره ژمنه كړې وه چې د دې كال په بهير كې به (شل عنوانونه) بېلابېل ديني، علمي، ادبي او ټولنيز اثار خپلې ټولنې ته وړاندې كوي. ملي تحريك دا ژمنه د ياد كال د كې پر (۲۸) مه نېټه پوره او د يوې پرتمينې غونډې په ترڅ كې يې شل عنوانونه علمي اثار هېوادوالو ته وړاندې كړل. ملي تحريك په ياده غونډه كې ژمنه وكړه چې د (۱۳۹۴ ل) كال په بهير كې به انشاء الله د خداى (ج) په نصرت ټول ټال سل (۱۰۰) عنوانه بېلابېل علمي اثار ټولنې ته وړاندې كوي. طبيعي خبره ده چې دا اسانه كار نه دى، ډېر زيات زيار او زحمت ته اړتيا لري، خو ملي تحريك ټينگ هوډ كړى چې خپله دا ژمنه به هم د تېرې ژمنې په څېر عملي كوي. دا اثر چې ستاسو په لاس كې دى د همدې (سل عنوانونو) ژمنه كړو اثارو له جملې څخه دى، چې د چاپ جامه اغوندي. ملي تحريك هيله لري چې له دې اثر څخه به زموږ هېوادوال په زړه پورې گټه پورته كړي. ملي تحريك له ټولو هغو ليكوالو، ژباړونكو، سمونچارو، مالي او معنوي مرستندويانو او چاپ چارو څخه چې ددې اثارو د چاپ په دې ټول بهير كې يې يو بل سره مرسته او ملگرتيا كړې او دا فرهنگي بهير يې بريالى كړى، د زړه له كومې مننه كوي او كور وداني ورته وايي.

د هېواد د فرهنگ د بنسټيزې په هيله

د افغانستان ملي تحريك فرهنگي خانگه

رغون یو غیر نامتنازعہ شخصیت

خاطري که خاطري؟ دا په خوځښت مجله کې پر يوه شعري ټولگه د يوې په زړه پورې کره کتنې سرليک و چې د ملوک رغون له نامه سره يې بلد کړم. يو وخت د کليد اوونيزې ښه کش و پش روان و، په جلال اباد کې يې مسوول عزت الله ځواب و، وخت راغی چې کليد يې پرېښوده او پڅواک اژانښ ته لاړ. له کليد څخه د ځواب په تلو، د پرو ملگرو دا هوس لاره، چې د هغه ځای ناستی شي خو ورځې وروسته خبر شوم چې ملوک رغون د هغه پر ځای مقرر شوی.

هغه کس اوس رانه هېر شو، د ښاغلي رغون په اړه مې وپوښت، هغه وويل: په کابل پوهنتون کې استاد يو ن، استاد ازمون او رغون د يوه اطاق ملگري وو او هلته يې رغون ته ماما ويل چې تر ننه د ټولو ماما دی، د ننگرهار ميديوتیک غونډو ته مو رابللو، بس له هماغه وخته له رغون صاحب سره بېخي له نږدې بلد شوم. د دې بلديا په بهير کې د ښاغلي رغون پورې اړونده يوه پېښه راياده شوه:

ډاکټري تور پېکی الم په کونړ کې د ولسي جرگې لپاره ځان کانديد کړی و، هغه د خپل کمپاين لپاره هوډ لاره، چې خپله يوه شعري ټولگه چاپ کړي، ميديوتیک کې يې ضياء الحق شمس ته د کمپوز لپاره وسپارله، يوه ليکنه پرې

اسدالله لاروي کړې وه، د بلې لپاره ښاغلي لاروي رغون صاحب ته فرماېش ورکړی و، لاروي صاحب موږ ته وويل:

رغون يوه ليکنه راوړې او هغه هم کمپوز کړئ، همداسې وشول، رغون ليکنه کړې وه، راغی او ليکنه يې شمس ته وسپارله.

د رغون ليکنه چې لاروي او ډاکټري صاحب وليده، واره يې ورته رانغله، ځکه رغون د هغې پر يو شمېر بيتونو د کره کولو تر څنگ يوه څېړنه هم کړې وه، چې ولې ښځمنې ليکوالې او شاعرانې خپل دروني احساس نشي څرگندولای؟ او ډاکټري صاحب دا کتاب يوازې د ټاکنيزو هلو ځلو لپاره چاپاوه.

لاروي صاحب موږ ته وويل: چې د رغون ليکنه په کتاب کې مه اچوئ، که تاسو نه يې پوښتنه وکړه ورته ووايئ، چې ناوخته و او کتاب په ترس کې وتلی و، نوځکه دې ليکنه پاتې شوه.

ما په اصطلاح گوستاخی ته لاس اچولی، چې د رغون پر شخصيت لږ وغږېږم هغه د ښاغلي بابرزي خبره ((د ښکلو مخ کې د يوې خبرې وس نه لرم))، توکل په خدای!

رغون په فرهنگي او ژورنالېستيکه برخه کې د هغو يو شمېر جنجالي او متنازعو اشخاصو له ډلې نه دی، چې سهار او ماښام پرې د تبصرو تر څنگ د احساس د خاوندانو د زړه خوړلو او اندېښنو سبب شوی وي او دا په دې چې:

الف: رغون د شهرت شوقي نه دی، شهرت هغه غريزه ده، چې له امله يې کېدای شي د شخصيت جوړونې په بهير کې ټکرونه رامنځته شي، نو همدا ده، چې په پايله کې يو جنجالي شخصيت رامنځته کېږي موږ اوس عملاً هم گورو، په همدې فرهنگي او ژورنالېستيک ډگر کې يو شمېر مشران (کشان خو پر ځای پرېږدو) چې د شهرت له پلوه ښه مشبوع هم دي بيا هم د استعدادونو د پرمختگ او ودې مخه په يوه او بله پلمه نيسي، څو په گانده کې له دوی ډېر شهرت ترلاسه نه کړي او يا هم له دوی څخه غوره شخصيت نه شي.

ب: رغون غوره مال نه دی، غوره مالي د نړۍ له نورو پرمختگونو سره ګام پر ګام مخکې تللې او عصري بڼه يې غوره کړې او دا عصري بڼه په مختلفو بڼو ليدل کېږي له يو ځانګړي مناسبت پرته، رغون د چارواکيو په دربارونو او دسترخوانونو نه دی ليدل شوی، هغه د هغو يو شمېر فرهنگي اشخاصو او ژورنالېستانو په څېر نه دی، چې له چارواکيو د فرهنگي او ژورنالېست په نوم په يوه او بله پلمه خپلې شخصي ګټې ترلاسه کړي.

ج: رغون ډله وال او ډله پال نه دی، ډلې او ډلګۍ جوړول لکه د يوې ساري ناروغۍ په توګه هرې خوا ته عام شوي، يو څو تنه راتول شي ډله او يا ټولنه جوړه کړي، په دوی کې چې يو تن پر ځان لږ اعتبار پيدا کړي، چې يره دوه، درې يو تن پر ځان راتولوی شم، نو دز شي چې بله ډله جوړه کړي. زه خپله د ډېرو ډلو او ټولنو د جوړېدو مخالف نه يم، خو د ډېروالي تر څنګ د هغوی د کارونو او چارو څرنگوالی تر پوښتنې لاندې دی. نو رغون دا نه دي کړي، چې ځانته ټولنه جوړه کړي او يا دې د کومې ډلې له وفادارو اوسي. رغون د ټولو دی، هغه څوک نه تخريبيوي او نه د چا خبرې پر چا سپاري.

د: رغون تکړه دی او اخلاق يې ښه دي، هغه داسې مصنوعي ليکوال، شاعر او ژورنالېست نه دی، چې ليکنه، شعر او يا راپور، ورته بل څوک وليکي او يا دې ورسره په ليکلو کې څوک مرسته وکړي، که نه اوس داسې خبريالان لرو، چې مشهورو رسنيو سره کار کوي، مګر راپور په بل چا ليکي او شاعران لرو، چې شعرونه ورته بل څوک ليکي، دغسې اشخاص چې اوس يې هم موږ لرو له متنازعو شخصيتونو څخه دي خو رغون بيا داسې ندی، د رغون ټولنيز اخلاق ښه دي، هغه له خلکو سره ښه روغبړ کوي، هغه ځوانان دې ته نه هڅوي، چې د مشرانو-فرهنگيانو پر خولو ملنډې ووهي، او دې ته يې هم نه هڅوي، چې د پلانکي ځوان د پرمختګ مخه داسې ونيسه.

بيا هم انسان داسې دى لکه بنيادم، کله نا کله له انسان څخه په سهوې او خطا سره داسې کارونه کېږي، چې هغه د بل چا نه وي خوښ، کېدای شي چې رغون نه هم کله داسې سهوه او يا خطاشوي وي .

((زاپه مېرزايان او زلمي ليکوال)) د ښاغلي رغون د هغو مقالو ټولگه ده چې هره يوه يې په خپل وخت او لا هم اوس د تجربو له لېږد او د پيغامونو له ارزښته ډکه ده، ددې پر ځای چې زه يې کومې مشخصې مقالې ته نغوته وکړم ښه به دا وي چې بسم الله کړئ او خپله يې له لوستلو خوند واخلي! خپلې خبرې، رغون ته د اوږد عمر په دعا او په دې بيت رانغاړم.

لمن مې ډکه ده له کاپو خوڅوک نه پرې ولم
په عادتونو کې دا يو عادت د غره لرمه

اباسين بهير

جلال اباد

زما دا لیکنې او شننې

وايي چې د هر لیكونکي انشا د هغه د فکر آینه ده. زما د فکر، سوچ، بیان، طرز و طریقه د همدې کتاب په بېلا بېلو لیکنو کې ډېره ښه پېژندلې شې. زما دا لیکنې د شاوخوا شلو کلونو راهیسې څرگندونې، کره کتنې او شننې دي، چې په بېلا بېلو موضوعاتو کې وخت په وخت لیکلي دي. الفت صیب وايي: (د لیکلو فن ډېرې جگړې خونۍ لري او ډېر ځله داسې کیږي، چې یو لیکوال یوه شپه په وېښه سبا کړي او یوه جمله پیدا کړي یا یوه لیکه هم ونه شي لیکلې. د یوه خیال یا فکر پیدا کول او بیا یې په ښه ډول بیانول، هغه گران کار دی، چې نورو ته یې گرانوالی او دروندوالی نه معلومېږي) د (زلمي لیکوال او زاړه میرزایان) د کتاب لیکنې که څه هم تخلیقي نه دي، خو کمې هم ترې نه دي. ما هم دا هره لیکنه څو، څو ځل ردوبدل، تغیرو تبدیل کړې حتی، کله، کله مې بیخي ټولې لیکنې ته تغیر ورکړی، کلمې، جملې، لغات او روغ، روغ پاراگرافونه مې ورته بدل کړي دي. د دې کتاب ټولې مقالې د هېواد په بېلا بېلو مجلو، اخبارونو او کتابونو کې په مختلفو سرلیکونو چاپ شوي. کله داسې هم شوي، چې یوه لیکنه په یوه مجله کې په یو نوم دوه یا درې مخه چاپ شوې، خو بل وخت مې هماغه لیکنه اوږده کړې او د عنوان په بدلون سره مې په بله خپرونه کې چاپ کړې. کله چې مې د خپلو خورو، ورو لیکنو د راټولېدو او چاپېدو تکل وکړ یو شمېر هغه مجلې او اخبارونه، چې زما مقالې پکې چاپ شوې وې پیدا نه کړې او یو څو لیکنې مې له دې کتابه پاتې شوې. څو نورې

ليکنې مې هم په مستعارو نومونو چاپ کړې وې چې اوس مې په غوښتي ډول ونه غوښتل چاپ يې کړم. که څه هم چې ځېنو رازدارو ملگرو ډېر تېره، تېره کړم، چې ورځه پرې سترگې دې سرې دي!! خو يو بل ملگري ډارن خان راته کړه، چې هلکه! سترگې دې سرې نه دي هسې نه، چې ځان په دوه پښيزو ځناورو مات کړې، غلې شه! گونگی شه! کېنه!!

دا ليکنې چې مې کله د بېلا بېلو خپرونو را بېلولې او له سره کمپوزولې مخکې له کمپوزه مې پکې يو څه لنډون راوستی دی، خو اوږدې کړې مې نه دي. کله د ليکوال نه ليکنې پرې کېږي او دغه پرې کېدا د بېخوندۍ سبب گرځي. نو هغه جملې، کلمې لغات او نور چې بې ځايه، بې خونده او نا مناسب ښکار بدل ترې مې ايسته کړل، خو زياتونې مې پکې قطعاً ونه کړې. د کره کتنو د ليکنو په برخه کې مې هم هېڅ ډول زياتی کمی نه دی راوستی. زما په دې کتاب کې ځېنې ليکنې داسې دي چې يوه له بلې زېږنده ده، د بېلگې په ډول ((چې پرې نه پوهېږې ته کناه د چا ده؟)) دا دهغې ليکنې په دفاعيه کې ليکل شوې وه، چې سرليک يې و ((مېړنۍ شاعري د ښځينه احساس په وړانگو کې)) چې دلته هم پرله پسې چاپ شوي ترڅو لوستونکي يې يوه په بله پسې پيوسته ولولي. يا دا بله: اول زده کړه بيا کوژده کړه! يا: اول سواد زده کړه خانيه!! دا هم همدغه شان د يو ادبي بحث نه د راوړلې شوې موضوع په اړه د نورو د غبرگونونو په اړه ليکل شوي. يو بل شمېر ليکنې بيا داسې دي چې زما د شخصي ذوق او ښکلا پېژندنې د احساس آيينه يې گڼلی شئ. يو څو نورې بيا زما د سترگو ليدلی حال دی، يا هغه د بي بي سي د راډيو په خبره د خبر تر پولې آخوا دي لکه: (د هر چا قضاوت د هغه د پوهې په اندازه وي). يا (د خپلواکۍ د اتل په نوم لېسه) څه نورې لکه: (نوی کال له نويو هيلو سره) او (خو... ډوډۍ ډوډۍ) دا هغه سرليکني دي چې د ننگرهار د پوهنې مجلې او

غونچې لپاره مې ليکلې وې . د کره کتنو په اړه چې مې څه ليکنې کړي دا هم د شعري ټولگو د بريو او نيمگړتياوو په اړه زما د برداشتونو او نظرياتو طرزو طريقه او نيکې لارښوونې گڼلې شې. په تير نږدې ديرش کلن ادبي ژوند کې مې په جلا جلا ځايونو کې کارونه کړي لکه دکلید راډيو او مجلې خبريالي ، دننگرهار دپوهنې رياست مطبوعاتي مسوليت او دکونړ راډيو او تلويزون آمریت مې د يادونې وړ دي . په دغه ځايونو کې مې هم گڼ شمير راپورنه په بيلا بيلو مسایلو ليکلي او اړوندو ادارو ته مې ورکړي . چې دهغو ليکنو چاپ راته په دی کتاب کې مناسب ښکاره نه شواوهغه هم داوس له پاره پاتې شوی نوره خپله ليکنه راغونډووم او د مننې په توگه د خاطر رغون نوم د دې لپاره راوړم چې د دې کتاب د ټولو ليکنو کمپوز يې په غاړه اخيستی وو، د اکرام رغون نه هم مننه چې په پوره حوصله يې د دې کتاب ټولې پاڼې ليکه په ليکه کتلي او سمې کړي دي. د هېواد د وتلي شاعر، ليکوال او سياستوال استاد يون صيب څخه په ټول اخلاص او درناوي د زړه له کومي يوه نړۍ مننه کوم چې د ملي تحريک له خوا د کتابونو د چاپ په لړۍ کې يې زما کتاب هم د چاپ په گانه سمبال کړ.

په ټوله هيوادني، فرهنگي او شاعرانه مينه اومننه

ملوک رغون

کونړ اسد اباد

۱۰/۱۲/۱۳۹۴

شعرونه او شعارونه

وايي چې (شعر يوازې د شاعر د احساس بيان نه دی، د هغونورو کسانو د احساساتو بيان هم دی، چې، د شاعر سره پکې څه ناڅه شریک دي. خو شعر نشي ویلی) او همدغې پخې وینا ته په پام سره موږ په ډیرو مشاعرو کې ډیری گډونوال ولیدل چې شاعران نه وي خو پورته پورته غورځي، لاسونه پرکوي، شور جوړوي او د (بیا یې ووايه، بیا، بیا...) نارې وهي. که څه هم چې دغه شعرونه د شعر په واقعي مانا شعرونه نه وي خو عوام په دې نه پوهیږي چې دا شعرونه د شعري ارزښتونو (ښکلا، تخیل، فکر، خیال، احساس او عاطفې) له مخې څومره په ټول پوره او کره دي. خو چې دکوم ګاونډي یا لرې هیواد نوم په کې په بدو سره یاد شوی وي، یا د خپل هیواد د تیرو ناخوالو په اړه پکې کومه خبره راغلې وي لکه زموږ ځینې شاعران چې کله، کله په همدغسې مشاعرو کې د دریغ پر سر د ګوتې په څنډلو سره د شعر په عاجزه ژبه وایي (چې زه به یې دلته نثر شوې بڼه یا مفهوم راواخلم) (.... زموږ پیغلې په طور خم کې سرتورې شوې... زموږ په وینو هغو او دغو لوبې وکړې... پښتانه تباہ او برباد شو... موږ داسې بې ننگه یو داسې بې غیر ته یو...) نو بیا پرې دلاندې څخه د مشاعرې عوام گډونوال ورچیغې کړي (واوا، واوا، ډیر ښه، ډیر ښه بیا یې ووايه بیا...!!) خو دوی په دې نه پوهیږي چې شعر کنځلو ته نه ویل کېږي. خپله سپکه یا درنه او یا د بل سپکه او درنه په لوڅه، ښکاره او د عوامو په شپږه ژبه بیانول شعر نه دی. شعر د ادبیاتو یوه برخه ده، او ادبیات د تصویرونو هنر دی، په هغه کې لوڅ او تبلیغاتي افکار او مسایل بیانول زیان اړوونکي دي. د معاصر پښتو شعر تر ټولو ستر او بنسټیز معقولیت تخیل،

انځور، عاطفه، احساس، هیجان، ښکلا او اهنګ دی. دا چې وایي د شعر ما نۍ باید د هنري ذوق د تسکین لپاره ودانه شي، نه د سرپنډاړتیا او سرسیوري د پوره کولو لپاره، نو په دغه ډول شعرونو کې چې وړاندې یې د مفهوم یادونه وشوه کوم هنري ارزښت او ذوق شته؟

په دې هم باید زموږ ځوان پښتون شاعر پوه شي چې په هر ډول شعر کې یوه مفکوره شته خو کوم شی چې د شعر نه شعر جوړوي هغه مفکوره یا ایډیا نه ده. مفکوره په عادي او ساده نثر هم بیانیدي شي. خو کوم شی چې د شعر ارزښت ټاکي هغه تخیل، عاطفه، ښکلا، احساس، هنري ژبه، فکر، خیال او اهنګ دی. که په شعر کې فلسفي،

اخلاقي، مذهبي، سیاسي.... افکار او مسایل بیان شي ښه کار دی خو د شعر ارزښت د یادو شویو اصطلاحاتو له لیرې سره تړاو لري او همدغه توکي دي چې د ښکلا ارزښت او د هنریت حد ټاکي زموږ د زمانې ستر شعر پوه، لیکوال او کره وال ارواښاد محمد صدیق روهي صیب په شعر او شاعرۍ کې د اخلاقواو فلسفي په اړه وایي. (علمي پرنسیپونه، تاریخي فکتونه او فلسفي نظریې په شعر کې راتلې شي خو د هغو شته والي د شعریت معیار نه ګڼل کیږي. علمي، اخلاقي او فلسفي مفکورې باید (لومړۍ) شاعرانه شي. د شعریت تابعیت ومني، په شعر کې جذب او الوتیا شي او بیرته ځان په هنري میډیم کې راڅرګند کړي)

د دې ټولو خبرو، نظریو او نقل قولونو د راوړنې څخه دلته موخه یوازې او یوازې یو ټکی دی. او هغه د اوسني پښتو شعر ښکلا ده اوبس. کله چې په پښتو شعر کې د ښکلا او ښکلي یادونه کیږي نو څرګنده ده چې یا د دغو ځانګړتیاو لروونکي دی ځکه خو ښکلی ورته وایو او یا یې نه لري ځکه پرې یا د شعار نوم ږدو او یا ورته دعوامو کلیوالو ساده وزن شوې عامیانه خبرې وایو. د شعر او شاعر په اړه کارپوهان وایي: شعر په وزن لرونکې ژبې سره

دمفکورې، تخییل، عاطفې ترکیب او تړون ته ویل کیږي. او شاعر هغه څوک دی چې غیر عادي خبرې کوي خو د محاورې له سويې پورته وي. الفت صیب د شاعر په اړه ویلي دي (تاسې له شعر او شاعر نه حقایق مه غواړئ شعر حقیقت نه دی جمال دی) او چې داسې ده نو بیا خو شاعر یو ښکلی هنر مند دی چې د اخلاقي، مذهبي، علمي، فلسفي، سیاسي مفکورود تصویرونو او تمثیلونو لپاره د یو خوږ، ښکلي او شاعرانه طرز ځینې کار اخلي چې کېدای شي د ډیرو لپاره به عقلا نی او د منلو وړ نه وي خو په زړه پورې به وي او هغه چې نه یې مني هم خوند ترې اخلي او خوښوي یې. دغسې بیلگې زموږ په پښتو شاعرۍ کې ښایسته ډیرې دي. ارواښاد سیف الرحمن سلیم د پښتو اوسني شعر هغه و تلي استازې و چې یو وخت د یو سیاسي بهیر کارنده غړی هم و، چې ډیری شعرونه یې ښه پوخ او ژور سیاسي رنگ او خوند لري. ده په خپل شعر کې د وخت د گوندونو او سیاسي مشرانو کړنې او خپلې نظریې داسې خوږې، شفافي، روانې او شاعرانه وړاندې کړي چې نوره پرې تمامه ده که څوک د هغه د سیاسي کړو وړو او سیاسي ژوند څخه نا خبره وي نو لومړې خو ورته د هغه د شعرونو مانا، او (تحلیل) گران دی او دویم پکې د هغه سیاسي فکر او پیغام نه شي موندی.

وگورئ: منم رهبر پخپله مخکې لاړو - خو قافله خو یې په شا راوسته

څومره جونگړو ته دې اورورته کړ - چې خپل محل ته دې رڼا راوسته

یا: اوس خو قافله هم د رهبر سره رهز نه شوه - دا معاشره جوړې دخیلمې بې ضمیره ده

او یا: قافله دې هم منزل نه ځان خبر کړي --- کله کله رهنما نه لار خطا شي دغسې فلسفي اوسیاسي افکار د سلیم صیب په شاعرۍ کې ډیر زیات دي. خو د شاعرۍ په ټولو ارزښتونو او معیارونو داسې په ټول پوره او کره دي چې هیڅوک پرې د سطحي خبرو او شعاري لیکنو نوم نه شي ایښودی.

کړي خبرې نن هغه د اتحاد
چې باني دی د دې شر او د فسا د
دې نه لویه بدبختي د چمن څه ده
چې گلونه په گلچین کړي اعتماد

وگورئ د لته هر څه د سمبولونو په گل غوتیو کې ډیر خواږه او شاعرانه
شويدي کنه خبره په بشپړ ډول سیاسي ده. موږ پوهیږو چې دلته چمن څه
دی. گلونه څوک دي او گلچین چاته ویل شوی دی. یا هغه څوک دي چې د
اتحاد او ملي یووالي شعارونه ورکوي او د شر او فساد د مخکښ اوښ مهار هم
د دوی په لاس کې و. یا دی او که نوره هم خبره لږه راسپینه کړم نو زه خو وایم
چې دا شعرونه یې په هر عصر کې معاصر دي. د ((خو)) گوته پرې څوک نه
شي ایښودلی. او که ووايم چې زموږ د افغانانو اوسني حال ته یې لیکلي دي
بده به نه وي لکه دا:

یو ورځ به راشي چې حساب به کيږي
یو ورځ به یار راله حساب راکوي
یارانو زه د ښار قاضي خو نه یم
ماله به ولې خدای عذاب راکوي.

او یادا:

خرڅوي یې رهبران په سوداگرو
خدای دې مل شي د وطن او د ملگرو
څه خبر یې چې په کوم لوري دې بیا یې
چې روان یې په گډا او په سندرو

دغسې ژوره، رنگینه، ټولنیزه، سیاسي، هنري او په ټوله مانا ښکلې شاعري او
ښکلي شعرونه زموږ په اوسنۍ شاعرۍ کې ښه پریمانه دي چې د هر یو بیت
په شنه او مانا سره پرې یو بشپړ سیاسي ادبي تاریخ لیکل کېدی شي.

وگورئ دوه نور افغان نوميالي شاعران ښاغلی دروېش د رانی او رحمت شاه
سایل څه وایي؟ یو وایي:

دا خلک ولې انتظار کوي د هغې ورځې
چې باچا مړ وي او وزیر په زولنو تړلی

او بل وایي:

ستا دیدن راته د خپل وطن نظام شو

وږی تږی مې ساتي په زولنو کې

د دواړو شعرونه ډېر ښکلي او ډېر خواږه دي. دا ځکه چې زموږ د زړونو خبرې
دي. هغه خبرې چې موږ یا بېخي کولی نه شوې او یا مو دومره ښکلې نه شوې
کولی. که نه هسې خو نوره خبره روښانه او واضح ده. په یو بیت کې خلک د
اقتدار د خاوندانو د ظلم، بې عدالتۍ او بې انصافی خبره کوي چې د دوی
ورسره هېڅ زور نه رسېږي خو په ځان د الله تعالی له رحمت او پر هغوی یې
له قهره نا امېده شوي نه دي. او هغې ورځې ته انتظار باسي چې باچا یې مړ یا
وژل شوی وي او وزیر یې په زولنو تړلی عدالت ته روان وي یا راځي لږ نور هم
د دغه بیت شننې ته ورننوځو! دلته شاعر له څومره لرې ځایه دا خبره د
تخیل په وزرونو سپړوي او وایي چې، دا خلک ولې د هغې یوې ورځې انتظار
کوي... خو داسې نه وایي چې د دوی سره باچا او وزیر ظلم کړی او خدای به
ترې یوه ورځ د دوی سره د شویو ظلمونو بدله واخلي. که دلته شاعر خبره په
دویم ډول یا زموږ له خوښې سره سمه کړې وی نو دغه خوند به په کې بیا
هېڅکله نه وای یا لکه د سایل صیب شعر، هغه همداسې نه وایي چې زموږ
نظام خراب دی. موږ په کې ((وږي تږي کډه په سر او در په در گرځو)) نوره
خبره لوستوونکي او اورېدونکي ته پرېږدي یا په بله وینا هغه خبره خپل اشنا
ته کوي خو په حقیقت کې د نظام چلوونکي په غوږ وهي او هغوی ته یې ور
اوروي. زموږ اوسنی ځوان شعري بهیر که څه هم چې له پخوا ډېر ښه شوی او

لا ښه روان دی خو هغومره تمه چې ترې کېده نه دی. زه په دې لیکنه کې د کمزورو شعرونو په اړه نه غږېږم د اوس لپاره د ځوانانو د فکري پیاوړتیا په موخه د نورو هغو پخوا او خوږو شاعرانو پر شعرونو خبرې کوم چې شعرونه یې له هره اړخه په ټوله مانا پوره او کره دي. له هغوی به لومړی د افغان شاعر ښاغلی دروېش درا نې د ښکلې او خوږې شاعرۍ څو بیتونه راواخلم. دغه ښاغلی وايي:

ستا د تندي تر خال چاپېره ولونه ولونه زلفې

ستا د ښکلا د ښار امیر په زولنو تړلی

زه خو وایم چې ډېر خوږ او ډېر ښکلې دی. د شعر په ټوله مانا شعر دی. داسې شعر چې هم خوند لري او هم رنگ. هم د خیال او فکر منطقي تړون لري. او هم د الفاظو د ترتیب او بڼولو دومره خوږ تسلسل چې سړی یوې بلې هغې ښکلې او رنگینې د نیا ته د خیال او فکر پر وزرونو وړي چې انسانې ذوق یې تل په لټه کې وي. وگورئ په دې بیت کې الفاظو او مفاهیمو ته د کوم خیال او فکر د لېږد لپاره دغه ډول منطقي ترتیب او هنري جوړښت ورکړ شوی دی. چې ټول مخ یا د مخ ټول حدود په کې د ښکلا د ښار په نوم، د دوو، وروزو تر منځ د تندي خال په کې د ښکلا د ښار د امیر په نوم، بیا د خال یو خوا بل خوا ولونه، ولونه زلفې د زولنو په نوم یادې شوي او بیا په ټوله کې دا ټول د ښکلا د یو شین ټکي (خال) لپاره په څومره خواږه، شاعرانه او ښکلې تخییل کې را نغښتل شوي او انځور شوي. او بیا دا هر څه دومره په ټول پوره او شمېرلي بیان شوي چې که لږ څه ترې کم او یا پرې ورزیات شي د بیت د ښکلا ډول ته زیان اړوي. چې دې ته وایي د شاعر د فکر او خیال هغه هنر چې ده ورپسې کلونه، کلونه د زړه د سرو وینو په بیه خواري کړې ده. لکه چې وایي:

دغه هنر اسانه مه گڼه دروېشه یاره

د زړه په سرو وینو مینځل د غزل توري غواړي

او دغسې نور د ښاغلي دروېش صاحب گڼ شعرونه چې هر یو یې د مینې،
محبت او سیاست په ډگرونوکې د ډېرو لویو، لویو ښکلاوو او ما ناوو لرونکي
دي. وگورئ!

یوازې زه نه یم چې شونډې ښکلم د ښکلو
د گل د پانو سره دغه کار هوا هم کوي
چې ستا د سترگو په لارستاوړه ته ورسېږي
داهڅه کړې ده دروېش اودا به بیا هم کوي

او یا دا نور:

بېلتونه دا ځل دې نو عمر دومره لنډ شه چې زه
په لمن اوښکې وچوم او جا نان بېرته راشي
چې یې سرې شونډې د یار کله هم ښکل کړي نه دي
تر دغو خلکو خو نو زه بیا په زرواره ښه یم

او یا یې په سیاسي ډگر کې دا شعرونه:

مرغلرې زورورو ته ورپرېږدي
اوښکې خپل کور ته کمزوري راوړي راشي
بېلتانه دې د هر چا په غم شریک کړم
یار د بل درومي او زه ورپسې ژاړم
دروېشه په دې کلي کې دی دا عجب رواج
چې توری یوسړی وهي او خان دی بل سړی
وږي یې هسې هم غاصب همېشه وږي په زوره
کشکې دا ځل زموږ غنم وکړي د مار سرونه
تر سړیتوب د زرو قدر یو په زره زیات شو
دلته واړه ښکاري دروېشه تر دینار سرونه

دا هر شعر او د شعر هر يو بيت د همدغسې ښکلو خيالونو او تصويرونو سمندرونه دي. هر يو يې د يو کتاب خبرو خزانه ده. هر يو يې خپله، خپله ښکلا، خوند او مزه لري. وگورئ دلته هر ټکی او هر تصوير د تخييل په داسې خوم کې رنگ او پخوي چې د ښکلولو او لوستلو سره ترې د کشش د جذبې گورې څاڅي. يا په بله ما نا هر ټکی يې د احساس د بيان لپاره ژوندي حرکتونه لري. او چې داسې ده نو ځکه يې موږ خوښوو او ستايو. که نه بيا خو ترې ځوان شاعر ښاغلی شاه سعود هغه احساس بېرته اخلي کوم چې ده ټکو او لفظونو ته زموږ د احساس د راپارولو او ژوندي کولو لپاره ورکړی دی. لکه چې وايي:

جا نانه ته چې ورته ښه نه گوري

بس له سندرو نه نور لاس اخلم

شاعري نه کوم غزل نه ليکم

له ټکو بېرته خپل احساس اخلم

د بېلگې په توگه د دراني صيب په شعرونو کې ((د غنمو وږي او د مار سرونه)) د ((زورورو مرغلي)) او د ((کمزورو اوښکې)) يا د سپړتوب بې قدري او د زرو او دينار زياته قدر داني، يا د يار د بېلتانه په غم کې دومره محلولېدل او کړېدل چې بيا د نورو د بېلتانه پر مهال د هغوی په غم کې د هغوی سره دی هم ژاړي يا د عشق او ښکلا په پسرلو کې د ښاغلي رحمت شا سايل د احساس او عاطفې عالم گيره شاعري چې په زړه کې لمبې لري او په لمبو کې بهارونه او بيا په دغو لمبو کې د هغه د يار د مسکو شونډو و وينښېدل او ځلېدل داسې قيامتونه جوړوي چې سړی وايي کشکې ما هم دا قرباني ورکولی شوی او دغو لمبو ته مې ورد نگلي وای څومره به ښه وای لکه چې وايي:

په زړه کې مې لمبې دي په لمبو کې بهارونه

موسکۍ شونډې دې لا په کې پيدا کړي قيامتونه

او يا دا چې:

دا پښتونخوا ده د ښايست ناوې، د مينې ناوې

دلته به هر سپرلي د گل د اور جامې کولې

وگورئ! په دغو دواړو بيتونو کې څومره ښکلا پرته ده، څومره خيال پروازي په کې شوې ده. خو پوښتنه دا ده چې د کومې ښکلا او خوند لپاره شاعر دغه منظر کشي کړې ده؟ کومو، کومو ټکو ته يې عيني او ذهني انځورونه اغوستي دي. څه، څه يې د خيال په توپانونو کې شاعرانه کړي دي؟ بس زه په کې يوه خبره هم نه کوم. ټوله خبره تا ښاغلي لوستونکي او زلمي شاعر ته پرېږدم او زه خپل زړه ته د هغه د قناعت لپاره د علي گل پيوند دا بيت ډالۍ کوم چې وايي:

زما د زمکې خلکو لارم، ستاسو خپله زما خپله

يو خواړه اوبه خو نه دي، خوند او رنگ هم رانه غواړي

زه د دغو بيتونو شننه تا ښاغلي ته ځکه پرېږدم چې ته د همدغسې يوې ژورې مشاهدې او مانا کولو لپاره فکر وکړې هڅه وکړې. د يو ژور دايمي شعري فکري رياضت لپاره سر په زنگانه شې او بالاخره يوه ورځ ته هم له ډېرې تحليلي او فکري زده کړې وروسته قلم ته گوتې کړې او هغه څه تصوير او انځور کړې چې، لا هم نا ويلي او نا ليکلي پاتې دي. سايل صيب زموږ د زمانې د پښتو شعر هغه سر لاری استازی دی چې زموږ ځوان شاعر کول يې په شاعرا نه پلونو پسې منډ اخيستی او په نيمه تروړميو کې ورپسې پېلوځۍ په لاس گرځي. خو فکر کوم چې لا تر اوسه ورته ډېره لاره پاتې ده. خو ښه خبره دا ده چې د رسولو لپاره يې هڅې پرله پسې دي خو بيا هم د هر چا په هر هنر کې خپل، خپل مقام وي که څوک د سايل صيب او د هغه د شعر سره مينه لري نو باور لرم چې يوه ورځ به ورسره خامخا يو ځای کېږي بيا به ترې يا پاتې کېږي او يا به وړاندې ځي خو زه دلته ځوان شاعر کول ته د دغسې يوې هيلې په هيله د هغه ښاغلي يو څو نور بيتونه هم ډالۍ کوم:

عشق مو کوو د پښتو رسم مو هم نه ماتوو
مونږه د لرې نه په سترگو ښکلولې سترگې
ما چې کوم بوټي ته کتلي اور يې هم اخیستی
ما دې د داسې انتظار په اور سيزلې سترگې
پټې دې داسې کړې چې لا ډکې ټوپکې دې کړې
داسې دې ولې ډکې، ډکې تورولې سترگې

د دې ليکنې له پيله مې دا خبره په زړه وه چې د با با، (د غزل د بابا) مرحوم
حمزه با با شعرونه به په پای کې راوړم او اوس چې سايل صيب په دې بيتونو
کې د سترگو په اړه ډېره ښکلې خبره کړې نو د با با د سترگو په یاد شعرونو
ته مې تلوسه نوره هم زياته شوه او دادی ورمندپه مې کړه. چې وايي:
ستا له سترگو مې لوستل د سترگو زده کړل
اوس لوستل د خپلو سترگو هم رازده کړه

سترگې مې سترگو ته راپورته خو کړه
د زړه خبرې مې په سترگو کې دي
ستا د نظر هرې ادا ته رسي
داسې وزرې مې په سترگو کې دي
لوړې د حسن دې روزي شه اشنا
د عشق ژورې مې په سترگو کې دي

يا:

پاتې مې اسرې دي هغو سترگو ته
اوس مې ويښې شپې دي هغو سترگو ته
جار مې ترې د ژوند دا نه، دا نه کړله

اوبښکې مې تسبې دي هغو سترگو ته
اوس مې ترې بېلتون لرې ويستی نه شي
سترگې مې نژدې دي هغو سترگو ته

او يا دا:

دا خو ته ولوله چې سترگو کې دي
نورې خبرې مې په زړه پا تې دي
ستا مې ښکلا زما دې زړه واخيستو
تا سره څه ما سره څه پاتې دي

با با د پښتو شاعرۍ او په ځانگړي ډول د پښتون غزل د رنگينۍ لپاره دومره
کار کړی چې له شمېره وتلی دی. بابا نه يوازې دا چې پښتو شاعري ښکلې
رنگينه او اهنکينه کړې بلکې د شعریت معراج ته يې هم رسولې. د هغه په
شاعرۍ کې يا د هغه د شاعرۍ په هر رگ، رگ کې د پښتون، پښتون نارې د
ښکلا، ښکلا خبرې د ښايست، ښايست مرغلرې د خوند او رنگ نغمې او د
شرنگ شرونک سند رې دي.

لوی استاد علامه حبيبي صيب د بابا د غزل په باب ليکي ((زه د حمزه د هنر
ښکلې او جامع مظهر هم د ده غزل گڼم د ده غزل د اوسني پښتو ادب پر
اسمان لکه روڼ ستوری داسې برېښي...)) په ريښتيا چې بابا پښتو غزل ته
نوی روح، نوی رنگ او نوې، نوې سا ورکړه. پښتو غزل يې نور هم ښکلی،
رنگين او په ريښتيني مانا معاصر کړ داسې معاصر چې د نومونو الفاضو او
اصطلاحاتو نيولې بيا تر جمال، جلال او کماله پورې يې هر څه غيرتي،
مېړني، پښتني او تور يالي کړه او خپل اشنا، جانان، يار او دلدار خو يې په داسې
نومونو ونازول چې بيا تر ننه پورې زموږ کشری کول لگيا دی تقليد کوي لکه
نمر مخی، گل مخی، پښتون حسن پښتنه ښکلا، د حسن سروه، د پښتو
چينار، پښتانه بانه، پښتون عشق، پښتنه مينه... د دې نه علاوه يې ښکلې،

ښکلي قافيې، ردیفونه، روان او متحرک بحروونه او نور گڼ هغه څه چې لا مې
د قلم گوتې د هغو د رانيولو او ښکلولو لپاره وخت او شونتیا نه لري، لکه چې
وايي:

سروه ته د حسن يې، چينار زه د پښتو يم

نه کومه ستا د قد قامت غلامي نه کړم

د پښتو شعر يو بل فن کار شاعر او سياستوال اجمل خټک د بابا د شعر او
شاعري په باب وايي ((حمزه په خپل شعر او فن کې ښه کامياب شوی دی. او
استاد منل شوی دی. استاد په روايتي مفهوم نه دی. په دې مفهوم چې څه يې
ولیکل هغه نورو ته نمونه شول)) هوکې په ريښتيا چې د بابا ويناوې زموږ د
ټولو لپاره په شعر او بيا په ځانگړي ډول په غزل کې د مثالونو په مثال دي
وگورئ!

چې پسرلی په موسېدو ښکاري –

ښکلي ځواني په وينېدو ښکاري

پياله په سر گلونه بيا راغلل –

د زړه دفتر په خوږېدو ښکاري

بابا چې د پښتو غزل په ميدان کې کوم برياليتوبونه تر لاسه کړي دا داسې په
اسانۍ نه دي موندل شوي. هغه چې هر څه کښلي د پښتون احساس د ناقراری
انجام يې دی. دمې او سا ايستلو ته يې وخت نه دی ورکړی. او دا ځکه چې
پښتون عشق لېونی کړی و. داسې لېونی چې تر ټولو هوښيار او د لوی خرد
خاوند لکه چې وايي:

چې دې له سترگو پر بوتلی يم

ايله دې زړه ته رسېدلی يم

عشقه د پوهې نه هم ستا دی او چت

داسې مقام ته رسېدلی یمه
ستا اننگو ته رسېدل گران وو
لکه د اوښکې څڅېدلی یمه

یا:

پلو دې د مخ اخلم پښتنې خو دا مې واوړه
زمرې غوندې به گورې شرمېدل به پکې نه وي
حمزه د خپل خرد په بهه ته یې پیدا کړې
د یار د کوڅې لارې ورکېدل به پکې نه وي

او یا:

ستا د ساده ساده نظره توبه
د سمندر غوندې ژور وختو
د زړه درزا مې بې سببه نه ده
د مرور اشنا خبر وختو

زما په عقیده خو د الله رب العزت کارونه داسې دي چې یو یې هم بې حکمته
او بې معجزې نه وي. که چاته کم ورکوي او که زیات، خو په دغو واړو، ورکړو
کې یې خپل غرض او خپل راز خوندي وي. چې له هغو بې شمېرو حکمتونو او
رازونو یې یو زموږ د پښتو شاعرۍ د غني او شهکاري کولو لپاره پر موږ حمزه
ولوراوه، غني خان یې راکړ، لوی استاد حبیبی یې راپېرزو کړ، اووه ستوري یې
رابخش کړه، ولسي ادب او په هغه کې یې د پښتو لنډیو د تخلیق او
پنځوونې چل راوښود چې پر دې او هغې د نیا دواړو یې باید موږ منندوی،
شاکر، ذاکر او اطاعت کوونکي و اوسو. خو دا مهال خبره د بابا د خلقت ده او
هغه په خپله دا خبره ډېره ښه بیان کړې چې وایي:

حمزه د ښکلا راز یې چې په تا ظاهر اوه
شاید ډېرې هستۍ به غزل خوانې جوړېدې

د بابا هر يو غزل او د غزل هر يو بيت موږ ته د يوې لوړې شاعرۍ هنري عظمت او ښايست ډېرې وتلې بېلگې دي. لنډه دا چې په ټوله کې د پښتو معاصر غزل د بابا حمزه خان شينواري له شاعرۍ اغېزمن دی او د هغه ونډه په کې تر نورو ټولو هغو چې ځان ته ګوته نيسي ډېره زياته ده خو افسوس چې زموږ ځوان کول او اوسنی زلمی شاعر لا اوس هم په سطحه کې دی او د (ليلا ډېره ښايسته ده له مالوچو هم پسته ده) خبرو او بېولالو نه ځان نه دی ازاد کړی.

مېړنۍ شاعري

د ښځينه احساس په وړانگو کې

خوبونه د ځوانۍ يې په يو رنگ ارمان يې يو وي

اوســـپري په محــــل که په کېرډۍ کې جينکۍ

په خــــيال يې راور پري د چا مــــينه کې او ترې

منــــگي په لاره مات کړي په تادۍ کې جينکۍ

(ورمه سبا عمر)

پښتنې ښځې دمينې او محبت په دنيا کې د نارينه وو په شان ځانته خپل

ښځينه احساس او ژوره عاطفه لري. د دروني خواهشاتود تسکين لپاره د

ښکلي او نښکلي د خوښونې ډېر لوړ ذوق او منلې سلیقه لري، او دا ځکه چې

هغه د شاعر خبره: يو خواړه، اوبه خونه دي خوند او رنگ هم رانه غواړي. يانې

که يوزلمی د يوې پېغلې نه دا هيله کوي، چې:

خوره وړه غېړې ته راشه

چې په سرکو شونډو دې خوله ولگومه

نو يوه پيغله هم د خپل پېغلتوب دجنون له مخې له يوه زلمي سره د محبت او

دلدارۍ ارزو لري او ددغسې يوې مستۍ او شوخۍ هيله منه وي لکه چې وايې

ټينگه مې ونيسه په غـــــــير کې

د پېغلتوب ستر يا مې وباسه مــــيينه

د ښځينه احساس د دغسې ر ښتینې غوښتنې او ذوق بيان يوازې په پښتني

ولسي ادب کې د يوې بې نومه او بې نښانه شاعرې له خوا شوی او بس.

په اوسنۍ معاصره ښځينه شاعري کې چې هر څومره ژوندۍ شعري ټولگې چاڼ کړو، د هېڅ يو دغسې رښتيني ښځينه دروني احساس او ښکلا خوښوونې ذوق په کې نه ليدل کيږي، خو په پښتو لنډيو کې ښځه په خپل ښايست کې ډېره ښه غور بدلې، ډوبه شوې او کله کله خو په دغه عاميانه شاعرانه ښځينه بيان کې دخپل حسن د سمندر له تله داسې ملغلرې راوباسي، چې د نارينه سترگې پرې وېرېږي او مفتون يې کړي او دا ځکه چې ښځې د پښتون ملت په هستۍ کې بس همدا وسيله (ښاپست او ښځمنټوب) د يوې اغېزمنې وسيلې په توگه ورپاتې دي که نه نور خو يې د تاريخ په اوږدو کې تل د نارينه سالارۍ تر جغ لاندې پېرۍ، پېرۍ له کړاونو ډگ ژوند تېر کړی، خو يوازې پښتو لنډۍ دي، چې د افغان ښځو د دغه غمجن تقدير سمه او دقيقه درجه بندي يې کړې او لايې کوښښ کړی، چې د ښځينه ژوند د تراژېديو غم لړلی داستان د مسلط نارينه د ټولو کړو، وړو سره يو ځای د تاريخ پاڼو ته وخت پر وخت وسپاري، خو افسوس چې زموږ اوسنۍ لوستي مېرمنې، ليکوالې او شاعرانې د بيان او ازادۍ په دې دور کې د خپلو لوړو مسلکي او عرفاني پوهو او هوښياريو سره، سره بيا هم نه شي کولای، چې د پښتني ښځې د حقيقي درد بدلي ژوند دقيقه انځورگري وکړي، چې دا په ښځينه پښتو ادب کې ډېره لويه تشه ده.

که څه هم چې نارينه وو لوستو او نالوستو شاعرانو ښځه زياته ستايلې، خو د ښځينه شاعري ستره ښېگڼه همدا ده، چې په هغې کې ښځه په خپله ځان ستايي، او خپلې دروني غوښتنې او نور هغه څه، چې هغه ترې اغېزمنه او اندېښمنه ده، په خپله بيانوي، خو څنگه يې بيانوي؟

دومره دقيق، ژور او هنري چې ډېر ځله يې هغسې زموږ لوستي او مسلکي شاعران هم نه شي بيانولی، چې زموږ د دې ليکنې تر ټولو لومړنۍ پوښتنه او غوښتنه همدا ده، چې ولې زموږ لوستي شاعران او په ځانگړي ډول ښځمنې

شاعرانې د هغو نالوستو او بې نومه ښځينه شاعرانو په څېر د خپل دروني احساس د بيان ښه انځورگري نشي کولای، چې دغه کار بيا کله کله نارينه شاعرانو کړی، خو هغوی هم يوازې د ښځينه احساس له زرگونو ذرو څخه يوه، يوه ذره بيان کړې، چې لومړنی نوښتگر يې د پښتو ادبياتو پلار خان بابا دی او له هغه را وروسته بيا تر ننه پورې کله کله نورو ډېرو زلميو شاعرانو هم دغه کار کړی، چې کېدای شي دا به د دوی ټولو خپلې خوښوونې وي، چې د ښځينه احساس دروني غوښتنې وړاندې کړي، لکه ستر خوشال بابا چې د خپلې يوې ارټينې له اړخه وايي:

نور به مخ په آښينه برابر نه کړم
نه به دواړه سترگې تورې په رانجه کړم
نه به ماتې ماتې څښې په مخ پرېږدم
نه به لاندې باندې لب په پانو سره کړم
هغه يار چې چېرته وي خوشحال دې اوسي
دی دې خپله خوشحالي کاغذ به زه کړم

بيانو د پېړيو، پېړيو راهيسې او په ځانگړي ډول زموږ د اوسنۍ پېړۍ شاعرانو د خان بابا په پله تلل پيل کړي او دغه د ښځينه ذوق او احساس دروني غوښتنې يې د هغوی له مورچله کړي، چې له خان بابا را وروسته به يې لومړنی ولسي شاعر ارواښاد ملنگ جان راواخلو دی وايي:

نوی موسم نوی بهار دی
سینو مې وسپړل گلونه

رانــه جدا د مینې یاردی

ځکه مې ځي په مخ رودونه

دا اوسني زلمي به څه کړم

چې ډول يې وي غیرت يې نه وي

خپل پېغلتوب به پرې ور نه کړم

چې ډول يې وي غیرت يې نه وي

سر مې له هغو زلمو څار دی

چې په وطن ور کړي سرونه

اول خو په دې ټول پوهېږو، چې د پېغلو د سینو د گلونو سپړلو موسم کله او څنگه وي او بل دا چې یوازې د پېغلو سینې گلونه سپړي که د زلمیو سینې هم دغه کار کولې شي؟

په دغو دوو بیتونو کې د ښځینه احساس د بیان د ټولو ځانگړنو او سپړنو سره سره دا سپړنې هم شته، چې د پښتنې مینې او محبت د چاپېریال د نورو ډېرو محرومیو او ناهیلو انځورگري یې هم کړې ده.

همدا راز لکه څنگه چې د ملنگ جان اکثره شاعري وطني او حماسي ښه پوخ رنگ لري، نو د مینې او محبت د خبرو ترڅنگ یې د وطن د ازادۍ لپاره هم د پېغلو د لښکرو په جوړېدا فکر کړی اود ښځینه احساس د څرگندولو په موخه یې بیا داسې هم لیکلي:

راځئ خوښدو چې جوړ کړو موږ د پیغلو ښه لښکر

خوند د زلمونه شته ، نه په کوز او نه په بر

یا:

زه د وطن لور یم دبانگه زلمو یاره یم

ورک دې که بشـرله ما

له ملنگ جانہ چې راتېر شو ارواښاد الفت صیب د پښتو ادبیاتو په تاریخ کې هغه پېښم ستوری دی ، چې لوی استاد پوهاند علامه حبیبی صیب ورته د انساني مینې شاعر نوم ورکړی و . هغه دژوند په هرډگر کې ښې په تول پوره لیکنې اوشاعري کړې ، چې په شاعرۍ کې یې د ښځینه احساس دڅرگندولو ډېرې بېلگې شته، چې دلته به یې یوازې دا دوه بیتونه راواخلم :

اختیار مې د ځان نشته دی د جبر په مذهب یم

داد مې خپلې خوښې اورضا ته نه پرېږدي

هېڅ نه شمه ویلی چې په کوم کور کې به سوځم

زما د زړه لالیه څوک مې تاته نه پرېږدي

که څه هم د مشرانو لپاره ددې شعر تفسیر او تفصیل ته اړتیا نشته ، خو د کشرانو لپاره به دومره ووايم ، چې الفت صیب د هغو لیکوالو له ډلې څخه و ، چې د پېغلو او زلمیوخوښه یې د ژوند دملگري په غوراوي کې تر هر څه د اسلام په رڼا کې غوره گڼله او بیا په ټولو ټولنیزو چارو کې د پېغلو او زلمیو خپلې خوښې ته پرېښودل ، خو یې ددغسې وینا وو مهم ټکي وو او دغه پورتنی بیتونه ، خو یې د هر پلار لپاره د پند او نصیحت ډېر ښه درس گڼلی شو او د یوې لور د ریښتني ښځینه احساس د انځورگرۍ ښې بېلگې یې هم بللی شو.

همداشان ځوانیمرگ مصري خان خاطر افریدی یو له هغو شاعرانو څخه دی، چې په ډېرو غزلونو کې یې ضرور یو بیت دوه د ښځینه احساس د بیان خواږه

لري او دغه خواږه او خوږې خبرې يې بيا په رښتيا دومره خوږې بيان شوي،
چې هغه د نصرالله حافظ صيب خبره:

که دا خبرې د خوراک شی وی
حافظ به ستا ټولې خوږې خبرې

لکه دا لاندې بیتونه:

خلک پرې تېر شوي د سرو نو نه
خوله رانه خاطر په تشه خوله غواړي

خاطر ه زه د تانه چاوړې يم
واربه دې راشي که لږ واردې وکړو

ډېر يې غړيو نيولي راکتلي دي
لږه به خاطر ته په خدا شمه

د خاطر افریدي په دې بیتونو کې هم د وضاحت او سپړنې لپاره څه نه دي پاتې
شوي او د شاعرۍ پر ټولو خوږو پوره او کره دي، خو بیا هم درېغه چې د
خوارک شی نه دی!!

که له ارواښادو شاعرانو را تېر شو، نو زموږ د نن په ژوندیو کې هم ښه ډېر
زلمي شاعران شته، چې د ښې خوږې، هنري، نوښتیزې او لوړې شاعرۍ تر
څنګ یې دخپلې ځوانۍ د زلمیتوب تجربې او خاطرې په دومره لوړه هنري،
نازکه، مهینه او اهنګینه ژبه بیان کړي، چې د هر ذوق لرونکي لوستونکي
هنري تنده ډېره ښه ماتولی شي، چې د دغې ډلې لومړنی شاعر به محمد
صدیق کاوون توپاني صیب راواخلو، دی وايي:

دا د ښيښو او ښاپيرو وطن دی

دلته به ځايه اندېښنې مه کوه

غېر کې مې نيسه ښکلوه مې شونډې

ته هم زلمی يې بهانې مه کوه

تر کومه ځايه، چې زه خبر يم دا شعر د کاوون صيب د ژوند د يوې ژوندۍ
خاطري انځورگري لري، چې په کوم بهرني هېواد کې د سفر پر مهال ورسره
مخامخ شوی و او يوې بهرنۍ پېغلې ترې د يوې خوږې شېبې او ناستې پر
مهال همدغه غوښتنه کړې وه، چې په ځواب کې يې کاوون صيب ښه ښکلی
اوږد نظم ليکلی، چې موږ ترې دلته د خپلې ليکنې لپاره همدادوه خواږه بېتونه
رابېل کړل، چې د يوې نوټاندې پېغلې د ښځينه احساس او غوښتنې ډېره ښه
او خوږه بېلگه يې گڼلې شو. د هغې بهرنۍ پېغلې غوښتنې او هيلې ته په پام
سره که زموږ د پښتنو پېغلو او زلميو ميښتوبونه او بيا په دې کې د دوی د ژوند
نور اړخونه په نظر کې ونيسو، نو بې له شکه چې زموږ هره پېغله او هر زلمی
دغسې غوښتنې او هيلې لري، خو هغه د سايل صيب په خبره، چې:

په خوله مې مهر دی ویلی نه شـم

په سترگو، سترگو کـې سلام واخـله

يا :

د پښتنوالې درونه پته

زما په خوله دې لاس نيول گونگه دې کړمه

او دې ته ورته په زرگونو نورې خبرې، چې زموږ د کلتوري محدوديتونو پوره
پوره عکاسي او انځورگري پکې شوې، چې نور يې نو عيان ته د بيان اړتيا
نشته، خو هغه څه چې نه زموږ کلتوري ارزښتونو ته زيان اړوي اونه پکې د

پښتنې پېغلې حیا او ښکلاته څه تاوان رسېږي، بیا ولې نا ویلي او پټ پاتې شي؟

لکه داسې یو څه، چې ځوان او تاند شاعر ښاغلی شفیق الله شاداب یې د خپلې درخو له اړخه وایي:

یه د گیلې نه دې قربان شمه خو څه وکړمه
پرون په تلوکې در کتلو ته راجوړه نه شوم
والله چې ډېره دارمان په لمبو وسومه خو
شادابه زه دې خپلولو ته راجوړه نه شوم

چې ماته پرې هغه د یوې بلې پېغلې یوه خوږه وینا را په زړه شوه چې وایي:

مینه کې ستا نه کمه نه یم
کم عقله نه یم چې پرې کلي خبرومه

او بالاخره زموږ په ټوله پښتنه مېړنۍ شاعری کې دغسې ډېرې بې شمېره بېلگې شته، چې د ښځمنې مینې د بیان او اظهار ښې په زړه پورې نمونې یې گڼلې شو، خو له بده مرغه چې زموږ د معاصرو ښځینه شاعرانو په هېڅ یوه شعري چاپي ټولگه کې داسې الفاظ او مفاهیم نشته، چې د ښځینه احساس او ذوق په رنگ، رنگ شوي وي او که په یو گل پسرلی کېږي، نو بیا خو یو څوک شته، چې دغه کار یې کړی او لا دومره خوږ او ښکلی یې کړی چې د پښتو لنډیو اتلان ورته هم کله کله د مانا او نازک خیالۍ په ډگر کې سر ټیټوي، چې هغه د پښتنې شاعرۍ او لیکوالۍ وتلې او نومیالۍ څېره آغلې حسینې گل ده. هغې د مینې او محبت په دنیا کې خپله شاعري د انساني ژوند د نورو اړخونو د بیان ترڅنګ د ښځینه احساس د بیان په ډگر کې هم دومره په زړه پورې او

رنگينه کړې، چې له ډېرې رنگينۍ او خوړلنۍ ورته د لوستلو پر مهال د سړي زړه اوبه اوبه کېږي او نه شي کولای، چې يوه شېبه يې هم د خوړو يادونه له زړه نه وباسي، چې ډېرې ښې بېلگې يې د هغې په ازادو شعرونو کې پرېمانه موندلې شو، خو دلته به يې يوه ښکلې غزله ددې ليکنې د ښې پای لپاره راوړو، چې ليکې:

ښه په ښکاره او ښه په نړه مـ مـ مـ کړي
دومره مې ښکل کړې چې اوتره مې کړي
زه د فن کار لالې په فن کې اوسم
ساز ته مې وسپاري سندرې مې کړي
پټه مې نه کړې شي په زړه کې اشنا
په خوله مې راوړي خبره مې کړي
چې دا يې زور دی او که اور د مـ مـ مـ يني
لکه توده تبه شېره مې کړي
د قربت هره حوصله مې مړه کړي
د يو نازکې لمخې وېره مې کړي.

په جنسي مسایلو کې د خوشال بابا تجربې او لارښوونې

وايي چې ((په اوبو کې مخ پورته تگ قوت او جرات غواړي او د اوبو له جريان سره موافق تگ مړه کبان هم کولی شي)) مانا دا چې د وخت د نابرابريو، ظلمونو او نارواوو په وړاندې د اعتراض غږ پورته کول او هغه غنډل قوت او زړورتيا غواړي او برعکس يې په روانو اوبو کې د مړو کبانو موافق تگ ته ورته دی. دا د ټولنيز ژوند د نا انډوليو او بې عدالتيو لپاره له طبيعت څخه يوه ژوندۍ بېلگه وه، خو د انساني ژوند په نورو اړخونو کې هم داسې ډېر څه شته، چې هر څوک يې د بيان او ليکنې لپاره منطقي دلايل او زړورتيا نه لري. دغه ناوليې خبرې د ښځې او نارينه يا ښځې او مېړه د کورني، جنسي او عشقي ژوند ځينې داسې کيسې او پېښې دي، چې هغه د چا بزرگ خبره، د شپې هر څوک ډارېږي خو، څوک يې وايي او څوک يې نه. خو د پښتو ادب پلار ستر خوشال بابا په خپلو ويناوو، ښوونيزو پندونو او شعرونو کې د جنسي مسایلو په اړه ډېر ښه گټور نصيحتونه او مسایل وړاندې کړي چې تر دا مهاله هم پخواني او هم اوسني ليکوال او شاعران د دغه ډول ارزښتمنو ويناوو له بيان او اظهار څخه عاجز وو او دي د بابا له کتابونو او ويناوو دا ډېر ښه څرگندېږي چې د ژوند په ډېرو بېلابېلو خواوو کې يې پوره، پوره تجربه لرله، د ځانۍ او سردارۍ ژوند يې تېر کړی. له پلار نيکه څخه خان او سردار پاتې شوی لکه چې وايي:

په اباوو په اجداد خان و سردار يم
کار نامې لرم د جنگ او د جدال

د خان بابا په اړه ډول، ډول اقوال موجود دي. د ده د (۲۶) زامنو، له (۲۰) زیاتو
 ښځو او د گڼ شمېر وینځو یادونه هم شوې او د یوه فوق العاده استعداد په لرلو
 کې خو یې هېڅ (خو) نه شته، لیکلي کتابونه یې هم زما د اور بدللو له مخې تر
 (۲۵۰) پورته ښودل شوي. د څو اتیا کالو په شاوخوا کې یې ژوند کړی. د ده له
 ویناوو او شعرونو دا ډېر ښه څرگندېږي، چې ډېر ((ینده)) عشقي، ښکلا
 پالونکی او ښکلا خوښوونکی و او په جنسي تعلقاتو او مسایلو کې د علمي او
 نظري ډېرې لوړې تجربې خاوند و، دی د شعر په ژبه د جنسي لارښوونو لپاره
 گڼ شمېر شعرونه لري، چې دلته به یې د شعر او شاعرۍ له نړۍ څخه یو
 شمیر شعرونه او بیتونه د بېلگواوښتنو سره یو ځای وړاندې کړم لکه چې
 وايي:

په هفته کې صحبت یو ځله بایدې دی
 که هر څو درباندي عشق وي زورور
 د صحبت په کار کې ډېر فکر بایدې دی
 څو رب اس شي په یوه گوزار ډنگر
 د زړې ښځې صحبت دی لکه زهر
 هر سړی دې ځنې وکاندي حذر
 د هغې ښځې صحبت لکه دارو دی
 چې یې لور نه وي زوولې یا پسر
 که دې لاس په بکره بر شي پرې یې مه ږده
 که دې ځای شي په هغه جهان سقر
 د مخ رنگ تازه کوي صحبت د بکري
 ورکوي سسستي د تن درد، د کمر

بابا د خپلو ټولو جنسي کړنو او تجربو د اعتراف تر څنګ په خپله هم په دغه کار کې دومره پر مخ تللی، چې د نورو ډېرو له وسه پوره لېرې او آخوا کار دی، خو بیا هم هغو ته چې د دغه کار ډېر لېوال دي د جنسي لوبغاړيو د زیان او تاوان په اړه داسې یوه نادره وینا هم لري:

د شهوت په نغوته مه څه شهوت اور دی
په دا اور د ډېرو سوي دي کورونه

یا:

د صحبت په کار کې ډېر فکر باید دی
له صحبت په پيدا کېږي خیر و شر

د بابا د ویناوو او شعرونو نه دا هم ډېر ښه څرګندېږي چې په نفسي او جنسي خواهشاتو ډېر مټین و، سره له دې چې د عملي کار پر زیانونو یې هم ښه خبر و، خو بیا هم پر زړه یې ارمان نه دی پرېښودی او څه چې یې زړه غوښتي، هغه یې تر سره کړي. لکه چې وايي:

زه د (غ) د لاسه چاوو ته فریاد کړم
لمونځ زما له لاسه ووځي چې (ک) یاد کړم
په درست کال به مخ ناولي (ک) ته پروت وم
په حېرت شم چې په یاد هغه فساد کړم
کله لس کله زیات کم کله تر شلو
د دخول ویل وچاوو ته تعداد کړم
خو د دغو ټولو کارنامو او یادنامو سره، سره بیا هم بابا وايي، چې:
د زړه مینه یې په ښکلو ماته نه کړه
خوار خوشال به د دنیا نه دا ارمان وړي

یا:

که هزار کاله شېخي کوي خوشاله

چې ښه ښکلی درنږدې شي خوله يې ښکل کړه

ارواښاد استاد محمد صديق روحي د بابا په اړه د هغه د کلياتو د دويم ټوک په سريزه کې ليکي: ((خوشال د پښتنو لپاره يو اخلاقي ايډيال گڼل کېږي. خان د لمونځ اودس او روژې ډېر پابند و ډېر ريښتيني صاف گو، سړی و اگر که جنسي جذبات پرې ډېر غالب وو خو د هغو د تسکين لپاره يې نا جايزه طريقې نه وې استعمال کړې. په حرم کې يې وينځې هم وې، خو د دې لپاره د هغې زمانې د معاشرت حالات ذمه وار وو. خان ډېر تورزن، شجاع او خود داره سړی و او همدا راز په کتاب، سرود او ښاپست ډېر مټين و.)) د خپلو جنسي کارنامو په اړه چې خان بابا کومې يادونې او کيسې کړي، د هغوی د لا روښانتيا لپاره دا هم وايي:

له پردیو مې توبه واړه په خپلو
د ځوانيه حال به هم درته په ياد کړم
چې ملا به بانگ نماز وی ما به (ک ...) غو
د روژې په ښه ثواب به يې ناستاد کړم
ورځ و شپه راته مخ څټ وي لس پينځلس
گوی مگوی ويل لږ نه دي چې يې ياد کړم
نه په حيض، نه په نفاس له ما څوک خلاص وو
څه د (غ) ناسازې چارې په فرياد کړم
چې مې (غ) دا هسې بد دی گومان مه کړه
ځکه خدای په ډېر اولاد کې بد اولاد کړم

بابا چې د ځوانۍ د لېونتوب په وخت کې د جنسي، عشقي او نورو خوند اخیستو په اړه څه کړي هغه هم د نورو د هغو سره ډېرې ژورې او جوتې

بېلوونې لري، خو په پيرۍ او بوداتوب کې هم ورپسې ډېر ځوانان او په تېره
اوس مهال ځوان کهول نه شي رسېدۍ، خو بابا د ځوانانو ياد او حال هم له
خيال و انده نه باسي او وايي:

زه چې زور یم دا مې حال دی

د ځوانانو به څه حال وي

درسته شپه د (غ) د لاسه

درازي په ما مهال وي

ورځ و شپه مې دا فکرونه

که واده مې کال په کال وي

تر اوو ياو کالو تېر شوم

واويلا مې ښه جمال وي

نوره خپله ليکنه رانغاړم خو ټولو کشرانو لوستونکو ته يوه خبره کول اړينه
گڼم او هغه دا چې که د خان بابا د عاشقانه نظرياتو او تجربو نه د گټې او خوند
اخيستنې سره مينه لري، نو د هغه ټول کتابونه لږ تر لږه يو ځل خامخا ولولئ
خو په ځانگړي ډول يې د شعرونو دويم ټوک له ياده مه باسي. د دې ليکنې د
ښې پای لپاره د بابا دوه، د بېلابېلو موضوعاتو په اړه ښکلي شعرونه را اخلو
چې يو يې د يوې ښې او نامي ښځې بېلابېل صفتونه بيانوي او بل يې د يوې
ناکاره ښځې د ناکاره خويونو يادونه ده:

ښځه ښکلي ښايسته پاکيزه بويه

چې يې پلار نيکه له ځايه معتبر

شرمناکه، پرده پوښه دلاوره

اراسته په عقل و هوښ په ښه هنر

نه وهمي نه وسواسي نه بدمعاشه

نه يې مينه په دنيا نه زر زبور

تر مېرمنې وينځه ښه ده په ښه خوی کې
نه مېرمن چې نه یې خوی وي نه بشر
که دا هسې محبوبه په لاس کېوځي
له وجوده یې پیدا شي ښه بشر

او دا هماغه....

ته چې سر له دېوال هسک کړې سړی گورې
د(ک) تاو نښې دې نشته تر دا نورې
که دې زړه د(غ) په عشق نه وي بایللی
د واده په ویر څه هر لوري ته خورې
پرده پوښې به ضرور وځي نمانځه ته
سترگې وازې په بازار گرځي سرتورې
یا یې نېت د کاسیرۍ یا د مېړه وي
هره کونده چې لاس سره که سترگې تورې
په هغې باندې گواهي د بدۍ وله
چې یې گشت په نورو خونو خپل ورپورې
د مېړه په ږیره نه خاندي نو څه کا
چې د بل سره خبرې کا خمسورې
د خوشحال ویل به یې مضمونه نه وي
چېرې نه چې یې مزاقو سره شمورې

خاطري كه خاطري؟!

خو ورځې مخکې مې د اسدabad په ښار کې د يو کتاب پلورنځي مخې ته په يو کتاب گوټي سترگې وښتې، چې ښه غټ پرې په غټ ليکل شوي وو (خاطري) او د دې ليکل لاندې بيا يو غټ چشمکي تصوير په کتاب پورې نښتی و، چې په لومړي سر کې د دغه عکس په ليدو سره سپړی داسې اندي لکه چې خاطري همدا دی؟!

د عکس لاندې ليکل شوي: ليکل شيرزمان صادق کونړی. کله چې مې دغه د خاطري کتاب لاسته راوړ. لاندې باندې مې ورته وکتل، لړليک او پر کتاب ليکل شوې سريزه او څه نورې ليکنې مې ولوستې، نو په دې پوه شوم، چې دا خاطري نه خاطري دي، خو د کتاب پر مخ دغه سرليک په غوښتي يا ناغوښتي ډول همداسې په همدغه د خاطري په مانا ځلېږي. دغه کتابگوټی خاطري د ۱۳۸۱ ل کال د زمري د مياشتې په ۳۰مه نېټه د شيرزمان صادق کونړی ليکنه په نوم د ۱۰۰۰ ټوکو په شمېر له چاپه راوتلی، چې ټول ټال په کې ۵۷ ليکنې په بېلو، بېلو نومونو چاپ شوي.

په دغه کتابگوټي باندې يو مشهور ليکوال نشتر صيب لومړۍ سريزه ليکلې او بيا وروسته د نشتر صيب پر ليکنه باندې د کتاب ليکونکي هم د ياداشت په نوم څه ليکلي. نشتر صيب د خاطري د سريزې په يو ځای کې ليکلي، چې د صادق صاحب شعر خو په رښتيا د يوځانگړي ارزښت کيف لري، صادق صيب په خپل شعر کې ډيره ژوره محتوا لټوي ...

خو د کتاب ليکونکي د نشتر صيب ځېنې خبرې رد کړي او ليکي: (دغه کومه سريزه چې نشتر صيب زما په شعر شاعري ليکلې ده، زه له حقيقتنه لرې بولم

...

زه فقط دومره کولی شم، چې قافه او جمله بندي په ډېر مشکل برابر کړم او بس... دا چې شعر هغه احساس او عاطفه په انسان کې روزي. چې ژوند پرې ولاړ دی، هيله پرې ژوندی ده، د ژوند سره مينه په کې نغښتې، نو د همدغسې ويناوو د لا پخلي لپاره نوموړی خاطرې ما په ډېر غور ټکي په ټکي او ليکه پر ليکه له پيله تر پايه ولوست، خو دا چې ((په ديوان کې يو غزل د انتخاب وي)) نو ما هم د خپلې شعري سليقې له مخې دغه څو بيتونه ترې غوره کړل چې:

ماترې دواړه لاس د مينې تاو راتاو کړل

لکه خورمه وه د گل خوره وره شوه

په رښتيا سره، چې د مينې او محبت خبرې که هر څومره ساده او بې ساخته وي، هغومره ښې وي او په سړي ښې لگي او بيا خو چې په کومه خبره کې د مينې او محبت جلوه وي، هغه که په هر عبارت وي، شعر دی او همدغو خبرو ته شعر ويل کيږي او صادق صيب ليکي:

غماز زموږ په کور او کلي کې دېره وهلې

په خوب ويده زما په غيږه کې جانان وژني

نو خبره لا خوږه، لا مينه وړې او په زړه پورې شوه او د مينې په غيږه کې د ويده جانان وژنه هغه څه دي، چې ريښتنی انځور زموږ سترگو ته دروي، که څه هم چې دا به هغه غماز نه وي، کوم چې موږ يې پېژنو او نه به هغه جانان وي چې زموږ په ظاهري خيال او اند کې ځای لري، خو بيا هم خبره د جانان ده او د جانان خبره هر ځای کې چې وي، د مينې، ستاينې او خواخوږۍ وړ ده دغسې ډېر ميين او ميينان په ويدو وژل شوي خو په خوږه غيږه کې وژنه او هغې ته په غټو، غټو کتل دا ډېره گرانه او سخته خبره ده دغسې د سترگو ليدلي حال ته زړه تينگول، د کاني زړه غواړي، خو دلته په خپل ټول خوند سره راوړل شوي دي.

خو د دې ټولو ښکلاوو، ځانگړتیاوو او ماناوو سره، سره بیا هم د انسان روح او ذوق نورو ښکلاوو. خوندونو او رنگونو ته اړتیا لري او دغسې د یو بل روحي تسکین او تسل لپاره نور شیان دي. نورې ښکلاوې او اړتیاوې دي، ځکه چې: ((یو خواړه اوبه خو نه دي، خوند او رنگ هم رانه غواړي)) نو د همدغې اړتیا او ضرورت پر بنسټ په همدغه خاطري کې یو ځای داسې هم لولو:

سپرلیه راشه دې زموږ خزان وهـلـي کورته
چې لږه ساه در پکې اوباسو او رنگ واخـلـو
او ستا د ښکلا په نوي دور کې قدم پورته کړو
د خپل باقي نیمگري عمر نه څه خوند واخلو

خو زموږ د زمانې یو نومیالی شاعر او لیکوال لیکي :

((شعر د زړه غږ دی او د زړه غږ د منطق له غږ څخه ډېر قوي دی، که یو شاعر د نورو په شان هر چا ته او هر شي ته سر ټیټوي او په فکر کې یې د بغاوت جذبه نه وي موجوده، له هغه نه د ښه شعر هیله نه شي کېدای، شاعر ته دا هم نه ښایي، چې د زاړه منطق درس د عقل له زاړه بوډا څخه واخلي او په زړه لاره په زاړه فکر پسې لاړ شي، د شاعر نظر باید د نورو غوندې نه وي او هر څه په بل شان او بل رنگ وويني، ځکه چې د شعر او ادب دنیا بېله ده. شاعر باید په هر څه او هر وخت کې زړه ته رجوع وکړي او ډېر حساس زړه ولري، شعر او ادب د بشر علايق، د دین او مذهب سره ټینگوي، هغه څه چې انسان د مادیت د غلامۍ او بت پرستۍ نه ساتي شعر دی عارفانه ذوق، انساني عاطفه او حکیمانه شعور د شعر په نغمو وده کړي)) خو افسوس، چې:

جودانې قدر یولعل پکې پیداشي

نور همه واړه د تورو کانو غردی

نو دلته همداسې شوي او همداسې وشول.

غير له دغو څو بيتونو، چې ما ترې د ښو بيتونو په نوم غوره کړي او هغه هم په ټول شعر يا غزل کې همدغه يو، يو بيت و، نور ټول کتاب هسې هغه، دغه د ژوند د تجربو عادي خبري دي، چې د شعر په نامه وړاندې شوي او پلورل شوي دي.

داسې نمونې او بېلگې، چې نه پکې شعري نوښت او ابتکار شته او نه هنري تخيل، نه خوند لري او نه رنگ، يوازې او يوازې تکراري، سر سري خبرې او لاپې شاپې، چې:

ای مل شوی د افغان ستر قهرمان ولسه
ای په تاریخ کې ازموده په درست جهان ولسه
لکه وجود د لاسو گوتې په یو شمیر و رونه
د یو ټاټوبي یو واحد ملت په څیر ورونه
وسله یې واخیسته ورور یې مړ کړو ځان یې مړ کړو
تاریخ یې وواژه ستر لوړی نوم نشیان یې مړ کړو
نو دا خو اسلام نه دی پښتو نه ده او غیرت هم نه دی
نه کوم نوښت دی نه میرانه شجاعت هم نه دی
خوشې عبس په چوپړۍ د بل د پاره ورونو
خالي سرونه تش کالبوط په دغه لاره ورونو

او دغسې نورې په لسگونو بېلگې. چې هېڅ په لوستلو او لیکلو نه ارزي او غیر له دې نه، چې يوازې او يوازې وزن لري او کله، کله يې هغه وزن هم مات او نیمگړی کړی او خبره يې نوره هم خرابه او بې خونده کړې. لکه دا:

کلی مې وژاړم که کور که وران کابل وژاړم
خلکه یو ځلې وژاړم که په څو ځل وژاړم
یو خواته یو ورور شهید پروت بل خواته بل ورور شهید
څه وکړم یو ته وژاړم که دا بل وژاړم
چونتي تالا شوی تور پېکی پکې د مور وسوځېد
زه یې وینستان کړمه راتول که یې اوربل وژاړم

او زه یې په کوم کوم شعر وژاړم او په کومه یوه به یې څه خبرې او څه ولیکم،
خو ټول په ټول همدغسې در واخلي او موتې د خروار په نوم یې وگورئ ټول
هسې هغه دغه لیکل شوي، هېڅ داسې څه په کې نه تر سترگو کیږې، چې زړه
پري خوږ شي، هنري او شعري تنده پري ماته شي. دا د شعر لیکلو او شعر
لوستلو نه د انسان زړه توروې. او دغسې په شعر او شاعرۍ باندې ملنډې وهل
او په شعر او شاعرۍ پسې وروسته اوازونه کول دي، چې څو نورو بېلگو ته یې
ستاسې حوصله غواړم، چې د گناه په شعر، کې یې د لیلا په تور څنگه وژلی؟!

په تور د مینې د لیلی مې وژني
خلکه په ظلم ناروا مې وژني
وطن خو مور ده کونړی صادق
د خپلې مور سه په دې وفا مې وژني

xxx

دغه کندي دا کورونه دا د یار کلی دی
د ډېر پخوا نه مشهور مزادار کلی دی
زه خو ورځمه که غماز مې لارې بندې نه کړي
زموږ د دواړو کلی دی د چا د پلار کلی دی

xxx

وگورئ د وزني او سېلابي نيمگړ تياوو، سره، سره نورڅه لري؟ آيا د ماشومانو خبرې نه دي؟ عاميانه باندېه والې ويناوې نه دي؟ هسې ساده، شېلې، گډې وډې او بې مانا جملې نه دي؟ نو، چې داسې ده، دغسې خبرو، قافيو او رديفونو ته شعر ويل ظلم دی، په شعر او د شعر په سپيڅلې مانا ملنډې وهل دي، د شعر نه د لوستونکي او اورېدونکي د زړه د مينې سرې بدل دي او بيا يې په فقهه په شعر! کې دې دعوا ته وگورئ، چې:

شعر ليکل غزل او اقسام ليکل زما کار دی
فقهه او ايات حديث اجماع دا د ملا کار دی

د پښتانه په نوم شعر چې:

پښتو هغسې نه ده او نه پښتو سره خاپري
کنه په زير او پېخ او هم په زور کې مې پښتو ده

دا خبره خو به يې بېخي يوې خوا ته کړو، چې املابي خوا يې څنگه ده؟ خو د دې پوښتنې ځواب نغد غواړم، چې دا بيت څه مانا لري؟ زه نه پېرېم نو دلته شاعر څه غواړي او دا يې څه... په ډانگو وهلي دي. نه يوازې دا بيت، ټول (شعر) يې دغسې بې مانا او بې مفهومه دی او که دغه نيمگړی وزن ترې لرې کړو، نو بيا هسې عادي نثر او ورځنۍ خبرې دي. لکه دا:

(ميرنی) په پټه وکړ—ی ته ما اشنا په تيگو ولی
يوه ورځی نده هر وخت کښې ما دا په تيگو ولی

زه وایمه ای خدایه هغه د شرمیره مړه شه
چې څوک به څوک په لمس د بل چا په تیگو ولی

ښه نو! اوس تاسو پر بکړه وکړئ او د مانا او نوبت خبره یې یوې خواته
پر بردی یاد بیتونه پر کومه ژبه لیکل شوي؟ دا د پیریانو ژبه ده که پښتو، که
پښتو وي، نو د دې څلورو واړو کرښو نه څه مطلب؟ لیکونکی یې څه
غواړي، بیان کړي کومه مانا رسول غواړي، چې نه کامیابېږي، خو دا چې گونگ
د گونگ په ژبه پوهیږي، نو کېدای شي چې دا یې گونگیانو ته لیکلي وي او
هغوی به پرې ښه پوهیږي.

هی هی وطنه، وطنه گران وطنه، له تا قربان وطنه، زمونږه ځان وطنه،
افغانستان وطنه، د

اتلونو کور یې، د هراغان وطنه... د وطن سپیڅلې کلمه او د دغې کلمې سره د
زړونو رښتینې مینه په خپل ځای خوږه، درنه او د ستاینې وړده، خو په دومره
سولېدلو او کارېدلو ماناوو او الفاظو نه، چې گرانه وطنه او ځان وطنه قربان
وطنه... بلکې په داسې یوه ژوره مانا او مفهوم باید راوړل شي او وکارول شي،
چې هم خوند ولري او هم رنگ لکه:

تیل یې وچیرې خپلې وینې په کې زر واچوئ
چېرې مړه نه شي د جونگرو موډیوه ملگرو

او یا دا چې:

تاته راشمه زرگی زما فارغ شي
بې له تا مې اندېښنې د زړه مارونه

خو زموږ د خپرنې او کره کتنې د شاعر شعرونه ((خاطري که خاطري؟!)) نه یوازې، چې د نن ورځې شاعر نه دی، بلکې هغه د پېړیو، پېړیو پخوانۍ عنعنې یې هم نه ده یاده او نه پرې پوهېږي. د خاطري د کتابګي په اکثره شعرونو کې هېڅ ډول شعري او هنري تخیل نشته هېڅ ډول ښکلا، صمیمیت، او شعري واقعیت پکې نه لیدل کېږي چې په دې اړه یو نومیالی لیکوال او شاعر لیکي، چې: ((د نن ورځې ناوړه او زیان لرونکي کتابونه نه یواځې دا چې د یو ځل لوستلو ارزښت هم نه لري، بلکې د سوځولو وړ دي.))

او دغه ډول شعرونه هم باید وسوځول شي ځکه چې دغه شعرونه په لوستلو نه ارزي باید شاعر یې وپوهول شي که (شاعر وي) چې دغه خبرې شعر نه دی او هغه چې رښتیا هم شاعر دی نو باید د ښه او بد بشپړ او نیمګړي توپیر وکړای شي. نو اوس پوره پوه شو چې دغسې شعرونه دغسې شاعران او دغسې کتابونه په پښتو کې ډیر زیات دي، چې د یوې پاڼې لوستل یې هم ارزښت نه لري، لکه دا:

د هر بد خوا په خوله کې سوک ورکوي
د غـــــــیرت ډک دا د زلمو وطن دی
دا هغه شان د ننگیالو وطن دی
او ډیر له پخوا د پښتنو وطن دی
او خبره رانه هـــــــیره شوه
رښتیا کونړ د مـــــــیرنو وطن دی

اوبیا هغه د زرین انځور صیب خبره، چې شعر که نثر، شعر که تاریخ، شعر که جغرافیه!؟

او دغسې نورې ډېرې بېلگې لکه د مجاهدشعر، چې:

ما په غیرت کې ټول جهان پیژني
زه غزنوي یم بت شکن مجاهد
او سوی لمبو یم لوغړن مجاهد

یا دا:

نه په مجموع نه په خصوص کې ښه دی
په زانله زانله یگانه مې سر شــــو
په ســــرنوشت چې زمونږ لوبي کوي
پــــدي ویب او بهــــانه مې سر شو

دغه ټول شعر! هداسې بېولالې او گډې ودې دي هېڅ مانا او مفهوم نه لري
یا دا:

چې پوهول او خلص لیکل کوي د شعر ژبه ده
شرمیرې نه رښتیا ویل کوي د شــــعر ژبه ده
وړه جمله کې انعکاس ښایې د اوږد مــــطلب
چې سوچ ژړا او خندول کوي د شــــعر ژبه ده

ټول شعر یې همدغسې درواخلی یوولس بیتونه لري، چې ټول یې همدغسې:
په دیواله مې سر ښکاره کړ، هغې ویل څه کړې ما ویل ته څه کړې مینه! په
نامه ټوکې ټکالې دي، چې ماته پرې هغه د یو ښوونکي او زده کوونکي د زده
کړې کیسه را په زړه شوه، چې یو ښوونکي کوچني ماشوم ته د قرانکریم

(لاریب فیه) کلمه تکرار وله، خو د ماشوم ژبه پرې نه چلېده او ویل به یې
(لالا پې پېرې) نو ښوونکي ورته وویل چې خدای دې غرق کړه لالا خو پرې
خود پوهېږي ته پرې نه پوهېږې. دلته هماغه نکل تکرار شوی، چې د شعر ژبه
خو همدغسې ده چې سمندر په کوزه کې ځایوي، خو ستا ژبه او ته داسې نه
یې او د شعر په نوم ورځنۍ عامیانه خبرې وړاندې کوي، د املایي غلطیو سره،
سره د نورو ژبو په لغاتو کې هم ډیر ماهر دی چې د خپلې په ((سپېڅلې))
شرمېږي او د نورو ژبو په ((مقدس)) ویاړي. په پای کې د خاطري په املایي
اړخونو یو ځغلنده نظر تېروو او گورو، چې زموږ لیکوال څرنگه گلان کرلي دي.

ناسم

تیګي

خاپری

خایسته

خدان

یو زلي

پیخ

ویختان

زانله

چه

کښې

د پرديو لغاتو برخه: متاع، لحظه، فلاح، صلاح، شجاع، اظهار، خونينه،
مقدس انعکاس، صلحه، خلص... او دغسې نور په سلگونو درواخلۍ

په پای کې په دې هیله، چې شېر زمان صادق کونړی د ښه نه ښه شعرونه
ولیکي او خپل ولس، ژبې او ادب ته یې وړاندې کړي. د خوشال بابا او
عبدالقادر خان خټک په یو، یو بیت خپله لیکنه ختمو وم :

منت به یې وړمه په سپینه رېږه

که وړکی راشي راته څه وښايي

(خوشال)

چې و ماته زما عیب پېشکش راوړي

د دې هسې یار له خدایه په غوښته یم

(عبدالقادر خان خټک)

پښتنې په قامت سترې نه دي څه دي؟

د درې، څلور کالو به ووم، چې د ترحم او عاطفې ملکې (مور) مې رانه د تل لپاره سترگې پټې کړې. په دومره کم عمر کې خو دا طبیعي خبره ده، چې یو ماشوم په هېڅ نه وي خبر. بیا شاو خوا څلور لسيزې وروسته د مور و پلار د هغه مهال خاطرې او یادونه زړه او ذهن ته رواستل څه اسانه کار نه دی. خو بیا هم څه لږ و زیات خواږه ترڅه مې د خپلې خوږې مور لکه د تېر شوي خوب لیدل اوس هم تر سترگو، سترگو کېږي... په لوڅو پښو له گودره منگي، له غره لرگي او له پټیو بروتی راول... د مالگې او مرچ سره سپور وچ سوکړک خوړل... جامې په ایرو کې مینځل... په شاتوري کټ یا وچه ځمکه شپه تېرول او خوب کول. دا د غربت د زمانې د انسانانو کیسې، کره، وږه او خوراک څښاک وو، چې زما د پریښتې مور په شان د لکونو میندو ژوند ورسره تېر شوی. د غربت له زمانې وړاندې د جاهلیت زمانه لا بدتره او لا د غندنې وړ ده. په هغه زمانه کې په عمومي توګه د ټولې نړۍ خلک، خو ((عرب)) په ځانګړي ډول د ناپوهۍ او جهالت په ډېره لویه تیاره کې اوسېدل. دا یوه داسې زمانه وه چې د پېغمبرانو او وحې سلسله غوڅه شوې وه او ښځو په ډېرو سختو شرایطو کې له کړاوونو ډک ژوند تېراوه. په تېره، تېره د عربو ښځو، هلته د اسلام څخه وړاندې ښځې د چا نه خوښېدې. د لونو زېږون ورته ډېر لوی شرم ښکارېده. هغوی به یې د نفقې، خوراک څښاک او یا د جاهلي غیرت له وجې ژوندۍ ښخولې د جینۍ پیدایښت به یې دومره بد ګاڼه چې ګویا په کور کې یې یو لوی قیامت برپا او قایم شوی، د قهر، غذب او کرکې څپې به وې چې یوه په بله پسې به تکرارېدې. د پیدا شویو نجونو د پلرونو رنګونه به څو، څو ورځې تک تور او په بده ورځ وو. د کرکې او کینې ډک به له نورو پټ ګرځېدل. له ډېرې

غوسې غم او اندېښنې به دومره سرگردانه وو، چې د ژوند کولو به يې زړونه تور وو. وروستی پرېکړه به يې بيا دا وه چې پيدا شوې ماشومه ژوندۍ پر خاورو ومنډي. دا کار يو عام دستور و، وياړ به يې گانه. د قيس بن عاصم التيمي په نوم يو عرب خپلې اته لورگانې ژوندۍ ښخې کړې وې. وايي کله يې چې خپله وروستی لور ښخه کړه وروسته يې ورپسې په خپله هم ډېر وژړل. هغه نو بيا د څلور پينځه کالو به وه خبرې يې کولی شوې. د ښخېدو کيسه يې داسې ده چې لاس مخ يې ښه ورله پاک ومينځل. پاکې جامې يې ور واغوستې. سترگې يې ورله تورې کړې بيا يې په دې بهانه د ښخېدو ځای ته روانه کړه چې گوندې د ماما گانو کره يې بوځي. پلار يې په غيږ کې واخيسته روان شو. کله چې ټاکلي ځای ته ورسېد، ودرېد! په ځمکه يې کېنوله د خاورو په کيندلو يې پيل وکړ دغه وخت ماشومه پوه شوه. ژړا يې پيل کړه، ويل يې د ماما گانو کره نه ځم... زه بېرته خپلې مور له ځم... نې، نې، ما مې مور له بوځه... مور له مې بوځه، زه مې مور له ځم!! خو د هغې معصومي ژړا، زاري او منت بې گټې وو. هغې خپله مور بېرته هېڅکله ونه لیده!! د هغې ماشومې جينۍ خو به څو شېبې ژړا فرياد او پر ژوندینې ښخېدل وو تېر شوي به وي اما د هغې مور زړه به هغه گړۍ څومره څړيکې کړي وي او څومره به سيوېدلې وي. چې وروستی لور يې په زور له سينې بېلېده او په دې هم پوهېده چې بېرته يې هېڅکله بيا نه شي ليدۍ. او په دې هم پوهېده چې په ژوندوني يې تر خاورو لاندي کوي...!! کله چې مې دا کيسه د لومړي ځل لپاره اورېده ما هم ورته ښه ډېر وژړل. تر ډېره مې روحيات گډوډ وو. سترگو ته به مې بيا بيا اوښکې راتللې او چې اوس هم کله هغه کيسه را په زړه شي بې اختياره مې په سترگو کې اوښکې ډنډ شي. نه پوهېږم چې عرب به ولې دومره سخت زړي او بې رحمه وو!! زما دوه لوڼه (تلوسه او هيله) دي چې تر زامنو راته ډېرې گراني دي. د دواړو په پيدايښت کې مې هېڅ ډول خفگان نه دی احساس کړی. په افغاني

ټولنه کې تر لویو زامنو ته خلک ډېر خوشالېږي. خو زما خوښي یو تر بل تېره وه. خو زموږ په کلي کور او په عام ډول ټول کونډ او حتا ټول افغانستان کې د نجونو په پیدایښت خفگانونه همدا اوس د عربو له زمانې څخه کم نه دي. دلته هم څو ورځې د پیدا شوي جینۍ په کور کې د خواشینۍ یوه غمگینه فضا جوړه وي. مور ته یې د سپرې او بدبختې خطابونه کېږي. روغتیا ته یې سمه توجه نه کوي. له زېږون وروسته په دویمه ورځ بیا خوارکۍ په ناروغ صورت د کور مزدورۍ او اخلي پخلي ته مټې رانغښتې وي. د عربو څو منطق دا و چې نوم پرې د ښځې دی. لور یادېږي. زوم به یې پیداشي. جامه او نفقه به یې څنگه کېږي؟ خو دلته د نفقې مسله چاته نه ودرېږي. د زوم ولۍ شرم څه خاصه خبره نه ده. د میراث او میراث مسله یې ډېره مهمه ده د سبا ورځې د گټې او تاوان خبره زړه ته نیسي وایي لور د پردي کور پانگه ده. او زوی مې د میراث وارث جوړېږي. تربورانو ته مې مټ قوي کېږي ملاتړ مې زیاتېږي د کور د نفقې د پیدا کولو مسوولیت یې تر غاړې کېږي خو لور پردي کور ته ځي. د بل کور پرې ودانېږي. په افغاني ټولنه کې د ښځو پر وړاندې لا ډېرې ستونزې پرتې دي. د دې ستونزو او کړاوونو علتونه خورا زیات دي. زموږ ټولنه د نورو په پرتله په ټوله مانا یوه وروسته پاتې ټولنه ده. دلته یوه پېغله تر واده وړاندې حتا د ژوند د ملګري د لیدنې او خوښوونې حق هم نه لري. په دوغومره مهمه مسله کې بیا هم هر څه په پټو سترګو او نا لیدلي ډول د مور او پلار په خوښه سر ته رسېږي تر هغې پورې چې د واده ټول مراسم ختم شي بیا نو په دویمه یا درېیمه یو بل په تکه توره شپه کې د لاپښ رڼا ته خېژه، خېژه وويني. دغه وخت نو بیا داسې ډېر شوي چې یا یې مېړه دومره بدرنگه وي چې د لیدو نه وي او یا یې هم مېرمن تر تبۍ توره او هسې دغه وي په هر حال! تېر به تېر ته پرېږدو خو دا چې خبره رانه پرې نه شي زما د دې لیکنې موخه د افغان پېغلو د ژوند ستونزو راسپړل او یا ډول دي او په دغه برخه کې افغان ښځې او

مېرمنې د بېشمېره ستونزو سره لاس او گربوان دي چې دلته به يې يو څو په يو، دوه، درې سره يادې او تحليل كړو.

۱— د افغان پېغلو د ژوند ستونزو تر ټولو غټ لاملونه په بدو كې د نجونو وركول، په ماشومتوب كې ودول، وړې نجونې واده كول، په ډېرو پيسو وړې لونه خرڅول، د غټې او وړې تر منځ پيسې اخيستل، په ډېرو پيسو بوداگانو ته وركول او د خور لور په سر زياتې پيسې اخيستل دي چې دغه هر څه بيا د هغوى په ژوندانه كې ډېرې بډې پايلې لري. ان كله كله خو يې د ژوند په بيه تمامېږي او د مرگ كومي ته يې سپاري. ډېر په كې داسې هم شوي چې لوى لوى پټنې او دښمنۍ ترې جوړې شوي او بيا يې لسگونه كلونه دوام كړى بيا د دغو نويو دښمنيو د پاى ته رسولو او روغو جوړو لپاره نورې وړې نجونې يو بل ته په نويو بډيو كې وركړل شوي چې د هغوى ژوند هم تر مرگه پورې په پېغورونو، ستوغو سپورو، وهلو ټكولو او نورو كړاوونو كې تېرېږي. بوداگانو ته د وړو نجونو وركول او ودول پر نورو ډېرو روحي او جنسي بدمرغيو سربېره يوه بله بد بختي هم لري او هغه هاغه وخت رادېره شي چې عمر خوړلى بودا سر خوري او پېغله كونده يې له څو بچيو سره در په در او خاورې په سر د اېرو په ډېرانه خوار و زار پاتې شي.

۲— بل افغان پېغلو ته ميراث نه وركول او كونده خپل ميراث گڼل دي. دا دواړه مسلې په افغاني ټولنه كې د بابا دمه تر دې دمه د اسلامي احكامو خلاف راروانې دي چې نه ورته ملاصيب، نه ميا او نه كوم بل بزرگ د الهي احكامو او نبوي احاديثو په رڼا كې پاملرنه كړې. ښاغلى مولانا هم خپلې لور ته په مال دولت كې برخه نه وركوي او ميا يې هم. ملا هم خپله كونده اينگور په كور زړوي او اخونزاده صيب يې هم. هغوى چې زموږ مذهبي او ديني لارښوونكي، د ايمان او عقيدې ايډيالونه او د يقين جوړونكي دي. خو افسوس چې (بل ته مسلې كړي او ځانله پرې حملې كړي) هغوى نه خپلې خور و لور ته په خپل

مال دولت کې په حق ورکولو قایل دی، او نه خپل مقتدي ولس ته دا واضح کوي چې په اسلام کې هره خور لور د پلار په مال دولت کې حقداره ده. نه خپله کونډه خپل اختیار ته پرېږدي او نه ولس په دې پوهوي چې کونډه د اسلام په مقدس دين کې ميراث نه گڼل کېږي.

۳ د ښځو ناپوهي يوه لويه بدمرغي:

بله تر ټولو غټه بدبختي د افغان پېغلو او مېرمنو د ديني او عصري زده کړو نه لرل او بې سوادې ده. په اسلامي احکامو نه پوهېدل دي مذهبي، کلتوري او قبيلوي محدوديتونه دي. د غيرت او ناموس په نوم بې شاهدې او بې اسنادې وژنې او مهر نه ورکول دي.

۴ — اقتصادي او پوهنيز توپيرونه: دا هغه مسله ده چې افغان پېغلې او کورنۍ يې وروسته له واده کولو ورسره ډېرې په مشکل کې وي. ډېر ځله له واده وروسته هغه وخت کورنۍ ژوند د بې خوندي او بد رنگۍ سره مخامخ شوی چې ځينو مسايلو ته په کې له وړاندې توجه نه وي شوي. لکه د جينۍ او هلک د کورنۍ تر منځ اقتصادي توپيرونه. او په زده کړو کې د کم و زيات سواد او بې سواد مسله. که له واده وړاندې دغو ټکو ته ټينگه پاملرنه ونه شي نو بيا د جينۍ او هلک په روان ورځني ژوند کې دغه خبرې ډېرې ښکته پورته کېږي. د بېلگې په توگه يو وايي: ته څه د خوار لور يې، پلار دې ټول عمر د نورو غلامي کړې هغه بله وايي: ستاسې د خوارو به زما پلار څه سود کړي وو چې زه يې درکړم يا دا: ته بې سواده يې په خبره نه پوهېږې. او يا دا چې: ما فاکولته لوستې. يا: خاوند به مې يې خو زده کړې مې تر ټا لوړې دي چې بالاخره خبره بېلتون او طلاق ته ورسېږي.

۵ — په خپلوکې خپلوي: په پښتنو کې دا خبره ډېره کېږي چې زوی ته مې خپله خورزه يا ورېره غواړم. يا يې ورسره واده کول غواړم، ځکه چې ډېره ښايسته ده، راته گرانه ده. يا نه غواړم چې هغه پردي کور ته ووځي. يا مې زوی

ته پردی ځکه نه کوم چې پردی رانه زوی پردی کوي، یا پردی راسره بیا دا غریبانه ژوند نه تېروي. یا مو پرده پوښي نه کوي. یا: خپله لور خوري ته ورکوم وراړه د ماما او کاکا زوی ته یې ورکوم ځکه چې خپل باید نور هم خپل شي. که څه هم د یوې خوانه دا ښه نظریات دي خو تر ټولو ښه ورته نه شو ویلی، ځکه چې په خپلو کې د ټولو دغسې خېخو پایله تر پایه خوږه نه وي. ډېرو ته خپله خوږه ورپره گرانه خوږزه او د لالا، کاکا قدرمنه لور له واده وروسته یوه داسې توره بلا شي چې خوږ کور او خوندور ژوند ورته له مصیبتونو ډک او د زهرو گوټ کړي. دلته هم ټولو پلرونو ته ښه سوچ کول په کار دي ځکه پښتانه دا هم وایي: (د خپلو نه پردی ښه دي) د خپلو سره تونده تېزه نه شي ویلی او پر دیو ته هر رنگه خبره ورگرځولی شي. که د خپلې سره خبره لږه زیاته سخته شوه نو خوږه خيخي په لویه بدنېټې بدله شي. خو که په پردی خوړ و لور د خاوند په کور کې څه سخته سوخته وي او خبره یې تر پلرینې هم ورسېږي خو د هغوی خپلې خورلنې ته د زړه د یوې تسلی لپاره ځواب دا وي چې: (پردی کور کول او خوړل گران کار وي لورې! گوزاره ورسره کوه دا هر څه ورو ورو سمېږي، دغه کور اخر ستا دی او تا ته پاتې دی)

۶ ژورې کورنۍ سوتونزې: افغان پېغلې او مېرمنې ځینې نورې ژورې کورنۍ سوتونزې هم لري چې د زیاتې توجو وړ دي. خو دا هغه سوتونزې او کړاوونه دي چې پښتنو ته یو عادي کار او بې اهمیتې شې ښکاري خو له دې ناخبره چې د کړاوونو او سختیو په دغو لمبو کې د پښتنو مېرمنو او پېغلو سټه وسوځېده. لکه په ښځو تر حده زیات درانه کارونه کول. د زیاتو اولادونو زېږون. روغتیا ته یې نه پاملرنه. د جامې او خوراک څښاک غم یې سم نه خوړل. د کور په چارو او بچو ساتنه کې ورسره نه مرسته او په ټولنیزو کارونو کې یې د گډون مخنیوی دی. هسې خو په ټوله کې پښتانه ډېر مېلمه پال او ډوډي مار دي خو ښځې خوارکۍ یې تل د مېلمه پاللو پر مهال وږې او بې برخې پاتې کېږي که په

کور کې یې د مېلمنو لپاره غوايان او گډان هم حلال شي خو ټول د مېلمنو لپاره دېرو ته وړل کېږي. او ښځو خوارو ته ترې هېڅ نه پرېږدي یا نه پاتې کېږي. همدا شان ښه خواړه او توده ډوډۍ تل د خاوند او بچو لپاره ساتي او ځانله وچه، سره او سپوره خوري. همداراز تر څو چې د خوراک څښاکه غورځېدلې او د کټ شوي نه وي د روغتیا غم یې نه کېږي. د کور یا سارا د کار او خدمت پر مهال به یې یو بچې په شا پورې بل په غیږه کې او درېیم به یې پر خپټه وي. خو بیا به هم بوخته وي او د کور مزدوري به کوي. په کال کلونو به چرته ښه جامه وانه غوندي څنه اوربل به ونه کړي یو بچې به یې لا یو کلن شوی نه وي چې بل یې ور تر غاړې کړی وي خو افسوس چې زما زده کړی او نا زده کړی پښتون فکر کوي چې ښځه یا په کور ده یا په گور!! خو په دې نه پوهېږي یا یې لا تر اوسه دا نه ده درک کړې چې پښتنه افغانه غیرتي، حیاناکه، مېړنۍ او تور یالۍ ښځه د نړۍ د ټولو ښځو په څېر د احساس، وجدان او لوړ ذوق مېرمن ده. هغه سړی او ناسړی ډېر ښه پېژني. د ښکلي او ناښکلي، د ښه او ناښه، مناسب او نا مناسب لپاره معیارونه او قضاوتونه لري. خو:

د پښتنوالي درونه پته

زما په خوله دې لاس نیول گونگه دې کړمه

دعاگانې، دعاگانې

خرخوي يې رهبران په سوداگرو
خدای دې مل شي د وطن او د ملگرو

د هغه وروستی خبرې، وروستی وینا او وروستی وصیت همدا و، همدا يې وویل، هو... همدا... همداسې... بیا يې ایسته را ایسته وکتل آخوا، دېخوا يې مخ واړاوه، ټولو لري نژدې شيانو ته يې ښه په ځیر ځیر وکتل هر څه يې له سترگو تېر کړل، بیا يې یوه اوږده ساه وایسته، په څه لري سوچ کې ډوب شو. ښه ډېر وخت همداسې یوې ژورې لري نقطې ته ځیر و.

بیا يې سترگې په بله کړې، په کوټه کې ټول شته شيان يې یو ځل بیا له سترگو تېر کړل. بیا په څه ژور سوچ کې لاهو شو. او د زلمیتوب کلونه يې پر زړه شول. د خپل ولس د ازادۍ لپاره يې د ځوانۍ د مهال مبارزې او هلې ځلې د وروستي ځل لپاره پر ذهن تېرې راتېرې شوې... د هغه له غمجنو سوچونو او مړاوو فکرونو داسې څرگندېده، لکه دا يې چې د ژوند وروستی شېبې وې.

هو، وروستی شېبې... وروستی...! دا د ۱۳۸۵ لمريز کال د کب د میاشتې اتلسمه د جمعې مبارکه ورځ وه چې خدای بخښلي سيف الرحمن سليم ته الله رب العزت ورکړه او له دې خاورینې نړۍ څخه يې د تل لپاره رخصت کړ، هغه پوره ۷۷ کاله وړاندې د ۱۹۲۹زېږديز کال د اپرېل پر څلورمه د پېښور، د داودزیو د سیمې د گلوزو په کلي کې د سيد جلال الدين په کاله کې دې نړۍ ته سترگې پرانستې وې او دا دی نن يې موږ ټول د تل لپاره یواځې کړو. خو زما په زړه او ذهن کې به يې دغه ویناوې تل، پاتې وې چې ویل به يې:

خرخوي يې رهبران په سوداگرو
خدای دې مل شي د وطن او د ملگرو
چې سبب د بدبختۍ درته بیان کړم

ما خبرې ته خو پرېږدئ بختورو!

څه خبر يې چې په کوم لوري دې بيايي

چې روان يې په گډا او په سندرو.

او همداسې په سلگونو او زرگونو نورې وزن شوې ژورې خبرې او ويناوې چې د هغه د فکر او خيال پوره، پوره پېغام په کې لېږدېدلی دی. همدا راز د هغه ښاغلي په ډېرو شاعرانه ويناوو کې بيا، بيا د رهبر او رهبرانو د ناوړه کړو وړو خبره شوې او ډېر ځلې يې پر هغوی خپله بې باوري ښودلې ده چې دا به ضرور له هغه سره د شويو پېښو د تاريخ يو ټکی وي. خو يوه خبره بله هم د سليم صاحب د شعري ويناوو په اړه د پام وړ گڼم او هغه دا چې که هغه د هر رهبر په هکله خبره کوي، خو زما له انده د نړۍ د ټولو رهبرانو د کړو وړو او سياستونو انداز يو وي او د سليم صاحب ويناوې هم د هغوی په هکله د کاني کرښې دي او په هر عصر کې معاصر دي.

همدارنگه دی هغو نورو ته هم، کوم چې په پټو سترگو په قافله ورگډېږي، خو د خپل سفر له انتها او منزل نه ناخبره وي، وايي:

قافله دې هم منزل نه ځان خبر کړي

کله، کله رهنما نه لار خطا شي

که زما په وينه کېږي، نو ترې څار شه

خو کلی د دې چمن دې په خندا شي

او يا دا:

رهبره! خدای دې نه کړي چې کاروان ته زړه کې غل يې

بس دې باندې مې پوه کړه چې تر کومه به يې مل يې

د سيف الرحمن سليم ټوله شاعري دغه شان ښکلې، خوږه او رښتينې ده، او د هغه د ژوند د تجربو ډېره ښه ترجماني يې گڼلې شو، ځکه هغه چې هر څه د اقتدار د خاوندانو او يا د سرکار د کړو په اړه ويلي، هغه د هر ليدونکي او کتونکي د سترگو ليدلی حال دی.

لکه دا کاني کرښې:

منم رهبر په خپله مخکې لاړو

خو قافله خو يې په شا راوسته
څومره جونگړو ته دې اور ورته کړو
چې خپل محل ته دې رڼا راوسته

يا لکه دا:

اوس خو قافله هم د رهبر سره رهز نه شوه
دا معاشره جوړې د خېلمې بې ضميره ده
نه وایم ناصح ته چې لږ خپل گرېوان کې وگوره
ما له ترې حیا راځي په مخ يې سپينه ږيره ده
نو سلیم صیب د خپل ژوند په اوږدو کې د ډېرو له خوا ډېرې شوې نادودې
لیدلې وې او دی به دې ته ډېر ځور بده چې ولې دغه ظالمان د سزا په تخته نه
ځړول کېږي، نو بیا به يې وویل:

پښتانه د پښتونخوا درانه ښاغلي
د مغلو سېلاب یوړل لکه خلي
زمانه را پسې توره په لاس گرځي
لکه ما يې چې وي پلار، نیکه وژلي
ما په دار کړی چې منصور خلکو ته یاد شي
مودې وشوې څوک په دار نه دي ختلي
او دا يې بیا د هرې ناخوالې د کېدو پر مهال د زړه خبرې شوې چې تل به يې
ویلي، لکه:

بدو ته يې ښه وایه، ترخو ته يې خواږه وایه
دلته که دا نه وایې، نو غلی شه څه مه وایه
چا سره چې تللی يم، په لاره يې لوتلی يم
زړه مې راته وایي، رهبرانو ته اوس غله وایه
او دا يې هغه مهال وویل کله چې پاکستانیو جابرانو د ناولو زندانونو د تورو
تمبو شاته کړ او له خپلو سوچونو سره یواځې شو. ارواښاد د زندان عمر هم
ټول په تیارو کې تېر کړی و، خو بیا يې هم د زړه درزا غلې نه شوه او له خپل

ولس او وطن سره يې مينه لا هماغسې نارامه او سرشاره پاتې شوه. هېڅ ډول
مايوسۍ ته يې پرېښوده چې همدغه مهال يې بيا دا هم وويل:

د چمن مړاوي گلونه به تازه کړم
لا زړگوټي کې مې وينه څو قطرې شته
دا کېدې شي چې اظهار يې زه ونه کړم
خو زړگي کې زما ډېرې ولولې شته

د نړۍ د يو ستر ليکوال او کره کتونکي (ميتوارنلډ) خبره ده چې وايي: ((
بشریت به په پرله پسې ډول دا درک کړي چې موږ بايد د ژوند د تفسير لپاره،
د اطمینان او پايښت لپاره شاعرۍ ته رجوع وکړو.)) او چې داسې ده، نو خدای
د بخښلي سليم صاحب په شعر او شاعرۍ کې د ژوند د اطمینان او پايښت
لپاره هر هر څه شته، هغه له انساني ژوند سره د ډېرو تړلو مسایلو په هکله،
لکه د نورو شاعرانو ډېر څه بيان کړي، خو يوه ځانگړنه چې د سليم صاحب
شعر له نورو بېلوي، دا ده چې دې يې ډېر هنري، خواږه، عاميانه او انځوريز
بيانوي. بله دا چې سليم صاحب يو مهال ډېر ښه سياسي مدبر او د محکومو
پښتنو تر ټولو ډېر عاطفي خواخوږی و چې خپل اورني احساسات يې د پښتنو
او له هغوی سره د شويو نارواوو پر وړاندې د سياسي لېډرانو د تېرايستونکيو
څېرو او کړنو په غندنه کې د نورو سياسي ليکنو تر څنگ د شعر په هنري ژبه
هم ډېر ښه بيان کړي. خو لکه د نورو ډېرو هغو پښتنو شاعرانو چې په يوه
سياسي بهير پورې تړلي وو، ډېر شعرونه يې د هنريت پر ځای شعاري شوي وو
يا يې شعاري کړي وو، خو ارواښاد سليم صاحب خپله سياسي نيوکه او
سياسي خبره د شعر په ژبه دومره هنري کړې چې اوس هم ډېرو بې سياسته
شاعرانو ته هم خوند ورکوي او نه دا چې ترې شعاري شوې نه ده لا يې خوږه او
خوندوره کړې ده لکه:

ملگرو زه د ښار قاضي خو نه يم
ماله به ولې خدای (ج) عذاب راکوي

يا:

نه وایم ناصح ته چې لږ خپل گربوان کې وگوره

ما له ترې حيا راځي په مخ يې سپينه ږيره ده

او يا:

دې نه لويه بدبختي د چمن څه ده

چې گلونه په گلچين کړي اعتماد

نو اوس د هغه د دغه پورتنیو ويناوو څخه په دې ډېر ښه پوه شو چې د هغه

شعر په دومره قوت، هنريت، خوږوالي او سادگۍ سره يې هر څوک نه شي

بيانولی چې د هغه د دغسې خوږو، ساده، عاميانه خبرو څو بېلگې به د هغه په

مينه وړو او عشقي شعرونو کې هم ولولو، لکه:

زلفې خورې کړه، ماله خوب راځي

تورې تيارې کړه، ماله خوب راځي

ستا د خوږو، خوږو نغمو لوپتې

په ما خورې کړه ماله خوب راځي

د رقيب ذکر باندې مه سېزه ما

ژبه ترې پرېکړه، ما له خوب راځي

چې مې گيله د شونډو پاتې نه شي

دا هم ویدې کړه، ما له خوب راځي

يا:

ته يې، تنه يې ده، ستا د مينې گرمه غيږه ده

ولې راته وايې چې ویده شه، نور څه مه وایه

يا دا:

له مودو پس درله راغلی يم، راغاره وځه

نن خو دې خپله رابللی يم، راغاره وځه

د خوشالۍ نه غمازان سره تر غاړه وتل

زه چې يې مرگ ته اوس تړلی يم، راغاره وځه

او په پای کې به د دغه وتلي، نوميالي شاعر، لیکوال او سیاستوال روح ته د دعا د لاسونو په لپه کولو سره د هغه د یو ښکلي غزل په راوړلو دا لیکنه راتوله کړم، اروا دې ښاده وي.

د وړو، وړو خدایانو دې ښوده کړم
لویه خدایه! زه به چا، چاته سجده کړم
ملګرتیا که څو زندان را سره وکړي
دا حرم به یوه لویه میکه کړم
د وصال د شپې بدل به دې خلاص نه کړم
ټولې شپې که د خپل عمر شوگیره کړم
شیریني د پېغلتوب دې پېغلې غواړم
خوله به ستا په عنابي شونډو خوږه کړم
چې موسکې شي، لږ یې ښکل کړي، بیا یې راکړي
سل توبې به هغه جام نه صدقه کړم
قافله د پسرلي دې په دې راشي
خپل ژوندون به یې په لاره کې ډیوه کړم
لېونیان راسره کوره پورې لاړل
هوښیارانو نیمه لاره کې دوکه کړم

چې پرې نه پوهېږې ته، گناه د چا ده؟

ښاغلی فضل کریم کاموي صاحب! زما د(مېړنۍ شاعري د ښځينه احساس په وړانگو کې) ليکنې په اړه مې ستا ليکنه ولوسته، د سېد محی الدين هاشمي د ليکوالۍ فن کتاب څخه چې دې د ليکوالۍ د معيارونو لپاره کومې ويناوې راوړي خوښې مې شوې او ما هم خپله هغه ليکنه د همدغو ارونو له مخې په غوښتني (شعوري) ډول کړې ده خو هغه د خوشال بابا خبره ((چې پرې نه پوهېږې ته گناه د چا ده؟))

او دا ليکنه هم د هماغو ارونو غوښتنو او نورو نومونو په رڼا کې د دې موخې لپاره چې لومړی ته او بيا ستا په شان نور کم سواده او بې سواده ترې پند واخلي او څه ترې زده کړي . ښاغلی کاموي! له هر څه وړاندې که د سواد د کچې په لوړولو کې دې پر نورو د نيوکو تر څنگ د زده کړې لږه هڅه ورزياته کړې نو په راتلونکې کې به بيا (س ک و) په (ص) نه ليکې او د منطق تومن به دې هم پوره وي او دا په دې مانا چې ته د مېړنۍ (د نارينه شاعر له خوا) ښځمنه (د نارينه له خوا) شاعرۍ او ښځمنې شاعرۍ تر منځ بېلوالی نه شي کولی او که بېلوالی دې کولی شوای نو د مېړنۍ (د نارينه له خوا شوې) شاعرۍ ته به دې د حماسو، کارنامو، غيرت او شجاعت شاعري نه ويلې!! بل ښاغليه، ستا د بېسوادۍ او ناپوهۍ دويمه نادره بېلگه د تاريخي ميوندي تپې يادونه ده چې ته... بېړا يې د يوې مېړنۍ شاعرۍ ډېره ښه بېلگه گڼې (!) حال دا چې د دغې تپې ويونکې معلومه ده او هېڅکله په زبات نه شي رسولی، چې ويونکی يې نارينه شاعر دی. خو د دې لنډی:

تینگه مې ونيسه په غېږ کې

د پېغلټوب سترپا مې وباسه ميينه

د ټولو ښو نښانو، الفاظو او جوړښت څخه دا له ورايه څرگندېږي چې د يوې پېغلې له خوا ويل شوې او خپل ښځينه احساس يې په کې ډېر ښه بيان او ځلولی دی. خو دا چې ته (پوهاند کاموي !!) پرې نه پوهېږې او نه يې پېژنې دا

نو بيا ستا خپله سوادنی ستونزه ده. بل د ژوند په ټولو چارو کې د نړۍ د هرې
 ښځې د احساس او عاطفې کچه د سواد او نظر خاوندانو ته ډېره ښه
 څرگندېږي او په تېره په تخليقي ليکنو کې خو يې هر لفظ خبرې کوي خو په
 دې شرط، چې د ليکوالۍ پر ارونو د پوهېدنې سره، سره يې د فکر واند
 ژوروالی او پخوانی هم بلوغ ته رسېدلی وي. او زما هغه ليکنه هم د هغو پېغلو
 يا مېرمنو لپاره کړې وه چې په ليکنو کې يې د ښځينه او نارينه احساس توپير
 نه شي کېدای په تېره شعر او شاعری کې، لکه ستا پوهاند کاموي (!) په ليکنه
 کې دا بيتونه راغلي دي:

اوبښکې مې خورې شوې پر بڼو باندې
 سپينې، سپينې راغلي اننگو باندې
 څوک چې وطن ته خدمت نه کوي
 دا ځوانان دې کېني په کورو باندې

دا شعر که د کوم نارينه شاعر وي نو د ټولې بې خوندي سره، سره يې په دويم
 بيت کې د وزن ستن هم شاعر له خپل سواده څار کړې ده او که د ښځينه
 احساس او عاطفې پر خبره يې خبرې کوو نو بيا خو به هېڅوک، هېڅکله دا
 ثابته نه کړي چې دا يو ښځينه شعر دی او ښځينه احساس په کې بيان شوی
 دی. ښځينه احساس دې ته وايي چې د هرې ليکنې په تېره د شعر د هر لفظ،
 جملې او کرښې نه د هغې د ترکيب، ترتيب او جوړښت له مخې ښځينه
 احساس په هماغه لومړي لوست کې په بشپړ ډول څرگند شي او اغېز خو يې
 پر ښځو څه چې په نارينه وو هم ډېر ښه ښکاره وي د بېلگې په ډول دا دوه
 لنډۍ چې يوه يې د ښځينه او بله يې د نارينه احساس ډېرې ښکلې بېلگې
 بللی شو:

خاطر دې ډېر راباندې گران دی
 که نه منگي لاندې خوله کله ورکومه
 چې چېرته سره لوپټه وينم
 يوه شېبه منډه د زړه پسې وهمه

بله د پوهاند کاموي صيب زما د ليکنې په اړه د اسلامي ارزښتونو خبره ده. په دې کې هېڅ د شک ځای نشته چې ښځو د (بابا ادمه تر دې دمه) د نارينه سالارۍ تر جغ لاندې پېړۍ، پېړۍ د کړاوونو ډک ژوند تېر کړی او تېروي يې او که زما د دې ليکنې نه په اغېز سره د نړۍ ټولې ايماندارې ښځې د دغه تلپاتې ستم او کړاوونو ډک ژوند څخه د اسلامي عدالت او ارزښتونو په رڼا کې امان بيا مومي او خپلو شرعي حقونو ته ورسېږي نو بيا خو به زما هغه ليکنه د ټولو هغو ښځو لپاره چې نسل پر نسل يې د نارينه سالارۍ د ملا ماتوونکي غير اسلامي پيټي لاندې ژوند کړی، له وياړه ډکه يوه ليکنه وي او زه به پرې تل افتخار کوم.

بل د اسلام سپېڅلي دين ته، د الله رب العزت حکمونو ته او د خوږ نبي کریم (ص) اسلامي لارښوونو ته په عمل او نظر دواړو کې د پوره، پوره درناوي په لرلو سره ما هېڅکله دا نه دي ويلي او نه به يې ووايم چې ښځې دې د اسلامي احکامو له درناوي او رعايت پرته پرې وشلوي او نورې دې له څلورو دېوالونو راووځي.

نه، هېڅکله هم نه. زه وایم داسې دې ووايي:

په شرعي نکاح مې واخله

په بې دينۍ مې خوا له مه راځه ميينه

او يا:

په زړه مې ډېره راوړېږې

خو د الله د وېرې نه درځم ميينه

د مجنون په رنگه کلک عزم پکار دی

د ښاغلي استاد شاعر او لیکوال محمد یوسف غېرت د هغې لیکنې په وړاندې دا لیکنه د یو اغېز په ډول کوم، چې د ننگرهار مجلې په تېره گڼه کې (له ځانه سره مکه) تر سلیک لاندې چاپ شوې وه.

که مخامخ موضوع ته راشم، نو وبه وایم چې د دغسې پوښتنې او غوښتنې د هر حساس انسان د زړه تل یادي پېښې وي او هر وخت یې په وړاندې له ځانه سره همدغسې ځوابونه او سوالونه لري، چې ولې دې داسې وکړه او ولې دې ونه کړه.

زما داستاد غیرت د لیکنې دغه طرز ډېر خوښ شو او یو ډول نوښت راته ښکاره شو، خو دا به هم ووايم، که په دغه لیکنه کې د هرې پوښتنې د ځواب لپاره لا ښه او ځواکمن ځواب موندل شوی وي، نو [غورې، لا غورې] خو بیا هم له دې وروسته ښاغلی غیرت صیب کولی شي، چې د خپل ژوند سره د ډېرو نورو دغسې ټولو مسایلو په اړه د لیکنې یوه ځانگړتیا ځانته خپله کړي، چې په دې ترتیب سره به دی په حقیقت کې د خپل ژوند تېر شوی تاریخ ثبت او بیان کړي او هم به کشرانو ته یوه نوې لاره پرانیزي، خو په دې شرط، چې تېکرونه، عوامل او مسایل هغه د چا خبره د ارسطو په منطق رد او د سقراط د بیان د استدلال په زور یې تایید کړي او ژبنۍ خوا یې هم دومره خوږه او انځوریزه کړي، چې ډېری لوستونکي په کې هم ځانونه وويني او هم ترې خوند واخلي، خو زما خبره هم د دې مانا نه لري، چې دغه لیکنه یې الله (ج) مه کړه کمزورې او بې خونده ده. دا هم د ده د فکر او احساس یوه ښه انځورگري کېدی شي او دا ځکه چې د نړۍ یو ستر لیکوال (شوپنهاور) وینا ده، چې وایي: (د هر لیکونکي انشاء د هغه د فکر آینه ده، که غواړئ، چې د یو لیکونکي

حقيقي ارزښت ځانته معلوم کړی نو دې ته مه گورئ، چې ده په څه موضوع کې فکر کړی دی یا د ده د فکر محصول څه شی دی.)) دی زیاتوي: ((د یو مؤلف او لیکونکي د مقام د پېژندلو لپاره همدغه کافي ده، چې موږ پوه شو ده څه راز فکر کړی دی او د فکر کولو طرز یې څنگه دی؟)) د ښاغلي غیرت صیب د لیکنې څخه همدا ټولو ته څرگندېږي، چې دی څه شي او څه دې ته اړ کړی، چې هېواد ته راستون شي او د نسبتاً د سوکاله ژوند پر ځای د کړاوونو ډک ژوند ته غاړه کېږدي. په هر حال هر هغه څه چې په تقدیر کې وي، په بله نه اوږي. انسان ته چې الله رب العزت وړاندې څه پېښوي او څه یې په تقدیر کې وي، هغې ته د ورتګ لپاره اراده او تلوسه ورکوي، تر څو ژر تر ژره ورسېږي. باور لرم، چې استاد په دې خبره پوره، پوره ایمان لري او زه هم د ده د ژوند په تقدیرونو کې نورې خبرې نه کوم، یواځې د دوو ټکو خبره ورته کوم، چې د ژوند په تودو سړو کې دومره سوچ فکر کول نه دي په کار، څه چې په تقدیر کې وي هغه که څوک وغواړي یا نه ورته رسېږي، دویم دا چې حقیقتونه باید قبول او ومني او په هر څه د پوهېدلو هڅه ونه کړو او نه د عقل په خوښې پسې ډېر وگرځو، ځکه هغه د (اناتول فرانس) خبره ((عقل هغه قوتونه په سړي کې وژني چې ژوند پرې ولاړ دی، هر څومره چې عقل زیاتېږي هغومره اراده ضعیفه کېږي.)) هغه دا هم وایي: ((زه ډېرې پوهې له ژوند څخه عاجز کړی یم، ډېر فکر د سړي قوت او مقاومت کموي.)) او چې داسې ده، نو بیا خو!!!

د خدای (ج) په لوی کرم به کېږي

په عقل گرانه ده زما د اشنا مینه

بزرګر کرکتر او فلسفي غږېدا

ځينې خبرې او خاطري تر مرګه پورې له سړي نه هېرېږي. ۱۳۶۱ لمريز کال د ستر خوشحال بابا په لېسه کې د اتم ټولګي زده کوونکی وم چې يوه ورځ راته د پښتو ښوونکي په ټولګي کې کورنۍ دنده د لنډې کيسې ليکل راکړل. په لومړيو کې نه پوهېدم چې څه وليکم او څنګه يې وليکم؟ له څه شېبې سوچ وروسته مې پرېکړه وکړه چې د هغو افسانوي يا فولکلوريکو کيسو څخه يوه وليکم چې ارواښادې ترور به مې راته په کوچنيوالي کې کولې هغه ترور مې د پلار خور وه. د پلار و مور تر مړينې وروسته مې د هماغې ترور د شفقت تر سوري لاندې رالوی شوم. هسې خو هغې ماته ډېرې کيسې کړې وې خو دا د يوه بوټۍ انسان د ژوند کيسه وه چې د يوه چينار لاندې پروت و. د چينار په هغه لويه ونه چې دغه بې لاسو، پښو انسان يې تر ډې لاندې شپې ورځې تېرولې يو ښامار اوسېده. او تر همدغې ونې لاندې د (اوو) بادشاهانو خزانه ښخه وه... يوه ورځ داسې راځي چې يو مرغه له کوم لوري راځي او په چينار کې کېږي. بيا يې پر هغه ناروغ سترګې لګي ورته گويا کېږي. خبرې ورسره کوي. بيا ورته لارښوونه کوي چې يو څوک پيدا کړي، ددې ونې پانې راوشکوي ويې ټکوي بيا هغه ټکېدلې پانې او له هغوی راوتلې اوبه دغه ناروغ تېرې کړي نو دی به روغ شي. بيا دې د دغه لوی چينار ونې ته اور ورته کړي کله چې د چينار ونه وسوزي هغه به په کې هم وسوزي مړ به شي خزانه به ترې خلاصه شي بيا دې د دغې ونې پېخ وسپړي او خزانه دې تر لاسه کړي... همداسې وشول. خو د يوې ښکلې پېغلې په لاس چې هغه هم د يو بادشاه لور وه خو بيا د هغه ناروغ د ژوند ملګرې شوه. د هغې کيسه داسې وه چې د باچا دوه لوڼه وې کله چې پېغلې شوې يوه ورځ يې پلار له دواړو پوښتنه وکړه چې تاسې يې

په بخت خورئ که په تخت؟ یوې وویل زه یې په تخت خورم بلې وویل زه یې په بخت خورم. هغې چې تخت غوښته د یو پاچا زوی ته یې ورکړه او هغې چې بخت یې یاد کړی و پلار یې همدغه بوتی ته حواله کړه ځکه چې د پلار له خوښې خلاف خبره یې کړې وه. دا کیسه نوره دلته پرېږدم. او خپلې لومړۍ کیسې ته گرځم کله چې مې د کورنۍ دندې په نوم لیکلې کیسه د پښتو ښوونکي ته ورکړه له ځان سره یې یوړه، څو ورځې وروسته یې بیا بېرته راکړه او غوښتنه یې وکړه چې په ټولگي کې یې ټولو ته واوروم زما له لوستو وروسته یې وویل ښه کیسه یې لیکلې وه. هلکو چکچکې ورته وکړې... له هغې ورځې راهیسې مې له کیسې لوستنې او کیسې لیکنې سره مینه پیدا شوه. داسې وخت هم راورسېد چې د کابل پوهنتون د ژبو او ادبیاتو د پوهنځي د پښتو څانگې د څلورم ټولگي محصل وم چې د افغانستان د لیکوالو د ټولنې له خوا د ځوانو لیکوالو او شاعرانو د هڅونې او تشویق لپاره کانکور اعلان شو. هغه کانکور ته ډېرو ځوانو لیکوالو او شاعرانو خپل شعرونه، طنزونه او لنډې کیسې وړاندې کړې وې چې د هغوی له ډلې نه د پښتو څانگې محصلین محمد اسماعیل یون او لال پاچا ازمون هم وو په شعر کې یون صیب لومړۍ درجه او په طنز کې لال پاچا ازمون او په لنډه کیسه ما (ملوک رغون) لومړۍ درجه جایزه واخیسته. دغه جایزې شل، شل زره افغانۍ وې چې د یو تلوېزوني پروگرام له لارې علان او راکړل شوې. اوس چې څه باندې شل کاله کېږي او هغه د الفت صیب په خبره د څه لیکلو په رنځ اخته یم د ځوانو لیکوالو د پند او عبرت لپاره مې خپله کیسه وکړه خو په ټوله کې مې دا لیکنه د لنډې کیسې د ځوان لیکوال او لیکوالې د زده کړې په موخه پیل کړې چې زما د شاو خوا پینځه ویشو کلونو د زده کړو او تجربو محصول یې گڼلی شی. زما استاد به ویل، لنډه کیسه د ټولنیز ژوند هینداره ده د ملتونو د تېر حال او راتلونکي تاریخ دی. د ټولنیز شعور او پوهې، څیرکتیا او هوښیاری لپاره ښه درس دی د

عملي ژوند د تجربو د غني کولو استاده ده. د احساس او عاطفې د لېږد او زده کړې ښه ښوونکې ده. د لنډې کيسې ليکوال د خپل چاپيريال انځورگر دی او د انځورگر کار انځورگري ده، نه عکاسي. دی د خپلې ټولنې د پېښو علتونه په هنري ډول څرگندوي. هغه واعظ او نصيحت نه کوي دستور نه ورکوي. فرمانونه نه صادروي، قضاوتونه او پرېکړې نه کوي. منطق او فلسفه نه بيانوي. خو په لنډه کيسه کې يې د احساس او عاطفې له اظهاره يې لوستونکي خپلې تجربې غني کوي، د پېښو له ژورو سره اشنا کېږي، منطقي تسلسل ترې زده کوي. عواطف يې راويښوي او نړۍ ليد يې پراخوي. زما د استاد په وينا په لنډه کيسه کې د پېښو سره د پېښو مطابق چلند کول. مانا لرونکي الفاظ ټاکل، لنډې لنډې جملې جوړول، بې اړتيا خبره نه اوږدول. رابښکونکی تلوسه، معقول تصادف، ډراماتيک يون، اوج او بيا داسې پای ورکول چې لوستونکی و نه انگيري چې تېر ايستل شوی. زموږ استاد چې په کيسه ليکنه او کيسه پېژندنه کې لوړه پوهه، ښه تجربه او کره وړتيا لرله ويل به يې، لنډه کيسه يو حکايت دی چې خيال او حقيقت سره نغاړي. تلوسه او خوند سره يو ځای کوي او د يوې ژورې مانا او پيغام په لور يون کوي. دا مهمه نه ده چې برسېرنه وي که ژوره د انسان په اړه وي که د حيوان خو داسې افکار په کې نغښتل شوي وي چې لوستونکی تر لوستو وروسته په يو ژور سوچ کې لاهو کړي. يا يې ډېر خفه او يا خوشاله کړي. د يو بريالي هنر پياوړتيا او کاميابي په همدغه ټکي کې پرته ده. خو لا تر ټولو مهمه موخه يې دا ده چې لوستونکی د تراژيدي کيسو د کرکټرونو په څېر د ټولنې د نورو دغسې بېشمېره بې وسو وگړو مرستې ته راوبولي. د ترحم، زړه سوي، عدالت، انصاف او قضاوت جذبه يې پياوړي کړي پند او عبرت ترې واخلي. استاد به دا هم ويل چې د يوې لنډې کيسې لپاره د يوه ښه ښکلي نوم ټاکل هم ډېر ارزښت لري. دا نوم بايد د يوې يا دوو کلمو زيات اوږد نه وي. ښه نوم هغه دی چې لنډ، ښکلی او د ښې مانا لرونکی وي. د

کیسې د پېښې سره ډېر نږدې خو هنري تړون ولري. داسې چې لوستونکي ته د کیسې تر پایه نېټجه په لاس ورنه کړي. د استاد په خبره د کیسې د روحیې سره سم د کرکټرونو غوراوی پکار دی او هماغسې څېرو ته د ورته نومونو پیدا کول هم اړین دي. بیا په کیسه کې د هغوی غږول هم باید د هغوی د پوهې، تجربې، ټولنیز ژوند د ښاري او کلیوالي چاپیریال او فکري نړۍ لید له مخې په پام کې ونیول شي. مانا دا په کیسه کې یو بزگر کرکټر فلسفي او عالمانه ونه غږول شي. همداشان یو کار پوه، عالم یا ښوونکی د یو عام نالوستي او کلیوالي وگړي په څېر سړې او شډلې خبرې ونه کړي استاد به دا هم ویل چې په لنډه کیسه کې د کرکټرونو د خبرو منطقي جوړښت استدلال، د الفاظو او کلماتو یو له بل سره تسلسل او خپلوي، د پوهې کچه، په منلي ډول د کیسې د اتلانو لنډه لنډه پېژندنه لکه: لوړ، ټیټ، تور، سپین، ښایسته، بې ډوله، خویونه عادتونه، ټولنیزه راشه درشه، په خلکو کې گرانښت او نور امتیازي ټکي یې هغه څه دي چې د کیسې ښکال، خوند او تلوسه زیاتوي. هغه به موږ ته ویل که چېرې تاسې د لیسه لیکنې استعداد او پوه پیدا کړه او د ذوق پټو غریزو موډې ته لېوال کړئ چې لنډې کیسې ولیکئ نو په کیسه کې د کرکټرونو د غږېدا وختونه او ځایونه لکه سهار، غرمه، مازیگر، ماښام، ماخوستن، پسرلی، منی، ژمی، گرمي، یخني او نور له یاده مه باسئ د کیسې د پېښې د چاپیریال او مکان په اړه هم باید ډېر په هنري ډول وضاحت ورکړئ او دا پوښتنه روښانه کړئ چې دا کیسه په کلي، ښار، ولسوالۍ ولایت مرکز او یا په کوم بهرني هېواد کې پېښه شوې که څنگه؟ د استاد په خبره په کیسه کې د پېښو په وړاندې د کرکټرونو رواني یا سیکالوجیک حالتونه باید په ډېره ځیرکتیا او پاملرنې سره وکتل شي. مثلاً د یو چا پلار مور، خور، ورور مري یا مړي وي او ستاسې د کیسې اتل ترې په همدغه شېبه کې خبر پرې د هغه خبر بدل د خبرو حالت یې د خفگان اندازه یې د روحي او رواني حالت

څرگندتيا او نورې هغه خواوې يې چې يو غم خپلې يا غم ليدلې انسان يې لري بايد په ډېرې ژورتيا او ځيرکتيا سره ليک او بيان شي يا همدغه شان پر يو بل چا چې ستاسې د کيسې اتل دی د خوښۍ يوه شېبه راځي يا د يوې ډېرې خوشالۍ سره مخ کېږي د هغه په څېره کې دغه خوښي او خوشالي داسې بيان شي لکه څنگه چې يې حق دی او څنگه چې ده. هغه به دا هم ويل د خپلې کيسې په پای کې تل هڅه کوي چې پايله تر وسه وسه لوستونکي ته داسې وړاندې کړي چې هغه يو ټکان وځوري زړه يې درز وځورېږي او د ځان سره ووايي اخ دا څه وشول؟ خو دا هم په ياد ولري چې د کيسې پايله دې هم د پېښو سره سمه منطقي او د منلو وړ وي او کله چې ستاسې کيسې اوج ته رسېږي دا هڅه هم وکړي چې کيسه ژر پای ته ورسوي او نوره لکۍ ورپسې وروڼه ترې ځکه چې له يوې خوا کيسه بې خونده کېږي او د بله پلوه لوستونکي تيار خور مه اموخته کوي پرېږدي چې هغه هم د کيسې پر پای سوچ وکړي او د کيسې پيغام او پايله پخپله ځان ته معلومه کړي.

زاره ميرزاين او زلمي ليکوال

لکه څنگه چې په هر علم او فن کې د وخت په تېرېدو سره د ماهرانو او کارپوهانو له خوا نوي بدلونونه تغيرات او تحولات راځي همدا شان د نړۍ په هره ژوندۍ او پرمختلونکې ژبه کې د هغې دکارپوهانو له خوا نوي لغاتونه او گرامري جوړښتونه برابرېږي اود معياريتوب او کره والي لپاره يې وخت پر وخت کار کېږي، چې د نېکه مرغه له هغو څخه يوه جنتي ژبه پښتوده.

د پښتو ژبې د کره والي او معياريتوب لپاره د دې څو وروستيو لسيزو را هيسې ښې ښکلې هڅې روانې دي. زه په دې ليکنه کې يوازې د اوسنۍ او پخوانۍ املا انشاء په برخه کې يو څو بېلگې وړاندې کووم چې ليکوال او لوستي يې ټول بايد په خپلو ليکنو او ليکونو کې په اوسني ټولمنلي او معياري ډول وکاروي.

خو له هر چا زيات يې زده کولو ته زده کوونکي او پخواني زاره ميرزاين ډېره اړتيا لري. که څه هم چې د عمر خوړلو ميرزاينانو آلوچې شنې هم ښې خرڅېږي او د ډېرو رياستونو مخې ته پرې ښه گټه گټه جوړه وي او پر همدغه گوډه ماته املا انشاء باندې د هر اړتن څخه په څلور کرښو غوښتنليک ليکلو ۷۰ — ۸۰ روپۍ اخلي.

او بيا افسوس د هغه چا په حال چې په دولتي رياستونو کې د ماموريت اخيستني په موخه څلور کرښې غوښتنليک (د افغانستان... وزارت... ولايت... رياست محترم مقام ته! محترما، زه احمد د محمود زوی د ... پوهنتون... پوهنځی يا... لېسې څخه په... کال کې فارغ شوی يم او اوس غواړم چې په دې وزارت... ولايت او يا... رياست کې د مامور، ښوونکي، مدير... په توگه دنده تر سره کړم، هيله ده چې په کار راکولو او گمارلو کې راسره مرسته وکړئ په درنښت) په بل چا ليکي او غوښتنه د سرماموريت او رياست کوي؟!

په هر حال بېرته خپلو وړاندنيو خبرو ته راگرځم او هغه دا چې دغه ښاغلي (!) ميرزاين لکه د کليوالي ډاکټرانو او درمل پلورونکو په څېر د هرې ناروغۍ

لرونکې ته هماغه د سپين تباشيره جوړې شوې گولۍ ورکوي!! او پوهاندان ميرزا يان هم هر چاته په غوښتنليک کې هماغه يوه يا ((ي)) کاروي چې ډېری لوستونکي يې ليکنه پر دويم ځل لوستلو سره ايله د مانا له مخې سمه لولي، د لارۍ او لارې، څوکۍ او څوکې، سړی سړي سړې او نورو دغسې په سلگونو نومونو، جملو او کليمو په لوستلو کې لوستونکي ته بې شمېره زورونکې او شرموونکې ستونزې پېښوي. په هر حال! خو بيا هم خپله هماغه لومړۍ خبره تکراروم چې د نېکه مرغه اوسنی پښتو ليکدود تر ډېره ځايه معياري شوی. تنکيو زده کوونکو او زلميو ته بويه چې د پوهې په هر ډگر کې د ليک لوست، املا او انشا نه نيولې بيا تر انټرنېټ او کمپيوټره پورې خپلې زده کړې پوره او کره کړي او دا دې هم ياد ساتي:

چې په خپله مورنۍ ژبه نادان وي
که د بل په ژبه پوه وي پوهه نه دی

مانا دا چې لو مړی دې د خپلې ژبې په جوړښتونو، ليکنيو دودونو او گرامري قوانينو ځان پوه کړي بيا دې د خپلې ژبې د ښې زده کړې په رڼا کې د هغې پر قوت نورې ژبې زده کړي او دا په دې مانا چې کله څوک ښاغلی په خپله ژبه کې گرامري جوړښتونه او... ښه زده کړي په پردۍ ژبه کې ورته (قيد، مصدر، صفت، زمانه، فعل، فاعل، مفعول، ضمير...) پېژندل او پر هغوی پوهېدل ډېر اسان وي. چې د هغو معياري نومونو، لغاتونو، جملو، او کلمو پخوانيو او اوسنيو څخه يې زه دلته يواځې يو څو رابېلوم، لکه: پخوانۍ چه، اوسنۍ چې. پخوانۍ کښې، اوسنۍ کې. پخوانۍ پاته، اوسنۍ پاتې، پخوانۍ بلکه، اوسنۍ بلکې. پخوانۍ يعني، اوسنۍ يانې. پخوانۍ قيصه، اوسنۍ کيسه. پخوانۍ قلعه، اوسنۍ کلا. پخوانۍ کنړ، اوسنۍ کونړ. پخوانۍ اسعداباد، اوسنۍ اسدabad. پخوانۍ لمړی، اوسنۍ، لومړی. يا لکه: د يو (و) د کارولو ځای او د دوو (وو) وونو د کارولو ځايونه لکه: هغوی راغلي وو. هغه راغلی و. لنډه داچې يو (و) په مفرد حالت کې ليکل کېږي او دوه وونه (وو) د جمعې په حالت کې ليکل کېږي.

په پښتو اوسنۍ معياري ليکنه کې د پينځوو ياگانو په خپل ځای کارول د هر ليکوال لپاره ډېر اړين ځکه دي چې د لوستلو پر وخت يې د گڼو ستونزو څخه ژغوري لکه وړاندې مو چې څو بېلگې وړاندې کړې. دغسې نورې په لسگونو بېلگې په پښتو ليکوالۍ کې شته، چې ليک پوه او ناليک پوه ټول لوستونکي ورسره هر وخت په ستونزه کې وي نو د دې کار د اسانۍ لپاره د پښتو پينځه ياگانې د ليکلو بېلگو سره په لاندې ډول وړاندې کووم، لکه: سړی، سړي، سړې او دغسې نورې په لسگونو نمونې.

۱- نرمه (سړيواله) (ی) دا (ی) د ټولو مفردو نومونو، ځايونو او حالتونو په پای کې ليکل کېږي، لکه: سړی، لرگی، منگی، کلی، زړی، کړی، پړی، تللی، راغلی، وړی، غلی، پردی، کودی، لمسی، بچی، دوی، پوی، زوی، هغوی، توی، خدای (ج)، ځای، چای، پای، کېدای اونور

۲- څرگنده (پرته) (ي)

دا (ي) په اکثرو جمعو نومونو، حالتونو، او ځايونو کې د جملو او کليمو په پيل، منځ او پای کې کارول يا ليکل کېږي، لکه: يو، يوه، يون، ياد، بار، غوړي، سړي، پړي، وړي، لرگي، زړي، مړي، وړي، کړي، کلي، راغلي، تللي، پردي، کودي، زلمي، لمسي، بچي، دوستي، هستي، مستي، سستي، نېستي، بياتي، ذاتي، وهي، شړي، او يو څو نور مثالونه لکه: غورځوي، ماتوي، کړوي، ژړوي، غوړوي، سړوي، زوروي او نور د کلمې په منځ کې لکه:

تير، شير، قير، کيگير، ليکل، ښځينه، نارينه، مدينه، وير، وزير، مدير، توپير، سفير، ټولنيز، ليک، قافيه، نازيه، ناديه، جميله او نور

۳- اوږده (ې)

دا (ې) اکثراً د ښځينه جمعې نومونو او حالتونو په پای او منځ کې ليکل کېږي. لکه: ښځه، ښځې، لښته، لښتې. کاسه، کاسې. پاڼه، پاڼې. خاوره، خاورې. زانه، زانې. زرکه، زرکې. چرگه، چرگې. وريجه، وريجې. کتابچه، کتابچې. تخته، تختې او نور

يا لکه د کليمې په منځ کې:

هېواد، شېر، تېر، پېر، هېر، زېر، ډېر. يا د ټولو الفبا ټکو يا تورو د (ب، ت، ث) په وزن لوستل، لکه: بې، ټې، ټې، جې، خې، دې، ذې، رې، زې، سې، شې، صې، ضې، طې، ظې، عې، غې، فې، قې، کې، لې، مې، نې، وې، هې، يې، (ټې، ډې، ڼې، ړې، ږې، ژې، ځې، چې، څې، پې، ښې، گې) د هر ټکي يا توري د اوږدې (ې) سره يو ځای په لاندې بېلگو کې لکه:

بېرته، څه تېر شه، (ث، س، ص) سپد جمال ورسېد، اوسېږي، خلاصې، لارې خبرې، خلاصې، شوې.

(د) دېوال (ر) رېز مېرېز، د (ذ، ظ، ز، ض) څلورو واړو تورو يا ټکو اواز د پښتو ژبو لپاره يو شان وي، خو په عربي ژبه کې دغه هر ټکی ځانته مخرج لري او دلته يې د پښتنو لپاره د اواز وزن په اوږده (ې) کې يو شان دی، لکه: ځې، بعضې، بې لوظې ښځې، يوازې، بزې (د وړيو سپړۍ)، بزې (بزها) حافظه، حافظې. (ط) نقطې، خطاطې ښځې، غلطې خبرې.

(غ) دغې، هغې، ښځې وويل. (ف، پ) دا دواړه ټکي هم يو شان اواز لري، لکه: لا پې شافې، د گوتو خاپې، رېډلې گوتې. (ق) ټيټاقې، بداخلاقي نجونې، طلاقې شوې ښځې، د گوتو ټقې، غرقې شوې بېړۍ، شر کېدلې پېغلې. (ک) کې، کېږي، کېدی شي، کېښودل، کېناستل او ټوکېدل. (ل) ولې ولې؟، د ولې ولې ولې ولې؟، هلې ځلې، تلې، تللې، غلې، بلېدلې، ځلېدلې.

(ن) نې نې، ونې، کنې، نينې. (و) وې، کوې، شوې، نوې، ته نه وې، روې. (ه) هېر، هېواد، هېنداره، پوهېږي.

(ت) تېر، تېږ، ټېکټر. (ډ) ډېر، ډېری، ډېران، ډېوډی، ډېبه، ډېپو. (ڼ) منې، کنې، گنې، پنې، شکنې، مشکنې اونور

(ړ) زړې، مړې، مړېدل، ژړېدل. (ر) کرې، لږې، تږې، سپړې، ورړې، سړې، وړې، خوړې، خوړېږي، کړېدل، کړېږي، لگېده، که ولگېږي؟ چرگې، جرگې، ځانگې، خانگې، تنگې ونگې کوڅې.

(ځ) ختيځې، لويديځې، ته وختي ځې؟ ختيځې سيمې. (چ) چې، نينې چيچې، ظالمه د يخ څخه وچېږي! کله چې، چېرته چې، هلته چې... (خ) خبرمه، خبره، په خبر، خڅېدل.

(پ) پېر، شپې، سپېدې.
(نن) نېنې، نېنېگنې، نېنېگنه، نېنېرې، خوانېنې، خونېنې.

۴- لکۍ واله (ی)
دا (ی) د ښځینه کلمو، نومونو، ټکو یا تورو، وروستی ټکی وي، لکه دا بېلگې:
ډوډۍ، مړۍ، نړۍ، کړۍ، تنۍ، لړۍ، سیلۍ، والۍ، خورۍ (خورکۍ)، ترورۍ،
پېښورۍ، باجوړۍ، ننگرهارۍ، کونړۍ، لغمانۍ، کابلۍ، نورستانۍ، سپوږمۍ،
شپېلۍ، هیلۍ، هگۍ، ډوډۍ، خپلۍ، ډالۍ، ډولۍ او نور

۵- امریه یا کرواله (ئ)
چې دا هم د یوې کلیمې په پای کې لیکل کېږي، خو په دې شرط چې جمله
یا کلیمه امریه یا فعل (کړ) وي او د جمعې حالت ولري، لکه دا بېلگې: راشۍ،
راځۍ، کېنۍ، پاڅۍ، لاړشۍ، ځۍ، ولیکۍ، خوړۍ وځکۍ او حساب مه منۍ،
ورشۍ، وکړۍ، یوسۍ، راوړۍ، ورکړۍ، ویې وهۍ، ښه یې وډېوۍ، ترې وپوښتۍ.
او نوردزازه میرزایان اوزلمې لیکوال تر سر لیک دا لیکنه همدلته راټوله کړۍ،
د پای ټکی ورته کېږدۍ، او بس یې کړۍ.

مینه په پښتو لنډۍ او لويديځه نړۍ کې

دا چې د فولکلور پنځوونکی ولس دی نو بهي له شکه چې په ټوله ريښتينولۍ يې د همدوی مال او مالکيت گڼلی شو. د ولس ژوند، کره وړه راشه درشې، فکر، هوښياري، ملي تاريخ، ټولنيز جوړښت، عادتونه، عقايد، کرکې، خوبونه او تعبيرونه د دوی په فولکلور کې په ډېر غښتلي او شفاف ډول څرگند شوي دي. زما استاد حبيب الله جاج پښتون زوی به کلونه وړاندې موږ ته په پوهنځي کې ويل: (فولکلور د عوامو خلکو، د يو ملت، قام او نژاد په نظر د حقايقو مجموعه او عنعنوي سرمايه ده. همدا راز د ژوند او جهان په باب د دوی فکر و عقیده، معلومات، افکار او عمومي ذهنيت دی).

د استاد په خبره د يوې ټولنې فولکلور موږ ته د هغوی د پلرونو، نیکونو او اجدادو کلتوري نورمونه او ټولنيز ارزښتونه بيا نوي او د هغوی له کلتوري معيارونو او اهدافو سره مو اشنا کوي. د استاد هغه خبرې مې اوس هم ښې په ياد دي چې ويل به يې: موږ بايد د يوې ټولنې د فولکلور په باب ښې پروايي ونه کړو، ځکه چې د نورو گڼو ارزښتونو تر څنګه يې يو ستر ارزښت دا دی چې د روحي تحليل له مخې د هغه عصر عمومي فلسفه، ټولنيز شعور او د ژوند مفهوم په کې موندلی شو. د پښتو د فولکلوري مرغلرو په لړونو او امېلونو کې يو هم د پښتو لنډ يو يا قوتي مرجانونه او طلايي کونجکې دي چې د ټول بشريت د فولکلوري شعرونو يوه ستره شتمني او مهمه برخه ده. او د نړۍ په ټولو فولکلوري شعرونو او سندرو کې لومړنی ځا نگړی ځای لري. کومه شهکاري، حکمت او فلسفه چې په دغو دوو نا برابر ووزون شويو کرښو کې ځان ښکاره کوي دا د نړۍ د نورو ولسونو د فولکلوري شعرونو سره په هېڅ ډول د پرتلې وړ نه ده. دې شعرونو د انسان د احساساتو، عواطفو، دردونو،

رنځونو او کړاوونو په اړه دومره لوړه او دقیقه د رجه بندي کړې چې حساس عقل ورته هیښ پېښ پاتې کېږي. د دې شعرونو شاعر معلوم نه دی خو د هر پښتون او پښتنې د احساس او عاطفې هېنداره ده. دا شعرونه د هر پښتون په ذهن او روح کې په فطرتي او قدرتي ډول جوړېږي یا جوړ دي او هر څوک یې د دې شعرونو لپاره د جوړ شوي سېلابي سیستم سره سم وایي او هېڅ ډول کمی زیاتی ترې په کې نه پېښېږي. د پښتو د شعر دغه ډول د پښتون انسان د زوکړې سره سم راروان دی خو په لیکلې بڼه یې داسې کومه نېټه یا شخص معلوم نه دی چې څه وخت، چېرته او د چا له خوا ویل شوي دي. خو دلته بیا زه په دې نه پوهېږم چې هغه ورک او بې نومه شاعر زموږ د ولسونو د دې واقعي ژوند د هر اړخ په اړه دغه نازکه او په ټوله ما نا ښکلې او ریښتینې ا نځور کړي څنگه کړې ده. ایا هغه بې نښا نه شاعر په دې پوهېده چې دا غمجن او مین ولس به پېړۍ، پېړۍ د ده د دغو تل پاتې ترا نو په څپو کې خپلو اوږدو غمونو او ژورو کړاوونو ته لږ ووايي لکه چې وایي:

د با با دم دومره اولاد کې

زما په برخه یې موزي ورساونه

زما په خپله زړه خپه دی

ما ته په لویه لار کې مه ژاړه مینه

وگورئ! دغه عامیا نه سند رې په څومره خوږښت او نوښت بیان شوي چې له هغه پورته یې هېڅ ډول سوچ او فکر نه شي کېدای. یا دا چې:

سبا مې بیا د کډو وار دی

په سر به پنډې چلووم په زړه غمونه

په پټه پوزه دې شرمېږم

د خدای لپاره خمیره کړېده مینه

د موزیکي شلېدلۍ کټه

چې زه دې پيارمې ټينګوم بازو دې زينه

پښتنه ښځه د جهان د ټولو ښځو په څېر د احساس، وجدان او ذوق مېرمن ده. هغه سړی او ناسړی ډېر ښه پېژني. د ښکلي او نا ښکلي، ښه او ناښه، مناسب او نا مناسب لپاره معيارونه او قضاوتونه لري. خو کړاوونه او رنځونه يې دومره غمجن او دردوونکي دي چې د نورو ډېرو بد مرغيو سره، سره ترې حتی د ژوند د ملګري د ټاکلو او خوښولو اختيار هم اخيستل شوی دی. هغه په خپلو دغو يادو شويو نارو کې د موزي خاوند د عادتونو، صفتونو او همدارنګه د هغه د ژوند د نورو اړخونو په باب دومره باريکه او ژوره غږ بدلې چې موږ ته يې په لفظونو کې د وچو شونډو پر سر اسويلي شوې سپرغی د هغې ټوله تېره شوې پوره، پوره انځورولی شي. هغې په دغو نا برابرو کړښو کې د خپل زړه غمجنې غوټې دومره په هنر پرا نستي دي چې ویده يې وينی کړي او وينی يې ځنگولي دي لکه:

د زړه له درده به نارې کړم

ويده به وينی کړم وينی به خوب وځنګوینه

دلته دغه د لفظونو هنرمنده ميره موزي هغه چاته وايي چې نه د چا د ښې وي او نه د چا د بدې. نه نار ينتوب لري او نه سړ يتوب. نه نر وي او نه ښځه بس نوم ورپورې نارينه يادېږي، چې دغسې يو څوک د هغې لپاره د ژوند د ملګري په توګه هېڅکله د منلو وړ نه دی. خو څه وکړي هېڅ نه شي کولی. ځکه هغه په داسې يو چاپير يال کې ژوند کوي چې هلته پېغلې او مېرمنې په عام ډول د واده او خاوند په باب د نظر ورکولو نه منع پوهول شوي دي. او دا چې ولې دا نو بيا نورې خبرې دي. خو لکه څنګه چې وړاندې مې وويل پښتنه ښځه د جهان د ټولو ښځو په څېر د احساس او ذوق مېرمن ده. نو دلته هم مردانه کرشمې لکه: په برېټو کې موسکا، کاره کاته، د لباس ډولونه، مېړانه، توره کول، د ننگ و ناموس په کار کې تر نورو وړاندې تلل... د هغې لپاره د ښکلا

صفات او د امتياز ټکي دي. په دې شعرونو کې هغه خپل عاشقانه د رک او دروني غوښتنې په ډېر هنري او صادقانه ډول برېښوي او له هغو حدودو څخه ووځي چې د پښتنوالي بنځمنو فعاليتونو ته ټاکل شوي دي. د بېلگې په ډول پښتنواله دا خبره بده گڼي چې بنځه ټولنې ته د خپلې مينې افاده وکړي او يا د خاوند د ټاکلو په باب خپله رايه څرگنده کړي. خو په دغو شهکاري شعرونو کې د هغې د عاشقانه خبرو کول څوک بد نه گڼي او پښتنه پېغله يې هم ښه په زړور تيا سره کوي لکه:

تینگه مې ونيسه په غېږ کې

د پېغلټوب ستر يا مې وباسه مينه

سپينه سينه درته پرته يم

د پېنډاوو چرگورۍ خوب دې ځنگوينه

اول دې قد را سره سم کړه

بيا مې په سپينه سينه واچوه لاسونه

د هېواد ستر شاعر، ليکوال او سياستوال سلېمان لايق د پښتو لنډيو او په لنډيو کې د بنځو په اړه وايي: (... د بنځې په باب د پښتنوالي قيود دا نسان د ازادۍ، د عامو منل شويو پرنسيپونو پر معيار خورا درانه او نهايت محدود دي. خو په لنډيو کې دا حدود مات شوي دي او پښتنه بنځه په بشپړه سرکښۍ کې خپلې غوښتنې، تمايلات، ذوق او عاشقانه هوسونه مطرح کوي او خپل ځان هماغسې ښيي لکه څنگه چې ده) د ښاغلي لايق په وينا په لنډيو کې د بنځې موقعيت او د بنځې په باره کې خبرې نسبت هغو خبرو ته چې په نورو فولکلوري شعرونو کې د بنځې په باره کې ويل شوي دي توپير لري. نور شعرونه د خپلو خاوندانو د پټو هوسونو لوبغالي دي. مگر د لنډيو په څپو کې د ژوند مستانه شور اوازونه بولي. داسې اوازونه چې د پرون نه راغلي او د سبا ولاړې اوبه، به خوځنده او توپاني کړي. د دې ادبي او هنري

مرغلرو پنځوونکی ریښتیا هم ورک، بې نومه او بې نښا نه دی خو هغسې ورک هم نه لکه دا نځر افسا نوي گل چې نوم یې شته او نور څه نشته. دا په ډېرو کې ورک دي یا په ډېرو کې دومره تت او خواره دي چې بېلتون یې ستونزمن دی او یا خو د غرو د غو دغه ټول شپا نه، اوبښا نه، د تې دښتو او کنگل غرونو سرگردان زیار ایستونکي، په سرو غرمو کې بوخت رېږ ګالونکي او د اوږدو لارو او ځانګړو سفرونو ټول لاروي دي. د دوی د دې فولکلوري مرجانونو په سرو سپینو طلايي لرونو کې نارینه هم ښځه زیاته ستایلي ده او که ووايم چې حتی ښځه په دغو مرغلرو کې د نارینه لپاره د تغزل اساسي مضمون جوړوي نو هم پر ځای خبره به وي. خو هغه طلايي فولکلوري مشکنې چې ښځې د خپل ښځینه ذوق، احساس او عاطفې له مخې هم د ځان او هم د نارینه په باب تخلیق کړي پخپله ټوله ما نا د ښځینه احساس او عاطفې بشپړه استازولي کوي. او دا ځکه چې دلته هغه پخپله ځان ستایي. د خپل درک او درد د بیان اظهار پخپله کوي. او چې دا سې ده نو راځئ چې دې بېلګو ته هم تم شو:

که په سلام ته خوشالېږې

زه به مې لاس په تندي تل ولاړه یمه

د پښتنوالي درونه پته

زما په خوله دې لاس نیول ګونګه دې کړمه

او دغسې نورې په زرګونو د پښتني چاپیریال د ښکلا د احساس ناوکیا نې چې د الفاظو او ټکو په انځور ګره او سحر ګره رنگینه ژبه یې زموږ د ولسونو د ناپایه دردونو ترجماني کړې. دا سې ترجماني چې زموږ د عشقونو او رنځونو د درد ټوله ښکلا او مانا په کې موندلې شو. په دې شعرونو کې دومره خوږلنې، نازک خیالي، تخیل، شفافیت، د خیال او فکر منطقي تړون او بالاخره په ټوله کې یو لوی لېږدوونکی پېغام پروت دی.

خو دغه لېږد بيا دومره خوږ، ښکلی، ساده، صادقا نه او د عاميا نه ذهنيټ د قبول وړ دی چې له هغه پورته يې هېڅ ډول تصور او سوچ نه شي کېدای. وگورئ په تېرو بېلگو کې زموږ ذهن ته څومره ريښتيني واقعيتونه او خيالونه راغله. د ژوند د بېلابېلو اړخونو ژوندی او د لمس وړ کړنې يې را تداعي کړې چې هر پښتون پرې په اسانۍ سره پوهېدای شي. او يا دا چې:

يار دې زما نه مرور که

د ژبې سره په چاره دې پرېکومه

زما جانان په کې ښکارېږي

شيشه د ياد چې يې زړگي ته ونيسمه

دلته هم هماغه خبره ده څوک چې په مينه او محبت پوهېږي او د شعر حقيقت ته رسېدلی وي هغوی په دې هم ډېر ښه پوهېږي چې په دې شعرونو کې د مينې زور، د عشق سپېڅلتيا، شفافيت او صداقت ډېر ښه څرگندېږي او که دغسې نه وي نو بيا خو:

چې عاشقي يې کړې نه وي

د پادې خردی سبا ځي بېگا راځينه

هلته د مينې او محبت د خبرو اترو او گيلو ما نو پر مهال يو اشنا له بله مرورېدل او بيا په هغو خبرو پېښما نېدل او خپله ژبه مخاطبول او په چاره پرې کول دا هر څه ډېر زيات خواږه او خورا خوندور دي. يا د زړه د خيال هغه ښيښه چې د يو مين او مفتون انسان د يار خواږه يادونه په کې ده ته هر وخت ښکاري دا نو بيا بېله دنيا ده بېل خوند او بېله مزه لري. استاد گل پاچا الفت دغسې مينې او په مينه کې دغسې خبرو ته شعر وايي او وايي (...). ريښتيا دا ده چې د مينې او محبت خبرې ډېرې خوږې دي. که دا خبرې هر څومره بيا بيا تکرار شي بد يې مه وړئ. ځکه مينه په همدغو مکرو توصيفونو

ارزي. په کومه خبره کې چې د مينې او محبت جلوه وي هغه که په هر عبارت وي شعر دی او همدغسې خبروته شعر ويل کېږي)

يوه بله خبره چې زه ورته له ډېره وخته فکر وړی يم هغه يو د دې شعرونو په ادبي اصطلاحاتو کې ورگډ بدل او د پښتنو په ورځنۍ گړنۍ (محاوره) کې زيات کار بدل دي چې پښتانه ليکوال يې په خپلو هنري نوښتونو او شعرونو کې يا ټوله او يا يوه برخه نيمه د استورو په ډول راوړي او يا يې د کلام د لا پخلي او خوږښت لپاره کاروي. او هغه بله خبره چې ډېره نامي او د لا پام وړ ده هغه د پښتو لنډيو د محتوا، مضمون او انځور خپل پښتني رنگ او خوند دی چې د لويديځې نړۍ د کلتور او دود، دستور سره کله، کله هېڅ اړخ نه لگوي. وگورئ:

که د د نيا شرمونه نه وی — تا به منگی وړی زه به تش د سره تلمه. او يا:

په مخ مې غبرگې اوښکې راغلې — د پخواني اشنا ريبار مې وليدنه

استاد گل پاچا الفت د دې يوې د ښايست او خوږښت په اړه وايي (... ډېره ښکلې او ساده ده. هېڅ صنعت او هېڅ تخیيل په کې نشته او بې له تشو تللو هغه هم هله چې د نيایي شرم نه وايي نور څه نه لري. مگر مينه او محبت په کې ځای لري او د عاطفې ترجماني کوي. نو د محبت په لاره د مينې لپاره تش تگ بلکې د تگ ارزو هم لطف لري او په زړه اثر کوي.) خو زه يې په محتوا او مضمون کې د خپل افغان کلتور خوند او رنگ لټوم. زه په کې خپله دنيا او په هغې کې خپل ځان گورم. زه خو دلته دا پوښتنه کوم چې کومه د نيا او د هغې کوم شرمونه؟ څنگه شرمونه او ولې شرمونه؟! او بيا د دې پوښتنو ځوابونه همدا تاسې ښاغلو لوستونکو او اورېدونکو ته پرېږدم خو يوې خبرې ته لږه اشاره کوم او هغه دا چې دلته سمندر نه سمندرونه په کوزو کې ځای شوي دي او هغه کوزې ټولې د شرقي او په ځانگړي ډول د پښتني

خاورې له ختو جوړې دي چې په جوړولو او پخولو يې يوازې همدا پښتون کولال يا کولاله پوهېږي.

او دا بله چې وايي:

په مخ مې غبرگې اوښکې راغلې — د پخواني اشنا رېبار مې وليدنه دلته هم هغه څه بيان او اظهار شوي چې پښتون ليک لوستی خو لا څه کړې چې شپا نه پرې هم ډېر ښه رسېدلی شي. يوازې په دومره تفاوت سره چې بل ته به يې د احساس د بيان، ما نا او تفسير لپاره ژبه تته او ګونګۍ وي کنه هسې خو د همدغو بزګرو، اوښينو او شپنو د ورځني ژوند ژوندۍ کيسې دي. دلته هم د هماغو تېرو تجربو او کړنو په څېر د ژوند يوه شېبه يا د يوې شېبې يوه لحظه تکرار شوې داسې چې د يو مين د ډېر کلونه وروسته په داسې يو چا سترگې لگېږي چې يو وخت يې د مينې او محبت په دنيا کې يو چاته د ورتګ راتګ او د مينې د خبرو د وړې راوړې راز دار و. خو اوس هغه هر څه په بله اوښتي. دا چې ولې په دې همدوی دواړه پوهېږي. خو اوس چې يو عمر وروسته د ناکام مين په خپل پخواني رېبار سترگې لگېږي د هغه په ليدو سره ده ته هغه تېر هر څه ټول وريادېږي او بې واره يې له سترگو غبرگې اوښکې راځي. دغه ورځ دی ټوله د خپلې هغې پخوانۍ مينې په يادونو يا د يادونو سره تېروي. او د دې لپاره چې د زړه درا نه غمونه يې سپک شي نو شعر ته مخه کوي او هغه څه وايي چې همدغه نن او کلونه وړاندې پر ده تېر شوي. خو موږ يې ځکه خوښوو يا ځکه رابا ندې ښه لگي چې زموږ د ژوند د تجربو سره سمون لري. موږ ته په کې د خپلې ټولنې کړه وړه او عاشق انسان با لکل هغه شان ښکاري لکه څنګه چې دی او څنګه چې ژوند کوي. خو د نړيوال کلتور او دود سره يې توپير په دې کې دی چې د هغه جهان مين انسان د مينې او محبت د تارونود غزولو او پېغامونو د وړو راوړو لپاره دريم ګرې ته اړتيا نه پيدا کوي. هلته د مينې د کارو بار لپاره څوک رېبار او قاصد نه

نیسي. هلته مینه کول جرم نه دی. هلته پېغلې او زلمې یو له بل سره په پټه لیدل کتل نه کوي. هلته دغه محرومیت او پابندی نشته او چې داسې ده نو دغسې شعرونه بیا هغوی ته هېڅ خوند نه ورکوي. ځکه د هغوی د ټولنې د کړو وړو او ژوند د تجربو سره سمون نه لري. یا د هغوی د ژوند او کړو وړو محصول نه دي. خو موږ یې ځکه خوښوو او ستایو چې زموږ د زړونو خبرې دي. زموږ د سترگو لیدلې پېښې او زموږ د ناولو رازونو او غمجنو دردونو ژباړونکي دي. خو زه په دې نه پوهېږم چې هغه بې نومه او بې تعلیمه شاعر دغه پوهه او هنر له کومه کړی او څنگه په دې توانېدلی چې زموږ له تل پاتې غمونو او رازونو یې په دومره لوړ هنري قوت او جرات سره دغه پټې پردې پورته کړي دي!! دغسې بېلگې زموږ په دې عامیا نه ولسي شهکاري شاعرۍ کې ځښتې زیاتې دي او که ووايم چې زموږ دغه ټولې طلايي کونجکې د همدغسې لویو پېغامونو، موضوعاتو، او ژورو مسایلو اظهارونکي او لرونکي دي. نو د مبالغې هېڅ ډول رنگ او زنگ به ونه لري. وگورئ!:

سپینې سپوږمۍ ته شه خوله واخله — د دېوال سیوري ته مې مه بیایه ډارنه دلته هم هماغه خلک دي. هماغه تجربې دي. هماغه غوښتنې دي. هماغه محرومیتونه او ډرا نه غمونه دي چې حتی په توره شپه کې هم ور سره دا ډار ملگری دی چې څوک یې ونه ویني او ځوانی مرگان یې نه کړي. نو ځکه زلمی مین خپله خوا نه د سپینې سپوږمۍ د رڼا له ویرې د راز و نیاز لپاره د دېوال سیوري ته کشوي. خو هغې ته دغه کار ښه نه ښکاري او د ډارن خطاب ورته کوي. خو دلته معشوق ته ډارن ویل او د دېوال سیوري ته ورسره نه تلل هغه وینا نوره هم پخوي او درنوي چې وایي: (د مینې او محبت په کار کې ښځه تر نارینه ډېره زړوره او هوښیاره ده) چې یو دلیل یې همدا په سپینه سپوږمۍ کې خوله ورکول او د دېوال سیوري ته ورسره نه تلل دي. او د هوښیاری هغه یې دا چې:

مینه کې ستا نه کمه نه یم — کم عقله نه یم چې پرې کلي خبرومه او د لویدیځې نړۍ د دود دستور او کلتور سره یې توپیر په دې کې دی چې هلته د ژوند لارې چارې بېلې او کړنې بل ډول دي. هلته مفتون زلمي او پېغلې د خپلو کلتوري او مذهبي اصولو او قوا نینو د نه مراعات او مرګ له ویرې په پټه مینې نه کوي. یو بل ته په تکه توره شپه کې په وېره، وېره نه ورځي بلکې ټولې راشه درشې یې ښکاره او بې ډاره وي. هلته مینان یو د بل لپاره ساعتونه، ساعتونه په سرو غرمو نه درېږي. د بېلتا نه په غم کې یې شپې نه شوګیروي. په سر پندونه او په زړه غمونه نه چلوي. د خلکو له خبرو ډارېدل د هغوی خبرې او تومتونه د ځان لپاره سپکاوی ګڼل. په همزولو، خپلوانو او کلي کور کې په بد نامه یادېدل، شرمېدل او بالاخره په پای کې د مرګ له ګواښ سره مخ کېدل دا ټول هغه څه دي چې دلته شته او هلته نشته یا دا:

ټینگه مې مه نیسه په غیږ کې — سبا به بوی د لونګین درځنې ځینه دا هم د یو چا مینانو د یوې خوږې شېبې کیسه ده. دلته هم شپه ده. یوازیتوب دی. د مینې او محبت راز ونیاز دی. په غیږ کې نیول او ښکلول دي. یو بل ته په ځیر، ځیر کتل دي. د دوو زړونو درزېدل او تېېدل دي ساړه، ساړه اسویلي دي. وېره او ډار هم ورسره ملګري دي. او یا هغه د سایل صیب په وینا: (د پاسه واورې وړېدل او غرونه لمبې کول دي.) خو دغه د مینې او محبت په سمندر کې د یوې شېبې لپاره غرق مینان په دې پوهېږي چې که د دوی د دې لیدنې کتنې څه نښې نښانې سبا د کلي خلکو او یا د دوی خپلوانو ته ښکاره شي نو باوري ده چې بیا یې خیر نشته. نو ځکه خو ښایسته لیل خپل اشنا ته وايي چې ډېره مې په غیږه کې ټینگه مه نیسه هسې نه چې زما د لونګین بوی در پورې شي او سبا درنه کلیوال پوښتنه کړي چې دا چېرته؟ څه وخت؟ څنگه؟ د چاسره...؟ او نورې ګڼې پوښتنې چې بالاخره په سرونو به مو خاورې باد شي. د دې لنډۍ محتوا، مضمون او انځور ګري هم لکه د تېرو

هغو، هغه څه دي چې همدلته تېر شوي. تېرېږي او تېرېدونکي دي او غربي نړۍ ورسره پوره په تضاد کې ده. چې دغه تضاد او توپیر زموږ په دغو ولسي او عاميانه اشرفیو کې دومره جوت او پرېمانه دی چې کتاب نه، کتابونه پرې لیکل کېدی شي خو زه یې دلته د دې لیکنې د ښې پای لپاره یوازې یو څو بېلگې یوه په بله پسې غوټه کوم. وگورئ!

خبرې کړې شونډې دې رېږدي — لکه سور گل چې د سهار شمال وهینه خاطر دې ډېر رابا ندې گران دی — که نه منگي لا ندې خوله کله ورکومه ماد جینۍ د سر سا لو کړې — چې نړۍ باد شي ما سینې ته ونیسنه زما بې پته گاونډیه — نه دې خوله راکړه نه دې موږ په دیدن کړمه د مینې او محبت خبرې چې هر څومره ساده او بې تکلفه وي هغومره ښې وي او په سړي ښې لگي او ځکه خوبیا دا هم وایي چې:

تر قندو ښې رابا ندې لگي — څوک چې خبرې د جانان راته کوینه وگورئ په دغو ټولو مرغلو کې عشق او ښکلا، عاميانه مینه، صداقت او معصومیت څومره ښکلی، ریښتینی، خوږ او زړه وړونکی اظهار او افاده شوی دی. دلته هم هماغه محرومیت دی هماغه وېره او ډار، د زړونو بې واره ټوپونه اخوا دېخوا په وېره، وېره کتل او په رېږدلو سرو شندو داسې خبرې کول لکه سور گل چې د سهار نسیم په ډېرې آرامۍ او نرمۍ سره رپوي او لوبوي. یا منگۍ په سر اوبه راوړل، او دغه مهال د یار دا غوښتنه چې د سترگو په رپ کې منگۍ په سر یوه مچه ورکړي خو د یار دا غوښتنه په دې نه شي ردولی چې د عشق او محبت په کار کې د یار خاطر او لحاظ ساتل او د هغه په خوښه کار کول ډېر لوړ قیمت لري. یا له خدایه په دعا کې دا غوښتنه کول چې د یو ژوندي او محرک جسم نه پر یوه جامد او ساکن جسم (سور سالو) بدل شي او بیا یې د هغه گل اندامه پر سر کړي دلته موږ پوهېږو چې دغه شاعر ته د خپل اشنا وصال ته د رسېدو لپاره بله هره کړنه ناشونې ښکاري نو خپلې هیلې ته د

رسېدولپاره يې په ذهن کې داسې يوه لاره سنډولې چې که الله رب العزت يې ((په ښېرو کې دعاگانې)) قبولې کړي سور يا شين سالو ترې جوړ کړي. بيا يې بخت او تقدير تر دې حده بيدار او ملگری وي چې هغه سالو بيا تر ډېرو سفرونو وروسته يوه ورځ د دغه مين د اشنا تر سره او وربله ورسېږي بيا داسې يو مهال هم راشي چې نړۍ، نړۍ گډ وډ باد لگېدل شروع شي او د ده محبوبه يې د خپل ځان د پټاوي لپاره د يوې لنډې او نږدې وسيلې په توگه زر خپلې سينې ته راوښيي. دا نو به د ده لپاره هغه بختوره او ښايسته ورځ وي چې ارمان به يې په کې پوره او دعا به يې قبوله شوي وي. په هغه بله لنډۍ کې د بې پته گاونډي يادول چې يو ځل ورته د مينې کولو لپاره لږ وېر شوی. زړه يې ورکړی. يو بل ته يې په سترگو، سترگو کې خواږه، خواږه کتلي خو بيا وروسته بې پټي او بې ننگي کوي او په طرف يې هم نه ورځي چې د پښتنې مينې په دود دستور کې دا ډېر بې پته او بې ننگه کار دی. دلته څوک په داسې اسانۍ سره چا اشنا ته د مينې کولو لپاره د لاس نښې او اينه را نجه نه ورکوي. او که يوځل يې ورکړه نو بيا يې ترې هېڅکله بېرته نه اخلي. چې دا په افغانې ټولنه کې د انسانې مينې د ښې ستاينې او غوره امتياز هغه ټکي دي چې الله تعالی ترې د غريبي نړۍ مين زلمي او پېغلې محروم او بې برخې کړي دي. خوماته يې بيا دومره ښکلي کړي چې زما د بيان احساس يې له توضيح او تشریح څخه عاجز دی او هم يې پرې زه دومره مين کړی يم چې له ټول جهان په راته ښايسته او ښکلي ښکاري. چې د بېلگې لپاره به يې په پای کې زما دا وروستۍ دوه لنډۍ له يو سمندر دوه څاڅکي وي. چې ليکل يې پر ما او شنه يې پر تاسو. دا به د پاک الله رضا وي — چې تې ښايسته کړې زې مين درباندي کړمه او دا بله:

يا خو به ما ته ښايسته ښکاري — يا دې ثاني په دنيا نشته دی ميينه

اول سواد زده کړه خانیه!

د محاذ اوونیزې ۸/۳/۱۳۷۸ ل کال په (۶۳) گڼه کې د ((کره کتنه که کردار کشي)) د لیکنې لیکونکې لوی استاد پوهاند میرویس رحمانی (!!)

ستا لیکنه مې له پیله تر پایه ښه په غور ولوسته او هغه د مولانا خالص بابا خبره، (تا ته خو غور شوم اوس ماته غور شه!) په هغه غونډه کې چې د ریحان الله رحیمي د یوې غزلې کره او نا کره په اړه کومې څرگندونې د غونډې گډونوالو وکړې ما هم په کې خپل نظر څرگند کړی و، چې د خبرو یوه، یوه کلمه او جمله مې اوس هم ښه په یاد کې پاتې ده. د خپلو خبرو په اړوند به وروسته وغږېږم، خو په پیل کې ستا د لیکنې په اړه له تا ښاغلي څخه د بیا لپاره هیله کوم، چې کله کله د لومړنیو ښوونځیو د زده کړ پکتاونه لوله، چې د بې سوادۍ له ناروغۍ څخه په امان یاست. ځکه په دې (۲۱مه) پېړۍ کې د یو ځوان لپاره دا ډېره د ننگ او شرم خبره ده، چې د ساینس او تخنیک په دې پرمختللي عصر کې یې لوړې زده کړې، خو لا څه کړې چې د لیک لوست مهارت یې هم نه وي زده. (دا چې اسناد خبرې کوي) زه یې هم دلته ستا په لیکنه کې مستندې بېلگې وړاندې کوم، لومړی: (... یو څوک چې په کوم ادبي غونډه کې خپل اثر... کره کتنې ته وړاندې کوي...) ښاغلی اکاډمېسن میرویس (!!)

د سواد په زده کړه کې ضرور هڅه وکړه او د بیا لپاره په خپلو لیکنو کې د (کوم) پر ځای ((کومه)) لیکه. ځکه د هغه چا چې سواد زده وي هغه داسې لیکي: (یو څوک چې په کومه ادبي غونډه کې...)

دویم: (خپل ځان برابر او سویه یې لوړه شي...)

اکاډمېسنه (!! دلته هم ځان برابرول یوه بله مانا لري او په دې جمله کې هم (برابر) ډېر بدرنگه او بې خونده راوړل شوی.

درېيم: (ځينې خلک بيا دې صل ته وفاداره نه دي...)
پوهانده (!!) په دې جمله کې ((صل)) هېڅ مانا نه لري، خو يوه خبره ده، چې
گونگ د گونگ په ژبه پوهېږي کېدای شي دا هم تا گونگيانو ته ليکلي وي!!
څلورم: (محترم ريحان الله رحيمي خپله يوه غزله چې د اغلې صفيه صديقي
په ليکه يې ليکلې وه، کره کتنې ته وړاندې کړه.)
لوی استاد ميرويس رحمانی (!!)
يو ځل بيا هم خپله غوښتنه تکراروم چې:
اول سواد زده کړه خانيه!
بيا د ليکنو شوق وروسته کړه ښاغليه!
هو، سواد ښه شی دی.
سواد زده کړه او په دې هم له ما سره مه کلکېږه چې ته وا: سواد مې زده دی.
که ستا سواد زده وای نو تا به ليکلي وای چې د صفيه صديقي د غزلي د يو
بيت پر ليکه... ځکه د بيت پر ليکه يوه مانا لري او د (صفيه صديقي) په ليکه
بله مانا. او په دې هم ښه ځان پوه کړه چې د سواد زده کړه يواځې دې ته هم
نه وايي، چې څوک دې ليک لوست وکړای شي نو هغه باسواده دی. د لوستو
خلکو د سواد او بې سواد خبره هم هغه وخت راپورته کېږي چې په ليکنه، نه
پوهېږي، کتاب او کتابت نه شي کولی او د مسايلو په اړه تحليل او تجزيه خو لا
ستا په خبر لوی، لوی پوهاند هم نه شي کولی.
پينځم: (... دا خو د هنر ژبه ده، دلته اباسين مخاطب شوی چې که تا غواړي ما
وېسې...)
نو دلته هم اوس ته پخپله ووايه ((نامتو)) ((چې که تا غواړي ما وېسې)) دا څه
مانا لري؟ او که دا دې هم گونگيانو ته ليکلي دي؟!
شپږم: (چې کله د غزل شاعر ته د ځواب ورکولو او خبرو وار ورسېد نو د تامل
پړانگانو (نقد کوونکيو يارانو) ټولو غونډه پر ښې او په خپله مخه تللي وو.)

ښاغلی پوهانده (!!) په دغو جملو کې درنه دوه پوښتنې کوم لومړی دا چې ته او خدای (ج) رښتیا به وایې د تامل پرانګان پېژنې؟ له تاریخ او کړنو یې خبر یې؟ که یواځې نوم دې اورېدلی دی؟؟؟ او دویم دا چې پر دا دومره لویو ښکرورو، دروغو درته هغه مهال چې دا لیکنه دې کوله ځان بد ښکاره نه شو؟ یا لږ تر لږه په خپل زړه کې دې څه ناڅه د شرم او ننگ احساس ونه کړ؟ خصوصاً هغه شېبه چې دا جمله دې لیکله (کله چې د شاعر د ځواب ورکولو وار ورسېده ټولو نقد کوونکیو غونډه پرېښې او په خپله مخه تللې وو. په هر حال! هغه د چا بزرګ خبره تاریخ گواه دی. اوس راځم هغو خبرو ته چې تا په ځانګړي ډول په ما پورې غوټه کړي دي.

۱ - هغه مهال چې ته د هغې کره کتنې په غونډه کې ګډونوال وې په خوله کې دې ستوان وو که چا پرې برغولی ایښی و چې هماغلته دې دغه خبرې کړې وای او که نه، په کور زمري په سارا ګیدر یې؟ یا لکه د کوڅه ډب... په خپل وره کې لکۍ جنډه وړې .

۲ - هغه وخت چې ما کومې خبرې کړې وې اوس هم په خپلو خبرو ولاړ یم او بیا هم وایم چې دغه شعرونه یا د شعر په نامه دغه خبرې، هسې خوشې چټي ګډې وډې ساده شډلې عامیانه د پولې پټي د سره خبرې دي. او ښه به دا وي چې هر دغسې شاعر باید نور د دغسې بېولالو نه لاس واخلي او د شعر او شاعر په نامه ملنډې ونه وهي. هر هغه څوک چې ښه هنري او معاصر شعر د معاصرو غوښتنو سره سم نه شي لیکلی نو باور لرم چې د لوړې به نه مړ کېږي. یو بل کار روزگار دې پیل کړي، خو د شعر لیکلو په نامه دې د څه لیکلو ډډه وکړي، نه دې خپل وخت ضایع کوي او نه دې د شعر پېژندونکو او او شعر لیکونکو ذوق ور خرابوي.

اووم: (... موخه مې دا ده چې موږ باید خپل رسالت په ښه توګه تر سره او د کره کتنې اصالت خوندي کړو...)

ښاغلی علامه(!!) رحمانی! ته او ستا ضمیر دې چې په ادبي کره کتنو کې د هغې اصول، ځانګړتیاوې او ستا په خبره د هغې رسالت او اصالت پېژنې که یواځې دې چېرته په غلطۍ سره په کوم کتاب کې دغه اصطلاحات اوږدې دي او بس؟؟ بل دا چې ته ښه شعر او ښه شاعر پېژنې؟ باور لرم چې ځواب دې ((نه)) دی. دا ځکه چې که پېژندلی دې نو د ځېنوشعرونو او شاعرانو په اړه به دې د ښه او نا ښه پرېکړې نه صادروي.

او په پای کې درته یوه پټه خبره کوم او هغه دا چې دروغ وایه خو په شرعه یې روغ وایه! ما د ښاغلي درانه استاد ناګار صاحب، صفيه صديقي او حقيار د شعرونو د ښو او نا ښو په اړه یوه خبره هم نه ده کړې تا را پورې دا دومره خبرې ولې تړلي دي؟ په هر حال! که وخت و د ننگرهار د ادبي بهیر د غونډو گزارشونه به یوه ورځ له چاپه راووځي بیا به هلته ګورو چې حقیقت څه دی او ستا رنگ به زېږوي، ټول به خولې، خولې یې خو څوک به نه وي چې لاسپکۍ درته ووهي. په پای کې درته د رحمان بابا دا بیت ډالۍ کوم، ښه سوچ پرې وکړه.

ږوند په خپله عصا پرېوځي کوهي ته
کم دلیل له خپل دلیل د ځان تاوان شي

افغان معارف او گڼې ستونزې

ستونزه چې هر څه، هر څومره او په هره کچه وي، بیا هم ستونزه ده خو ځېنې ستونزې داسې وي چې یا یوه له بلې سره تړلې وي او یا یې زېږنده وي او چې پر وخت یې د حل غم ونه خوړل شي نو بیا ترې دومره لویه بلا او بدمرغي جوړه شي چې د حکومتونو په کچه لا څه چې په نړۍ واله کچه یې هم کله کله تر ډېره وخته حل ناشونی وي. د دغسې ستونزو بېلگې د افغان ټولنې په هره خوا کې زښتې ډېرې دي خو دلته به یې یوازې هغه ستونزې یادې او وڅېړو چې د افغانستان معارف ورسره په جال کې دی او د هېواد د نورو ستونزو په پرتله یې شمېره او کچه تر ټولو ستره ده. د دغو ستونزو د حل لپاره که همدا نن چاره ونه لټول شي، په راتلونکو ناوړه پایلو یې سوچ او فکر ونه شي، نړۍ واله ټولنه او افغان دولت یې د هېواد د نورو ستونزو تر څنګ د یوې مهمې ستونزې په توګه ونه ګڼي نو په دغو ستونزو کې داسې هم شته چې هره یوه یې بیا نورې نورې زېږوي. چې لا اوس یې پر دولت او ټولنه د اغېز نښې دومره نه دي محسوس خو هغه ورځ لېږي نه ده، چې بیا به ورته افغان دولت او نړیواله ټولنه دواړه ګوته په غاښ وي، فرصتونه به یې له لاسه وتلي وي او ډېر څه به بیا په هېڅ قیمت او طاقت نه راګرځي هغه ستونزې چې د خطر په لومړۍ لیکه کې دي او تر ټولو مهمې دي داسې یې شمېرو:

لومړۍ: د لېږې سیمو د زده کوونکو ستونزه:

په ټول هېواد کې هغه سیمې چې د مرکزي تعلیمي ځایونو څخه لېرې پرتې دي او هم د دولسم ټولګیو زده کوونکي او هم کوچني ماشومان ورسره لاس و ګرېوان دي، لکه د مرکز نه د لرې پرتو ولایتونو د دولسم ټولګي فارغان چې وروسته له فراغتې بې برخلیکه پاتې کېږي، چې کړې زده کړې ترې هم هېرې

شي، ځكه هغوی ته د نږدې زده کړې امکانات نه وي او لرې ورپسې تللی نه شي، نو څه وکړي؟ اړ دي چې شپني او بزگري وکړي او که دغه کار يې له ماشومتوبه کړی وای نو تجربه خو به يې پکې پيدا شوې وای، دلته هم دوه ستونزې دي، يو دا چې لومړی خو هلته د نجونو لېسه نشته او که وي بيا پکې بنځينه ښوونکې نه وي، چې د دغه کار د لامل په وجه ولسونه د خپلو مذهبي او کولتوري محدودیتونو له مخې خپلې خويندې لونه په دغسې ځایونو کې زده کړو ته نه پرېږدي.

دویم: هغوی چې زده کړې ترې د تل لپاره پاتې شي:

دا په ولایتونو او ولسوالیو کې د لېرې سیمو د لومړنیو او منځنیو ښوونځیو هغه په زرگونو هلکان او نجونې دي چې تر (اووم او نهم) پورې زده کړې وکړي او نور نو یوې ناکامې او ناپایه راتلونکي ته د تل لپاره پرېښودل شي چې کړې زده کړې ترې هم هېر شي او نورې هم ونه کړي.

درېیم: د سرپنا او ودانۍ نشتوالی:

د زده کوونکو د سرپناه ستونزه هغه لویه بلا ده، چې د زده کوونکو لپاره تر ټولو نورو دردوونکې ده او دا ځکه چې د بل هر کړاو حل به یو څه وخت ونیسي خو اخر په حل شي. خو د سرپناه نه لرل هغه څه دي چې زده کوونکي او ښوونکي ورسره هره ورځ، هره میاشت او هر کال مخامخ دي، چې بالاخره نوره نو د دغې ستونزې سره د تړلو کړاوونو په وړاندې د بنده حوصله ختمه شي او نتېجه دا شي چې ښوونځی د تل لپاره پرېږدي او خپله راتلونکې یوې تورې ویروونکې تیاري ته وسپاري.

څلورم: د مسلکي ښوونکو کمی:

دا هم هغه همېشني ستونزه ده چې کلونه کلونه به ورسره افغان معارف لاس و ګرېوان وي خو په بشپړ ډول به حل نه شي او دا ځکه چې د یوې خوا نه زموږ د نفوسو شمېر ورځ په ورځ او کال تر کاله زیاتېږي او چې څومره د زده کوونکو د

شمېر کچه د هېواد په ټولو ښوونځيو کې په هسک روانه وي په هماغه اندازه ورته د ودانيو، مسلکي ښوونکو او نورو اړتيا تيارى همدغومره لوړېدای شي چې زموږ پوهه کدرونه په ډالري معاشونو پسې نورو دولتي او غير دولتي ادارو ته ځي او هغه چې ډېری يې تر ټولو ضعيف، کمزوري او په ټيټه نمره له پوهنځيو څخه فارغ شوي وي بيا ښوونکي ټاکل کېږي او له دې يې دا ډېره لويه ناکاره چې اکثره ښوونکي دولسم پاسان دي او هغه هم هاغه کسان چې يا کانکور ځپلي دي او يا ترې په ټپلو، ټپلو دولسم ټولگی (خلاص) شوی دی، په تاريخ، پښتو او ساينسي مضامينو کې څو څو ځل ناکام پاتې دی، خو چې کله فارغ شوی د کار موندنې اسانه لار او ځای ورته د پوهنې وزارت او د همدغه وزارت د پوهنې رياستونه ښکاره شوي چې پر يو سپين کاغذ د څو کرښو غوښتنليک او لږې واسطې او څه ناڅه رشوت وروسته د نر غونډې بس پياوړی ښوونکی دی؟!

پنځم :

زموږ د ښوونځيو په ټولگيو کې د زده کوونکو د شمېر اندازه تر هغې پولې رسېدلې چې ښوونکي يې د زده کړو پر مهال د کرارولو کنترول هم نه شي کولی او ټول درسي ساعت يې په همدې کې تېر شي چې مه کوئ غلي شئ، کېنئ، غوږ ونيسئ!! ا په همدې کې پرې تنگ شي زنگ ووهل شي، خو ټکی هم ورزده نه کړی شي.

په ټولگيو کې د زده کوونکو ډېرښت تر دې حده رسېدلی چې يو ښوونکی پرې کتاب په نمبر سره له مخې هم نه شي لوستلی پاتې لا د کورني کار ليدنه او کتنه يا پرې پر تخته څه ليکل او لوستل .

لنډه دا چې د افغان معارف علمي کچه کال تر کاله مخ پر ځوړ روانه ده او يو دولسم پاس اول نمره مو د کار غوښتنې غوښتنليک په خپله نه شي ليکلی، هغه هم په هغو زړو ميرزاانو ليکي چې د پوهنې رياستونو مخې ته د همدغو

ليکنو لپاره ډلې ډلې ناست وي او زموږ دولسم پاسانو ته د هغوی د کارموندنې لپاره عريضې ليکي، چې ډېره د شرم او ننگ خبره ده خو د چا لپاره او تر کومه؟ ولې؟ او اصلي لامل څه دی؟؟ بيا هماغه لومړنۍ خبرې چې په ښوونځيو کې د زده کړې د کچې تيټوالی، د مسلکي ښوونکو کمۍ، په ټولگيو کې د شمېر لوړوالی او د ښوونکو د سواد او تجربې کمزوري، په ټوله کې د معارف د مامور د معاش کمۍ، د سرپناه نه لرل د کتاب د کمښت ستونزه، د ښوونکي بې کوري او غربت او په پای کې افغانستان د معارف له پلوه يو کمزوری هېواد جوړېدل چې نتيجه بيا فقر، بدمرغي، اقتصادي، علمي او فرهنگي کمزوري او بيا وروسته نور عواقب يې ناپوهي، وژنې، ترور، مرګونه، غلاوې، ډاکې، چور، اقتصادي، ټولنيز او پوهنيز تبعيض، توپير او بالاخره عقدې، کينې، نفرت، کرکه او وحشت... او په پای کې د دې ليکنې وروستنۍ خبره بيا هم هماغه لومړنۍ خبره چې که د هرې ستونزې د حل لپاره پر وخت او مهال لارې ګودرې ونه لټول شي نو فرصتونه له لاسه وځي او له وړو، وړو ستونزو لوی، لوی بدمرغي جوړېږي .

پر پوهنه د رسنيو اغېزې

خدای (ج) خبر چې د نړۍ ستر لیکوال ((پوانکاره)) د زمانې په کومه مقطعه کې دا خبره کړې وه چې: (مطبوعات د اوسني تاریخ اساس او بنسټ دی، موږ باید خپل تاریخ مشوش نه کړو، څوک چې د مطبوعاتو ازادي محدودوي د وطن او ملت تاریخ ته زیان رسوي.) د دې لیکنې د لومړنیو خبرو لپاره د پوانکاره د پخو خبرو راول د دې لپاره وو، چې د لوستونکي او اورېدونکي ذهن ته لومړی د مطبوعاتو د تاریخي ارزښت او مانا په اړه یو څه ورواړوم او بیا دخپل هیواد اوسنیو مطبوعاتو اهمیت ته راوگرځم په ځانگړي ډول د اوسنیو مطبوعاتو اغېز پر پوهنه او ښوونه، روزنه باندې وڅېرم نو دلته به د خپل ماشومتوب د زمانې د یوې شېبې یادونه وکړم. هغه مهال چې زه لا په ښو بدو نه پوهېدم د ښوونځي مخ مې نه و لیدلی، یوه ورځ یو چا، چا ته وویل: د داود خان باچايي خو چپه شوه! او ترکي باچا شو. هغه مخاطب پوښتنه وکړه: دا چا وویل او کله دا کار شوی؟ ځواب دا و چې په راډیو کې یې په خبرونو کې وویل. هغه مهال ماته د پاچايي، داود خان، ترکي، راډیو، خبرونو او نورو ډېرو کلمو مفاهیم په ټوله مانا ناشنا او نه پوهېدونکي وو، خو اوس چې د دغې هرې کلمې په مانا څه نا څه پوهېږم، په دې هم پوهېږم، چې راډیو، خبرونه، مطبوعات، مېډیا او په ټوله کې رسنۍ د نړۍ په سیاسي او ټولنیزو بدلونونو کې څومره ونډه او رول لري. اوبیا خو پر پوهنه د رسنيو اغېزې څرگندې دي د بېلگې په توگه که د دغې لارې واورېدل شي، چې په پلانکي ځای کې نږدې (دوه لاکه) وگړي ژوند کوي چې اکثره اوسېدونکي یې د بزگرۍ چارې پر مخ وړي خو د افسوس خبره دا ده چې په زرگونو ماشومان یې د خپلو لویانو سره خټې او نور درانه کارونه کوي خو دولت د دغو خلکو د بچیانو د راتلونکي لپاره د زده کړې په برخه کې هېڅ ډول اقدام نه دی کړی!! د دې خبر په اورېدو سره حکومتي مسوولین له دارنه خویه راوینښېږي، پاڅېږي روانېږي، ځي هلته ښوونځي جوړوي او د ماشومانو سره د هغوی د زده کړو په برخه کې مرستې

کوي چې دغه مرسته بيا د هېواد په ابادۍ کې ستره ونډه لري. همدا شان که حال ته راشم او د خپلې اوسنۍ مېډيا د اغېزمنتوب په اړه وغږېږم نو لومړنۍ راډيو چې زه يې بايد نوم اول واخلم هغه د ازادۍ راډيو ده چې غږ يې نه يوازې په ملي کچه د هېوادوالو غوږونو ته رسي لا په نړيواله سطحه يې هم پېښتانه د موسيقۍ د ترنگ، ترونګ سره دا جمله ډېره اوږې چې وايي: ((لوی شو چې پوی شو)) يا د هېواد د ملي راډيو تلوېزيون په پرده او د غږ په څپو کې دا غږ چې ((پوهنه رڼا ده)) يا همدارنگه نورې ډېرې رسنۍ چې وخت پر وخت يې د پوهنې وزارت سره د زده کوونکو او ښوونکو گڼ شمېر بېلابېلې ستونزې څېړلي او بحث کړي دي چې ضرور يې مسوولينو له بحثونو او يا د ليکلو رپوټونو له اورېدو وروسته د حل لارې چارې لټولي او کتلي دي. همدارنگه ځينې افغان تلوېزيونونه د ښوونې او روزنې لپاره ځانگړي روزنيز پروگرامونه جوړوي، چې دغه هم د زده کوونکو د زده کړو په پياوړتيا او هڅونه کې ستر نقش لري. خو لنډه دا چې مطبوعات د معارف په څلورونه او رغوونه کې د پام وړ اغېزې لري، هيله ده چې زموږ معاصره مېډيا د پوهنې په برخه کې لا مؤثره او اغېزمنه شي او دغې برخې ته هم د هغوی د ستونزو د راسپړلو په ساحه کې او هم يې د برياوو په يادونو کې د نورو د تشويق او هڅونې لپاره ليکنې او خپرونې وکړي. زه خپلې خبرې نورې همدلته رالښودم خو د نړۍ د يو لوی ليکوال ((جفرسن)) دوه کرښې خبرې د مېډيا د ارزښت او ستاينې د سوچ د يو لنډ بدلون لپاره راوړم چې وايي: که له مانه پوښتنه وکړئ چې په وطن کې بې روزنامې حکومت وي که بې حکومته روزنامه، زه به هر گوره دويمه خبره غوره کړم. (يانې، بې حکومته روزنامه)

((کونړدنگې څوکې)) شعري ټولگه که جغرافیه؟؟

خوږې، خوږې یوڅو خبرې وکړه
په خوله کې راکړه سره انارد شونډو
دتندي خال دې ښکلومه اشنا
غلي تېر پرېم په کناردشونډو
په مینه راکړه سره لاسونه لاس کې
صادق ته خوشې کړه بازارد شونډو

دادښاغلي شیرزمان صادق کونړي (کونړدنگې څوکې) شعري ټولگې نه رابېل
شوي څو بیتونه دي زما خو ډیر خوښ شوي ، هیله ده چې د نوور هم خوښ
شي ، ځکه د شعر خوښونې ذوق اوسلیقه دهرچا بیله ، بېله وي ، خو زما
(هسې چتي خوشې) نه دي خوښ شوي زما د ژوند د ډیرو تجربو سره سمون
لري ، زما د کلي لارې کوڅې ، کلیواله پېغله ، له هغې سره په یوازی ځای کې
په ویره ، ویره خبرې کول ، دانو بیا ځانته خوند او خواږه لري اوبیا هغه د الفت
صیب ویناچې :

ښکلول ، غیږکې نیول دنورو مخکې
که په خوښه اورضاوي ، څه پرواده ؟

اویاداچې :

عاشقي نیــــمه باچایي ده
چې ماشوقه یې په طرف ولاړه وینه

یا:

خاطردي ډېر راباندې گران دی کنه منگي لاندې خوله کله ورکومه

اویاور لرم چې صادق صاحب به هم د زلمیتوب په کلونو کې د دغسې تجربو
ضرور شاهد و او که داسې نه وي ، نو بیا یې داهم نه ویل چې :

په مینه راکړه سره لاسونه لاس کې
صادق ته خوشې کړه بازارد شونډو

زه د خپل همېشني عادت له مخې په هره نوې شعري ټولگه کې د خپلې
خوښې بیتونه د لوستلو پرمهال په نښه کوم اوبیا یې د غوره شویو شعرونو
کتابچې ته پورته کوم .

داخل مې هم همداسې کړي ، د ښاغلي شاعر او لیکوال صادق صاحب دویمه
شعري ټولگه چې مې کله ولوستله ، نو دغه ښکلي بیتونه مې ترې رابېل کړل
چې ورستنی درېیم بیت یې تر ټولې شعري ټولگې ښه راباندې لگې چې کیدی
شي ، دابه زما د زلمیتوب د وختونو د یوې شېبې انځوروي ، ځکه خويي دومره
خوښوم .

(کونړدنگې څوکې) د ښاغلي صادق صاحب دویمه شعري ټولگه ده او کله چې
مې ولوستله ، نو خدای شته په زړه کې مې تېر شول چې ضرور به بې پکې نوې
تجربې کړې وي ، خوله بده مرغه چې دلومړۍ شعري ټولگې (خاطرې) نه هم
کمزورې او ضعیفه ده ما ډېره هڅه وکړه چې زیات یې ښه شعرونه راواخلم او
ویې ستایم ، ځکه چې به لومړنۍ شعري ټولگه یې هم ما لیکنه کړې وه ، خو په
ده ښه نه وه لگیدلې اوبیا یې هڅه کړې وه چې زما لیکنه دقومي سپینږیرو د
پرېکړې له لارې غلطه او بېځایه ثابته کړي او غلطې تبصرې نوم ورکړي .

حال داچې ما پرې د کره کتنې له ټولو نورمونو سره سمه لیکنه کړې وه او دواړه خواوې (ښې او ناښې) مې له ژوند یو بېلگو سره وړاندې کړې وې اوس دادی د نوموړي ښاغلي په دویمه شعري ټولګه هم د لیکنې په حال کې یم ، خو یوه خبره ضروري ګڼم او هغه داچې د دې شعري ټولګې له کره والي مو یوه موخه داده چې له یوې خوا لیکوال ته خپلې کمزورۍ او نیمګړتیاوې څرګندې شي ، همداراز ځوان لیکوال کهول د کره کتنې له لیکولو سره اشنا شي اود زغم کلتور زده کړي د شعرښې او ناښې بېلګې وپېژني او بالاخره بیا په خپلو لیکنو کې د غسې نیمګړتیاوو ته پاملرنه وکړي ، دویمه داچې هغه د مېلمه او (الو) د خوړلو خبره هم ده چې اوس مو دغه یو سترې کړۍ دی ، بل نه شو سترې کولی ، خوبیا هم داسې نه ده له دې وړاندې ما پر نورو ټولګو هم کره لیکنې کړي ، لکه (اصیل افغان، دوخت یادونه او دیادونو په مزار دې ډیوه ځکه بلومه) اونور چې ډیرو به لوستې هم وي . درېیم دا چې زه تل پر هغو ټولګو د کره لیکنې تکل کووم چې له ځانګړتیاوو یې نیمګړتیاوې ډیرې وي اوهم هغه ټولې ټولګې چې ما پرې دکره لیکنې په نوم څه لیکلي ، نو همدغه ځانګړتیاوې په کې په نظر کې نیول شوي چې دهغوی له جملې نه یوه داټولګه (کونړدنگې څوکې) ده .

د دې شعري (۱) ټولګې ډېری شعرونه لکه دلیکوال د لومړنۍ شعري ټولګې (خاطري) په څېر ډېرې یې بې وزنۍ او کمزورۍ لري چې دلته به یې بېلګې په مستند ډول وړاندې کړم ، خوله هر څه وړاندې یې زه له دې نوم سره په مخالفت کې یم ، ځکه د شعر یا شعري ټولګې لپاره داسې یو نوم بایدغوره شي چې له نامه یې څرګنده شي چې داشعري ټولګه ده ، دمثال په ډول که د یوې شعري ټولګې نوم (کرنه او مالداري) وي ، نو ایا څوک به په لومړي سر کې داسوچ وکړی شي چې ګواکې شعري ټولګه ده ، ترڅوچې یې پانې لاندې باندې نه کړي اویا پرې بله لیکل شوې کرښه ونه لولي چې ((شعري ټولګه)) که

داسې وي نو لوستونکي ضرور دا سوچ کوي چې داد کړنې او زراعت په هکله کوم کتاب دی .

ياکونږ دنگې څوکې ، چې ضرور به د کونږ دغرونو د لوړو څوکو او جغرافيايي جوړښت په اړه څه ليکل وي نو دلته زه ځکه وایم چې د کونږ دنگې څوکې شعري ټولگه که جغرافیه ؟؟! او يا داسې يو بل نوم لکه ممانې او گورگوري چې لوستونکي به پرې له ليدو سره سم د غرنیو میوو په فکر کې کيږي .

که له سرليکه يې راتېر شو ، نو شعرونه يې هم په ټوله کې کمزروي دي او کله ، کله خو تري وزن هم په کونږي سين لاهو شوی دی ، ډېر شعرونه خو يې بېخي ما نا نه لري ، خو داهم کېدی شي چې شاعر (۱) ته يې په خپل زړه کې مانا ولري لکه لاندینی بېلگې :

منزل که اوږد وي که لنډ ، خوېې هدفه نه وي
پدغه شوق مينه طرز داسې شان مې گوره
ياد بلال چغې د صادق ذهن کې کېنوله
دهغه غږ د هغه چغې په ارمان مې گوره

او ډيرې نورې دغسې بېولالې چې د بې ماناگۍ او بې مفهومۍ سره ، سره د لوستونکي او اوريدونکي زړه هم له شعر لوستلو او شعر ليکلو توروي چې ددغسې بيتونو او شعرونو (۱) بېلگې د صادق صاحب په دغه ټولگه کې ډيرې زياتې دي چې د همدغو گڼو نيمگړتياوو او کمزوريو د شتون پر بنسټ ما هم دغه ټولگه د کره ليکنې لپاره غوره کړه او هيله مې داده چې ددې ټولگې نيمگړتياوو ته په پام سره نور ځوان ليکوال په خپلو ليکنو کې دغسې نيمگړتياو ته ځيروي ، بله بېلگه

دنام و ننگ اود پښتوپه ټکي مور راښودلي دلالو په ټکي

یا:

سیده تېرېرم په هر دم د پښتو
صادق اوسېر مه ښه سم د پښتو

دنړۍ یو ستر نقاد لیکي هغه څوک چې د شعر په اهمیت ، هنریت او جوړښت نه پوهېږي ، ښه داده چې ویې نه لیکي اود هیواد پېژندل شوي لیکوال او نقاد زرین انځور بیا لیکي د نن ورځې شاعر باید د کلیمې په بشپړ او پراخ مفهوم سره معاصر شاعر اود خپل وخت شاعر وي دی زیاتوي شاعر جوړونکی دی او لکه د نورو ټولو جوړوونکو په څېر باید تر ټولو د ښه څیز د جوړولو په لټه کې وي ، خوشاعر مخکې له دې چې شعر جوړ کړي ، باید خپل ځان جوړ کړي ، د ښاغلي انځور صیب په وینا زموږ د زمانې شاعر باید په سطحه کې پاتې نه شي اود مسائلو تل ته تېر شي خو متاسفانه چې زموږ د نظر وړ لیکوال (۱) په لیکنو کې هېڅ ډول تخیل ، پیغام او هنریت نه ترسترگو کيږي نه یوازې دا چې دغه هر څه نه لري ، لکه د تیرو بېلگو هېڅ مانا او مفهوم هم نه لري لکه دا:

منظوره د منصور قرباني څومره افتـخار شو

په سر کې شوه سريزه او همدغه د عشق اسباب دی

وايي چې د غزل د ډيرو نورو ځانگړتياوو ترڅنگ يوه ځانگړتيا داده چې هرييت يې ځانته خپلواکه مانا او پيغام لري ، خو زه د ښاغلي صادق صيب د ډيرو غزلو په مانا او پيغام نه يم پوهېدلی او يا خو به يې له سره لري نه ؟ خو خیر دا پرېکړه به لوستونکو ته پرېږدو زه يې يوازې بېلگې وړاندې کوم او له ډېرو خبرو نه پرې تېرېرم لکه دا بېلگه :

مینه هیڅ گرمه نه ده حسن ملامت په عشق کې
ما په سره لمراچوي او خپل ځان په سوري ولي

اویا :

سپینږی شومه ستا غوتی په سپر یدلو نه شوه
سوچ کې لاهو په دریابونو کې د ځان کومه

انځور صاحب دغسې شاعرانو اود دغسې لیکنو د لیکوالو لپاره څه لارښوونې
لري چې دلته یې راوړل ضرور گڼم ، هغه وایې هر شاعر ته پکار دي چې ښه
شعرونه ولیکي او که ښه شعر نشي لیکلی ، نوبیا دې نورې لیکنې وکړې ، له
شعر لیکلو دې تېرشي او کله چې یې ولیکه اویا پري چادښه او نابښه انتقاد
وکر ، نو خپه کېږي دې هم نه ، ځکه چې زمونږ معاصر شعر کره کتنې ته
ضرورت لري او یوازې له همدغې لارې موږ کولې شو چې خپل پښتو
معاصر شعر د هنریت او شعریت په ټوله مانا ښکلی او زړه راښکونکی کړو .
دی زیاتوي راځئ چې کره کتنه په خپلو معاصرو ادبیاتو کې له دښمنۍ څخه د
صمیمیت ، دوستۍ او ورورولۍ په نښه بدله کړو او هم یې په معاصرو ادبیاتو
کې رواج کړو . زه نوره خپله لیکنه همدلته بس کوم ، خو د خپلې جنتې ژبې
اوپه هغې کې د ښو شعرونو او پیاوړو شاعرانو د روزلو په موخه دابیت یو ځل
بیالیکم چې پخوا مې هم په یوه لیکنه کې راوړیو .

تېل یې وچېږي خپلې وینې په کې زر واچوئ
چېرې مړه نه شي د جونگړو موډیوه ملگرو

ښه هغه چې د چا نوم په کې یاد پري

۱۳۲۳ لمريز کال د اسد د مياشتې لسمه ورځ وه. د سهار لمر خپلې لومړنۍ وړانګې د هېواد په لوړو، ژورو، ورو، ورو راخوړولې چې د کونړ ولايت د دانګام ولسوالۍ د زور برول په کلي کې د سپد ملک په کاله کې يو ماشوم دې خاورينې نړۍ ته سترګې وغړولې. د ماشوم د زوکړې سره سم په کور کې د خوښۍ يوه لويه خوږه فضا جوړه شوه. ټول لوی واړه ډېر خوشاله وو. انسانان خو لا څه کړې چې د کور ټول چاپير يال هم خوشاله ښکار بده. تا به ويل دا هر څه کاني بوتې لکه چې روح لري او ټول روحاً خوشاله دي. پلار، مور مشره خور، ورور او نور کشران ټول په جامو کې نه ځايدل. هسې خو په هر پښتون پلار د زوی د پيداينېت غږ تر بل هر غږ او زيري ډېر خوږ او ښکلی لګي. خو د دغه ماشوم د پيداينېت د زيري غږ به د هغه د پلار په ذهن او فکر کې تر ډېرې مودې وروسته هم بيا بيا راغبرګېده. دا ماشوم زما د پلار خوری و. پلار خو مې زما له پيداينېته مياشت وړاندې له دې نړۍ سترګې پټې کړې وې خو هغه ته خپلې خور چې زما ترور وه د دغه ماشوم د زوکړې د ورځې کيسه تېره کړې وه. زما ترور چې الله رب العزت د انسان په جامه کې يوه پرېښته د ځمکې پر مخ پيدا کړې وه (چې اوس د ښښې شوې او الله تعالی دې پرې د خپل کريم او رحيم شان له مخې عذابونه اسان او غرق رحمت کړي) ماته په خپله خوله د خپل دغه وروستني ماشوم د زوکړې کيسه نژدې ۲۱ کاله وړاندې تر دې هم خوږه او په زړه پورې کړې وه خو زما په ذهن کې يې تر اوسه همدغه ټکي پاتې وو. دا نوميالی د هغې زمانې ماشوم او د نن کره پوره شخصيت، ليکوال، سياستوال، لوړپوړی دولتي چارواکی د پکتيا ولايت مستوفي ښاغلی مفاد خان څير دی.

الحاج مفاد خان ((ځير)) د ارواښاد ملک حاجي سېد خان مشواني زوی د پلار له طرفه د مرحوم ملک شال مشواني، او د مور له طرفه د ارواښاد شهيد باز محمد صواتي (چې د انگرېزانو سره يې د هېواد د خپلواکۍ په مخامخ جگړه کې د کونړ د بريکوټ د ارنوی د سيمې په تاريخي غزا کې د شهادت د جام په پورته کولو سره خپل سرلوړی ژوند پای ته رسولی) لمسی دی. په کوچني والي کې يې ديني او معمولي زده کړې د ليک لوست تر کچې د خپل مشر ورور شهيد حاجي محمد اکبر خان څخه (چې په ۱۳۵۸ لمريز کال د دلوې په مياشت کې يې د اسمار ولسوالۍ د انځرکوټ په سيمه کې د روسانو د سرو لښکرو سره په مخامخ جگړه کې د شهادت جام د تل لپاره نوش کړی) زده کړي بيا په ۱۳۴۲ لمريز کال کې د خوشال بابا په عالي لېسه کې شامل او په ۱۳۴۸ لمريز کال کې ترې په ډېره ښه لوړه درجه سرې سترگې فارغ شو. بيا يې د يو کال لپاره د کابل د غازي په لېسه کې د ښوونکي په توگه دنده تر سره کړه. له هغه وروسته د کانکور د ازموينې له لارې د لوړو زده کړو لپاره د صنعت د ادارې په انستيتوت کې شامل او د مالي اقتصاد په څانگه کې يې د لسانس درجه په ۱۳۵۲ لمريز کال کې تر لاسه کړه. دی د لوړو زده کړو د ترسره کولو وروسته يې بيا د کابل ولايت مستوفيت د تادياتو په څانگه کې د ماموريت لړۍ پيل او په ۱۳۵۳ لمريز کال کې د ولسي ژوند او ټولنيز دود دستور سره د بلدتيا او د خپل ښه ذکاوت له امله د وخت د لوړو مقاماتو د لزوم ديد له مخې د ننگرهار د نازيانو د ولسوالۍ د ولسوال په توگه مقرر او هلته يې په ډېر ښه بريالي توب سره دنده تر سره کړه دا ښاغلی د ولسي ستونزو د حل و فصل په لارو چارو کې ډېر ښه وځلېد چې يوه بېلگه به يې په لاندې ډول ياده کړم: هغه مهال د نازيانو ولسوالي يوه سرحدي ولسوالي وه چې خلکو يې عسکري خدمت ته غاړه نه وه ايښې. دولتي مقررات يې نه رعايت کول قومي شخړې او لانجې يې د ولسي رسم رواج په اساس د تيرې او ناغې په دوديز تړون حل

کولې چې غیر موثره پایلې یې درلودې او د نقدي جرمو پر اساس یې د قتل و قتل او سرماتي، غاښ ماتي، مسایل د جرگو مرکو د لارې هوارول، جنگ جگړې په کې ډېرې وې هغه مهال نوموړي ښاغلي د ولسونو تر منځ د ورورۍ او یووالي د فضا د ټینګښت او پایښت په موخه په صداقت او ایماندارۍ سره د مشورو او تفاهم د لارې قدم په قدم د تیرې د ایښودنې د رواج پر ځای دولتي مقررات د ولسونو تر منځ پلي کړل او په دوو سترو گډوڅپلو او سنځپلو تر منځ یې د مندتي د غره د ورشو په سره شخړه د ۵۰ کالو اوږده لانجه د جرگو په اساس د تل لپاره حل کړه او د هغه ځای د خلکو له خوا د شینواري د ورور په نامه ونازول شو او په جرگو او قومي غونډو کې به په همدغه لقب تل بلل کېده. دغه راز یې په ډېر ښه بریالیتوب سره د ننگرهار ولایت په کوز کونړ، پېچ دره او د سرکانو په ولسوالیو کې هم د ولسوال په توګه دندې تر سره کړې او هغه تاریخ یې پرېښودی دی. همدا شان بیا ښاغلي څیر د کورنیو چارو وزارت اړوند د فاریاب په ولایت کې د سر شمېرنې د عمومي مدیر په توګه هم دنده تر سره کړې ده چې دقیقې نېټې یې ماته سمې نه دي رامنځته کولای. له هغې وروسته بیا په ۱۳۵۸ لمریز کال کې د لوړو زده کړو د وزارت په چوکاټ کې د دغه وزارت د پېژندنې (سوانحو) د کارمند په توګه هم ګمارل شوی او بیا د هغې زیاتې مینې له مخې چې د ادب او فرهنگ د نړۍ سره یې لرله د (هېواد) د تاریخي ورځ پانې د تحریر هیت د غړي په توګه د فرهنگ او ادب په لار کې ډېر خدمتونه کړي دي چې د روڼ، مشواني، ډاډه، ګوليزي، مفاد او څیر په اصلي او مستعارو نومونو یې بې شمېره لیکنې لکه لنډې کیسې، مقالې، لیکنې، کالمونه، طنزونه ادبي ټوټې فراګرافونه او ژباړې کړي دي سره له دې چې د غې لارې یې د خپل اولس او وطن خدمت ته ملا تړلې وه او نه یې غوښتل چې د قلم او کتاب د ابدی پر تم نه ګوښه ژوند وکړي مګر مسلک د جازبت په اساس د ماليې وزارت د مقام په غوښتنه په ۱۳۶۲

لمریز کال کې یو ځل بیا د هغه وزارت په چوکاټ کې د ننگرهار ولایت د مستوفي په توګه تر ۱۳۶۸ کاله پورې په سپېڅلتیا کامیابی او بې طرفۍ مالي چارې پر مخ بولي دي چې د ننگرهار د غیورو ولسونو تر منځ یې د ابرومندانو ژوند خاطرې ژوندۍ دي همدا رنگه ښاغلی څیر په کابل کې د خزنې تقاعد له لوی ریس په توګه تر ۱۳۷۲ کاله پورې رسمي دنده په بریالیتوب ترسره کړې هغه وخت د دغه ریاست په غاړه د متقاعدینو شهیدانو او معلولینو د حقوقو د اجرا په چارې پرتې وې چې ورځ په ورځ یې وظیفوي حجم د مراجعینو د پرله پسې ډېرښت او د حقوقو د نوعیت د تفاوت په لحاظ مشکلات زېږول مګر دغه ستونزه د څیر د ابتکاري وړاندیز په اساس د مالیې وزارت د مقام په ګړندي منلو او د متقاعدینو او شهیدانو او معلولینو د کاري څانګو او شکل په بېلوالي سره چې جدا، جدا نهادهونه وګڼل شول حل شوه او په دغه قدم پورته کولو سره یې د تقدیر ېدو په اساس فوق العاده ترفیع هم ګټلې ده په اخري ذکر شویو کلونو کې چې د وسله والو تنظیمونو د کورنۍ جګړې لمبو هر لور ته سپرغۍ شیندلې او د سیاسي واکمنۍ د قبضه کېدو لوبه لا ګرمېده ښاغلی مفاد خان پاکستان ته مهاجر او تر ۱۳۸۲ لمریز کاله پورې هم هلته مېشت و.

کله چې د بن د تړون په اساس په افغانستان کې د یو واحد دولت جوړونې امکانات مساعد شو او وزارتونه بېرته فعال شو نو د مالیې وزارت د تعیناتو د شپږ کسيز کمیسیون له خوا د ښاغلي څیر تېرو کاري تجربو ته په کتنه د کونړ د ولایت د مستوفي په توګه وګمارل شو چې د صفر څخه یې د مالیې چارو په تنظیم او بودیجوي مقرراتو په تطبیق کې اغېزمن ګامونه پورته کړل. د ټولنیزو او سیاسي کړکېچونو حالاتو او سرو مال د خطراتو د شتون سره، سره یې وکړی شول چې د مستوفیت د کارمندانو په وطن پرستانه همکارۍ د مالیې اړوندې چارې په بریالیتوب سره پر مخ بوتللي د کونړ په ولایت کې چې دولتي اداره ګډه وډه وه او د خودسری او زورواکۍ فضا حاکمه وه د اصنافو د

درجه بندی پروسه د دولتي عوايدو د تحصيل په عرض د مقرراتو په اساس په عايداتو باندې د مالياتو د قانوني روند رواجول په خاصو تکتیکونو پرته د سرو صدا عملي کړی شو څرنګه چې د مستوفيت په کاري دفتر د طالبانو په واکمنۍ کې جومات جوړ شوی و او د دفتري کار لپاره يې ځای نه درلود په هغه ولايت کې د ابادۍ لپاره يې ځای نه درلود په هغه ولايت کې د ابادۍ لپهر د ځمکې د کم والي او نشتوالي ستره ستونزه وه مګر د نوموړي په نوبتګرو هلو ځلو سره يې د مستوفيت د دفتري کار لپاره د هغه ځای د اطلاعاتو او فرهنگ د رياست پخوانی تعمير چې په ښه ځای کې واقع دی په مناسبه بيه واخيسته او دغه اړتيا يې په وړتيا سره رفعه کړه. همدغه راز يې د مستوفي د سکونت لپاره ځای چې پخوا يې نه درلود د دولتي چارواکو لپاره په نوي ځانګړي شوي کلي کې د کور لپاره اختصاص او په ګوته کړ. ښاغلی څير په ۱۳۸۵ لمريز کال کې د دغه ځای څخه تبديل او د فارياب ولايت ته د مستوفي په توګه ولېږل شو هلته يې هم خپله دنده يو پاک نفس او ريښتوني افغان په توګه په ښه وړتيا سره تر سره کړه او په اجرا اتو کې د صداقت او ښو کړو وړو له امله سر لوړی ژوند کړی او د پښتو او کونړوالي حيثيت يې اوچت ساتلی دی. بيا د ۱۳۸۶ ل کال په اخر کې د کابل د ګمرکاتو د عمومي رياست د مرستيال په توګه د لږ وخت لپاره په اول بس کې مقرر شو چې له لږې مودې وروسته بيا د وزارت د رهبرۍ د لزوم ديد له مخې د لويې پکتيا د مستوفي په توګه ولېږل شو چې اوس هم هلته بر حال مستوفي دی.

د ښاغلي څير د ژوند نورې ځانګړنې:

الحاج مفاد خان څير د تېر ژوند په کلونو کې د افغانستان د ژورنالستانو او ليکوالو د اتحاديو او سيمه ييزو فرهنگي ټولنود غړيتوب وياړ هم تر لاسه کړی او د دغه ډول نهادونو سره يې تل دوستانه او قلمي اړيکي لرلي دي.

زموږ د وروسته پاتې ټولنې د انسان د ذهنيت د روښانه کولو او بېدارولو په لار کې يې د دغه اصل د لا پياوړتيا لپاره رغندې هلې ځلې کړي. همدا راز په لويه استراري جرگه کې يې د ټاکنو د لارې د خپلې د ولسوالۍ د خلکو په استازيتوب گډون کړی.

په دغه انتخاب سره چې د قومونو د مشرانو د کليوالو ونډو د محترمو نماينده گانو د ملاتړ څخه په مننه يادونه کوي او ځان د قوم د احسان پوروړی بولي. ښاغلی مفاد ځير سره له دې چې د مهاجرت د تودو سړو بې وسۍ او غربت د ژوند نه ستړی و مگر دا چې د يو عام اقتصادي مشکل با وجود يې هېڅ ځواک او هېڅ چاته د مادي گټو لپاره سلام نه دی اچولی او د بلې خوا د هغه ځای د شريفو خلکو د انساني پېرزوينو او ښه سلوک په ځانگړي توگه د ثمر باغ د تحصيل د کامېټ د کلي د ولسونو څخه زيات راضي دي او د خپلو نېکو او انساني کړو وړو له امله چې د ورور گلويزو اړيکو پر بنسټ يې د خلکو په منځ کې ځان څرگند کړی وياړ لري.

د ښوونې او روزنې سره خاصه مينه لري په دې عقیده دی چې که په هېواد کې د سواد نعمت عام شي او د وطن د ازادۍ او سر لوړۍ دښمنان په خپلو سنجشونو او دسيسو پلمو کې ناکام شي او د هېواد وگړي په پوهه او علم سمبال شي نو د سوکاله او خوښ ژوند لرونکي به اوسي نوموړی په دې هم ډېر وياړي چې د ښوونکي په توگه يې د هېواد د معارف په سپېڅلې غيږه کې يو مهال څه ناڅه خدمت کړی دی.

هغه په دې هم زيات وياړي چې د قرآن کریم د لومړيو (۷) سپارو زده کړه يې د تفصيل، تفسير، مانا، او ترجمې سره کړې ده دغه ښاغلی پر خپلې مورنۍ خوږې ژبې پښتو سربېره په دري، اردو، انگلسي، او تر يو حده په عربي ژبه باندې هم پوهېږي او د ديني چارو په برخه کې هم د پام وړ مطالعه لري دی يو زياکښ په تقدير معتقيد شخصيت دی.

په زلمیتوب کې یې د خپلو رمو شپنکي توب او د خپلو پلرونو سره یې د
ځمکو د بزگرۍ د کر کيلې په چارو کې هم مرسته کړې او په دغه چاره کې هم
ښې تجربې لري.

په قومي دودونو ډېر ښه پوهېږي د جرگو مرکو هنر یې هم ښه زده او د لانجو
په پرېکړو کې خاصه تجربه او مهارت لري د سپورتې نړۍ سره ډېره مینه لري
او د فوټبال او والیبال لوبې یې یو مهال ډېرې ښې زده وې د موسیقۍ د هنر په
نړۍ کې شپېلۍ او ستار غږول ښه زده دي.

صادق یې کينې متواضع په خپل قسمت قانع رېښتیا وپونکی سوله
غوښتونکی متدين په قول ولاړ، پاک نفس، خواخوږی او مسلمان شخصیت
دی. دین او دنیا دې گلزار وي.

او په پای کې ورته د خوشال بابا دا بیت ډالۍ کوم چې وايي:

ښه هغه چې د چا نوم په کې یادېږي

په فاني دنیا به نه وي ژوندی تل څوک

شعرونه که مېړونه

د ډاکټرې تورپيکې الم يلدا دوې شعري ټولگې (!!)

يوه په بله پسې کال پس راووتې. لومړنۍ يې (د وخت يادونه) په ۱۳۸۴ ل کې د پارلما ني ټاکنو له ټاکلې نېټې مياشت وړاندې چاپ شوې وه، اودویمه يې (د يادونوپه مزاردې ډيوه ځکه بلومه) د ۱۳۸۵ ل کال د زمري په مياشت کې له چاپه راووته ما دغه دواړه ټولگې (!) له سريزو نيولې، بيا تروروستيو پېژندپاڼو لوستي. د يو ښه شعر يا شعري ټولگې له لوستلو وروسته شاعر ته د شعر ليکلو يو الهام کېږي يا لږ تر لږه د شعر لوستلو سره يې لېوالتيا بزياتېږي، خو له بده مرغه چې د څه وخت لپاره يې زما د شعر لوستلو او شعر ليکلو ذوق را خراب کړ.

ما ددې دواړو ټولگو د لوستلو پر مهال د خپل همېشني عادت له مخې هڅه کوله چې ښه شعرونه او بيتونه يې په ښه کړم خو له بده مرغه چې تر پايه مې داسې يو بيت په کې پيدا نه کړ چې يوه شېبه مې د هغه په مانيز او ښکلايز تصور کې سر په زنگانه کړې وای. پر دغو دواړو شعري ټولگو څو تنو قلموالو د سريزو په نوم څه ليکنې هم کړې دي چې ننگه ستاينې او بې حقيقته صفتونه يې بللی شو. يوسريزوال خو ترې بېخې نه ډډې ته کېږي او په دواړو ټولگو کې لکه سيوری سم ورسره روان وي د ليکلو طرز يې هم تغير نه کوي. دا ښاغلی، ستر ليکوال (!) ښاغلی اسد الله ((لاروی)) دی. نوموړی صيب د آغلي الم پر دواړو ټولگو د سريزو ليکوال دی. پر لومړۍ ټولگې د سريزې سرليک يې دی ((يو څو کرښې)) پدې وخت او دې حالاتو کې، چې هر طرف ته کرکه، نفرت او بدبينی زياته ده، خو دې ټولو سره، سره ډاکټره تور پيکې الم د يو سمسور

افغانستان په هيله او اميد خپل وروڼه او خويندې ملي يووالي، وحدت، ورور
ولی او اتفاق ته رابولي...

خو کله چې کال پس د يادې ډاکټرې دويمه شعري ټولگه چاپېږي، بيا هم پرې
لوی ليکوال لاروی صيب سريزه ليکي او ليکي: ((او بيا هم يو څو کرښې))!!...
د ډاکټرې تور پېکې الم د دويمې شعري ټولگې په هکله بايد ووايم چې
اکثريت شعرونه يې ډېر زيات ښکلي، د تصوير او معنا لرونکې دي او په هر
شعر کې داسې پيغام پروت دی

چې لوستونکي يې په يو ځل لوستلو باندې نه يوازې په پوره پيغام پوهيږي
بلکې د لوستونکي په زړه کې د بيا ، بيا لوستلو تلوسه راپاروي ((دڅو کرښو د
سريزې ليکونکي (لوی استاد !! له دومره لوړې خاکساري نه په خپله ليکنه
کې کاراخيستي چې په هېڅ يو غزل يا يو بيت د (خو) گوته نه ږدي او
همداسې د ستاينو بې شمېره څپې دي چې يوه په بله پسې تکرارېږي.

په ټولگيو دوه نورو ليکوالو هم ليکنې کړي چې له نېکه مرغه د هغوی له
سترگو يې کمزوري، بې وزنه او بې مفهومه شعرونه پټ شوي او که داسې نه
وای، نو باور لرم چې ضرور به يې په خپلو سرليکنو کې په گوته کړي وای، دغه
دواړه ټولگې ډېرې زياتې نيمگړتياوې، بې وزنې، املايې غلطۍ او په لويه
پيمانه کمزورۍ لري چې په دې ليکنه کې به يې په مستند ډول وړاندې کړم.
لومړی دا چې ماته د وخت يادونه شعري ټولگه کې د ډېرو نيمگړتياوو سره،
سره يوه ډيره لويه (نادره) دا ښکاره شوه چې په دوو شعرونو کې يې د دوو
نورو پېژندل شويو شاعرانو ارواښاد الفت صاحب او حسين احمد صادق د يو،
يو شعر پوره، پوره کاپي که نه وي، نو د مانا او قافيې له مخې خو بالکل په تول
پوره او په امانتدارۍ را اخيستل شوي دي، يا لږ تر لږه د ټکو او کلمو د ځايونو
په بدلون، زياتولو او کمولو سره نور په هماغه قافيه او ردیف ليکل شوي، لکه د
الفت صاحب داشعر :

اختيار مې د ځان نشته دی، د جبر په مذهب یم
دادا مې خپلې خوښې او رضا ته نــــه پرېږدي
هېڅ نشمه ویلی چې په کوم کور کې به سوزم
زما د زړه لالیه څوک مې تا ته نه پرېږدي
او اغلې تورپیکې لیکي:

د زړه ماشوم مې مستي غواړي ما تقوا ته نه پرېږدي
دوې سترگې لتول کړي ما حیات ته نه پرېږدي
د مینې بادشاهان که د خپل حسن خیرات وکړي
دروېزر ظالم دربان ستاو درگا ته نه پرېږدي
نوره پریکړه پرې لوستونکو ته پرېږدم، خو ټولو هغو همدغسې شاعرانو ته به
دومره ووايم چې که په خپله ناخبره یاست، نو نورو ته د ناخبرو په سترگه مه
گورئ. بل د کوزې پښتونخوا دوتلي شاعر حسین احمد صادق داشعر، چې:

دا بتکي بتکي چې ښکاري
دا زما د جانان کـــوردی
دا خیرن کور به صادق
شیش محل باندي ورنکړم
هاغه دلته کې اوسېږي
چې زما د زړه ټکـــوردی

او آغلي الم یلدا لیکي:
هورې سیمه چې ښکارېږي ځایه ځای په لوگي تور دی
د افغان ها کلی کور دی

شور ماشور ترېنه جگېرې هر يو کور د غم انگور دی
د افغان ها کلی کور دی

محبت کډه اخيستي او س ټوپک په ولو سور دی
د افغان ها کلی کور دی
کشمالي په بلی نشته له بلیو سنگر جوړ دی
د افغان ها کلی کور دی
علمیت او امن څه چې انسانیت یو لوی پېغور دی
د افغان ها کلی کور دی...

په شعر او شاعری کې له یو بل نه متاثره کېدل یا یو د بل تر اغیز لاندې راتلل
څه نوی خبره نه ده، خو کټ مټ پردی شعر په هماغه قافیه، ردیف او سېلابې
وزن لیکل دا نو بیا ډېره لویه بې شرمې څه چې، لویه سپین سترگي ده. او بیا
په دومره لوړ هنر او ژور سوچ سره چې زموږ اغلې شاعري شاعري کړې نو بیا
خو واه واه!!!

دلته چې د الفت صاحب او صادق له شعرونو هر څه اخيستل شوي یا په بډه
شوي، هغه پر خپل ځای دي، خو یوه بله کمزوري او ښوېدنه یې دا ده چې
څومره بېخونده او بدرنگه لیکل شوي او د شعر په نامه تحویل شوي، لکه:

د مین بادشاهان که د خپل حسن خیرات ورکړي
دروېزگر ظالم دربان ستاو درگاهه نه پرېږدي

ښه نو، اوس تاسې ښاغلي لوستونکي ووايست چې دغسې شعر او دا ډول
بیتونه څه مانا؟

او چې مانا نه لري، نو خوند، رنگ او ښکلا به يې له کومه شي چې د څو کرښو لیکونکي لوی استاد (!) وايي:

((که آغلې يلدا شعر لیکلو ته همداسې دوام ورکړي، ډېر ژر به د هغو ګوتو په شمار شاعرانو په قطار کې راشي چې تر اوسه يې د قلم کارنامې په نسلونو، نسلونو کې ژوندۍ پاتې دي، د څو کرښو د وتلي لیکوال د خبرو د لا پخلي لپاره د تورپېکي ډاکټرې هغه شعر يوځل بيا تکراروو:

هورې سيمه چې ښکارېږي

ځايه ځای په لوگي تور دی

که خبره نوره هم لږه صفا او ريښتيا وکړم، نو دا د شعر په نامه کرښه يې له نورو ډېرو بدرنګيو سره، سره دا بېخوندي او غلطي هم لري چې که (سيمه) په ريښتيا توره وي، نو د پښتو ژبې جوړښت او ګرامر ته په پام سره بايد (توره ده) وويل يا وليکل شي، نه دا چې تور دی.

آغلې الم ته د دغو نورو شعرونو په هکله د نړۍ د يوه ستر لیکوال دا خبره راوړم چې وايي ((که نړۍ هماغه ډول وګورئ چې يوه بل شاعر بيان کړي وي، ښه به داوي چې خپل وخت او زموږ وخت ضايع نه کړئ، ځکه له همدغه ځايه څرګندېږي چې شاعر نه ياست)) د نوموړې شاعرې (!) د دغسې بې وزنو، بې مانا او بې خونده شعرونو بېلګې په دواړو ټولګو کې زښتې زياتې دي چې دلته به يې له خروارونو، يو څو موتي راواخلو:

د ژوند په بازاره کې مې هر څه خرڅلاو ليدلي

ليدلي مې خو نه وو، ګوندي مينه په بازار شي

ښه نو، اوس ته ښاغلي ووايست چې دا شعر دی او که هسې ببوللې؟ يا دا په شعر ملنډې وهل نه دي؟ د شعر په نامه بې مانا او بې مفهومه خبرې نه دي؟ ياهسې ساده شولې، گډې وډې او بې مطلبه کړنې نه دي؟ او چې همداسې دي، نو بيا خو دغسې سرسري عاميانه خبرو ته شعر ويل ظلم دی، د شعر نه د لوستونکي او اوريدونکي د زړه د مينې سر بدل دي. د وخت يادونه او د يادونو په مزار دې ډيوه ځکه بلومه، د دې دواړو ټولگو ټول شعرونه هسې هغه دغه د زړو ښځو خبرې دي، چې د وښو، سبو اويا نورو وزگارو پرمهال يې يوه له بلې سره کوي او همدا راز هېڅ ډول ښکلا، صميميت، هنري تخيل او شعري واقعيت په کې نه ليدل کېږي، خو بيا هم د ((څوکرښو)) د ليکنې نوميالۍ ليکونکي!! پرې ليکي: ((چې د يلدا اکثريت شعرونه د لوړې مانا او عاطفې لرونکي دي))
خو نورې بېلگې

ما به هېڅ ژوندون ته يار نه واى ويلي
که مې يوه ورځې په شونډو کې مسکا شوه

xxx

لرې پښو ته يې د کور مېرمنه ناسته
لکه شمعې چې زړگۍ او ځان يې سوخي
د يلدا قلم د خپلې لمن اور واخيست
د بېداد په شرارو کې به ځان سوخي

xxx

داسې ژوند نه مرگ ډېر لوړه مرتبه کړي
چې له داره غليم ساتي سترگو تور کې
زه يلدا د دې پښتو ځنې توبه کړم

چې سرکوزي په شان ژوند کوي پېغور کې

xxx

زړه شمعي په شان سوزي بې تابه اوبښکې گوره
اوس پوه شوم لېونی ولې گرځي خیرې گرېوانه

xxx

پښتونه تانه مې گيله پا تې شو
د پښتنو شمله کره پاتې شو
لر بر پښتون چې يلدا اوسنجو
د پښتنوالي نه يې توبه پاتې شو

د تورپيکۍ په دغسې خوږه رنگينه(!!) او غزلیزه شاعرۍ کې دا رنگه نادرې
بېلگې ښې ډېرې دي!! خو بیا هم ورته د نړۍ د یوه ستر لیکوال شاعر او نقاد
(راینر مار یار لیکه) دا خبره کول غواړم، چې وایې: ((.... د نن ورځې ډېر ناوړه او
زیان لرونکي کتابونه، نه یوازې دا چې د یو ځل لوستلو ارزښت هم نه لري،
بلکې د سوزولو وړ دي)) دی زیاتوي ((دغه ډول شعرونه باید وسوزول شي،
ځکه چې دغسې شعرونه په لوستو نه ارزې او باید شاعر یې وپوهول شي (که
شاعروي!) چې دغه خبرې شعر نه دی... او هغه څوک چې نه ښه شعر پیژني او
نه یې لیکلی شي، ښه خبره دا ده چې له شاعرۍ سترگې پټې کړي او لاس
ترې واخلي او په دې باید هم پوه شي چې له شعر لیکلو پرته هم ژوند کولای
شي...)) د وخت یادونه او د یادونو په مزار دې ډیوه ځکه بلومه) شعري ټولگو
کې پر غزلو سربېره د ازادو شعرونو په نوم هم ښه ډېر بېلابېل سرلیکونه شته
چې یو څو بېلگې به یې دلته د خولې د خوړولو او ذهن تسکینولو په موخه
رابلې کړو!! لکه د (بابالتوم) دا شعر:

د پښتو بچی یم د احمدشاه لمسی یم
زه خپل بابا لټوم، چېرته به یې پته وکړم
چېرته به یې لټه وکړم
خپلواکي:

د ړندو په یو ښار، چې ښکلا و بې مفهومه
د پایزب شرنګ سرخوړلی، شور ماشور د زولنو کې
د دې سیمې ټول وگړي، په امساوو متکي وو
ښایي دوی چې خپلواکي نه پېژندله

استقلال ورغ:

ای افغان یتیم ملته، ژاړه، ژاړه تسل نشته
چې بې باکو ته شوې پاتې
شاه زلمی د وطن نشته
خپلواکي یو افسانه شو
د احمد خاورې شمله شو
د میوند میدان ډېر سوړ دی
دایوب ښانه نشته ...

بندي:

که هر څو فلک تړلی
د تقدیر په زولنو یم
خو چې ستا مینه رایاد شي
له هر بنده شم ازاده

ډیوه:

ته د خوب په شاني راغلي
شوي د سترگو نه مې زړه ته را دننه
بيا د اوښكو په شان ولاړې
د يادونو په مزار دې ډيوه ځكه بلومه

ازلي ليکنه:

زما د تقدير کتاب کې دا ليکلي وو چې
زړه د مينې حريم نه شي کېدای
خو مينې زړه حريم کې دا ليکلي وو
مينه تقدير ته بندي نه شي کيدای

سېلاب وهلي:

زما د اښکو فوارې
په سخته تېره باندې
که اوس اثر نه لري
خو زما له مرگه وروسته خلک به وايي چې
دا تېره هم باران وهلی
يادونه:

ځای په ځای ستا خاطرې دي
ستا د مينې نښاني دي
ستا يادونو اوس په زړه کې
جوړې کړې هديرې دي

او داسې نور ډېر زيات چې د (خو کړېنو) د ليکوال په وينا په يو ځل لوستلو پرې د سړي تنده نه ماتېږي!! خو ماته پرې زما د يو ملگري څو خبرې راپه زړه شوې چې شاعر هم نه دی، خو خبرې يې راته ښې او پخې ښکاره شوې چې يوه ورځ يې راته په څه خبرو کې وويل: ((هلکه اشنا! دا تاسې شاعران چې ورته ازاد شعر وايي، دا خوماته هسې څه گډې وډې ساده خبرې ښکاري او که دا شعر وي، نو د دغسې شعرونو ليکل خو زه په ورځ کې تر زرو هم اړوم)) اوبيا يې راته وويل: ((گوره! که نه، يو ازاد شعر درته وایم!))

هی، هی د مینې په دریاب کې

مې ځان ښه وغورځاوه

یخني وه ډېره سخته

زر تې بېرته وچې ته راوختم ...

او د دغو خبرو سره چې هغه ورته د شعر نوم ورکړ ما هم ښه وخنډل، خو نور مې ورته هېڅ ونه ويل، په ريښتيا چې ايا دغسې بې منطقه او بې ترتيبه خبرې او جملې شعر کېدی شي؟

نه، هېڅکله هم داسې نه ده، نو دغه د ازادو شعرونو په نوم ليکل شوې کړنې څه ښکلا او مانا لري او د کوم احساس او عاطفې له مخې ليکل شوې؟ لکه د بابا لتوم په ليکنه کې (چرته به يې پته وکړم، يا د خپلواکۍ په ليک کې دا کړنښه چې: د ړندو په يو ښار کې چې ښکلا و بې مفهومه)... څومره بې مفهومه او بې مانا جوړې شوې کلمې دي چې د ټولې ليکنې بېخوندۍ سره، سره هېڅ شی ذهن ته نه ورکوي او تر ټولو لويه نادوده يې لا دا چې د خپلواکۍ د يوې لويې مانا لورنکې کليمې سره په دومره سوليدلو او بې مفهومه الفاظو چلند کول دا نو ډېر لوی ظلم دی زما استاد به ويل: ((دازادۍ مضمون او ايديال او د خپلواکۍ د مفهوم خيال بايد د شعر په داسې مهينه او اهنکينه ژبه بيان شي چې د عاطفې احساس تړون او خوږوالی يې دومره خوږ ولېږدول شي چې ویده

وینس کړي او وینس خوب وزنگوي، نه داچې ... د افغان یتیم ملته، ژاړه ژاړه بل کارمه کړه، ځکه چې هر څه په سین لاهو شوي، هیڅ نشته او موږ ټول په خلا کې ژوند کوو!! او بله لا په کې دا بېخوندي چې ((خپلواکي یوافسانه شو د احمد خاړوې شمله شو)) د سېلاب وهلو کرښو بېولالې: زما د اوبښکو فواري په سخته تېره باندې که اوس اثر نه لري، نو زما له مرگه وروسته به خلک وايي چې دا تېره هم باران وهلې!! او همدغسې نور په لسگونو شهکارونه چې نه خوند لري او نه رنگ، یوازې د پولې پټي د سر خبرې دي چې کلیوال بزگران یې هم دومره پیکه بېخونده او بې مقصده نه کوي. په هر حال بیا هم نور قضاوت پرې لوستونکیو ته پرېږدم او که چا نه وي لوستلي، نو باور لرم چې ډېر به یې زما د دې لیکنې وروسته راپیدا او ولولي، خو زه ورته په پای کې د نړۍ د یو ستر منتقد (تي اس الیود) دا یادونې راوړم چې وايي ((د شاعر په قلم او ژبه باید د ولس ادبیات او ژبه غني شي اود شاعر ستر مسؤلیت همدا دی چې د ژبې پر وړاندې د شعر هره کلمه باید حسابي وکاروي او د شعر هر نوی مفهوم یې باید د هغه د ژبې د غنا او بداینې لپاره یو معتبره پانگه وي، هغه زیاتوي: ((خپله ژبه له هغه شکل څخه چې وه، په پراخه، پاکه او دقیقه توگه راتلونکیو ته سپارل، دا دی د شاعر په عنوان د شاعر ستر او ممکن بریالیتوب.)) او چې داسې ده، نو د آغلې ډاکټرې تور پېکې الم په دواړو شعري ټولگو کې نورو ډېرو نیمگړتیاوو سر بېرته د ژبې املايې او گرامري خوا تر ټولو ډېره کمزوري او د پام وړه ده هیله ده چې په راتلونکي کې ورته پوره، پوره پاملرنه وکړي. بل دا چې له هر لومړني کار سره نیمگړتیاوې او تېروتنې ملې وي، خو دومره هم نه چې هر څه د هېڅ او نشته له گواښ سره مخامخ کړي.

اول زده کړه، بيا کوژده کړه

دا دی د افغاني فرهنگ د بډاینې په ډگر کې یوه بله زیاتونه هم وشوه، دا زیاتونه په ننگرهار کې د ((سالو)) په نوم مجله ده چې د ۱۳۸۶ لمريز کال د غويي د میاشتې په ۱۷مه یې د یوې غونډې په ترڅ کې د ننگرهار د فرهنگ او ځوانانو د ریاست د غونډو په تالار کې د پټۍ په پرېکولو سره د چاپ کار پیل شو. څرنګه چې هر لومړنی کار له نیمګړتیاوو خالي نه وي، دا مجله هم ډېرې تېروتنې لري چې موږ یې په لاندې ډول شمارو.

عمومي ځانګړنې:

د دې مجلې مسؤل مدیره ډاکټره جميله سيدي ده او د امتياز څښتنان یې په ختيزو ولايتونو کې د ښځو چارو ریاستونه ښودل شوي دي. مجله په ۴۰ مخونو کې په ډېر لوړ بیه کاغذ کې چاپ شوې چې په هېواد کې به ډېرې کمې چاپي خپرونې په دغه ډول کاغذ کې چاپېږي. خو کاش! چې د لیکنو موضوعات یې هم په هماغه پیمانه ښکلي، نوي او د لوړو ماناوو لرونکي وای چې درېغه لیکنې یې د مانوي ارزښت او ټولنیز اهمیت له مخې د ډېرې ټیټې کچې لرونکي دي او نه یوازې دا چې ډېرې سولیدلې، کرېدلې او زنگ وهلې لیکنې دي. د ژبني، نثري او ګرامري جوړښت له لیده هم په ډېر بېخونده ډول لیک او تیارې شوي چې د هر کارپوه لوستوال خو ترې په لومړیو درې، څلور کرښو لوستو کې زړه سړېږي او نور یې هسې خوشې چټي پانې نه اړوي، را اړوي.

د نامه ژبني اړخ:

که چېرې د مجلې پر پښتۍ د لیکل شوي انګریزي نوم (sallow) ته په ځیر وکتل شي، نو د پښتو له نوم (سالو) سره نه پخلا کېږي یانې په دې مانا چې د ((سالو)) واو (و) څرګند او دروند واو تلفظ کېږي او د انګرېزي allow هغه یې

د اوږد واو غونډې ويل کېږي او دا د مجلې د خپل تلپاتې نوم نیمګړتیا ده. د سالو انګرېزي بدیل باید ((saloo, salu)) راغلی وای او کنه داسې هم کېدای شول چې فونیتیکي الفبې (phonetic Alphabet) څخه کار اخیستی وای چې فونیتیکي الفبې کې د سالو بدیل (salu) کېدلی شي یانې د a او u پر سر باید زور ((—)) راوړل شي.

د پښتو یاګانو پر ځای نه کارول او شعري نیمګړتیاوې:

د ((سالو)) مجلې دغه نیمګړتیاوې هره یوه په خپل وار سره څېړو، خو لومړی یې د پښتو یاګانو د پر ځای نه کارولو نیمګړتیا تر ټولو نورو نیمګړتیاوو ستره ګڼم او دا ځکه چې له یوې خوا په پښتو لیکدود کې د یاګانو پر ځای نه کارول مانا هم بدلوي او له بلې خوا په ټوله مجله کې یاګانې په سم ډول نه دي کارول شوي، لکه د ((اسلامي افغاني ټولنه او له اسلام...)) د مطلب په متن کې لاندې کلیمې او جملې ((یو ځلی، مېړه، ژوند تیر کړي، کولاي شئ، د ښځې په حق کې ډېر دقت په کار دی، هیڅکله، نجلي، کینښي، داسي، پېښي رامنځته شوي، کيږي)) او په سلګونو نورې ورته بېلګې چې همدغه یې له خروارونو څو دانې وې او دا یې لا څه کړئ!! چې په لویه پښه (!) یې د ځېنې شاعرانو شعرونه یې وزنه او بې مانا کړي، لکه د اسدالله زمري دا شعر چې:

زه په خزان وهلو کې بهار وینم

سپېرو ایرو لاندې پټ شوی سور انګار وینم

چې کېدای شي د لومړۍ مسرې پاتې ټکي به ((زړونو)) وي لکه: ((زه په خزان وهلو زړونو کې بهار وینم.)) یا لکه د شمسزي د شعر دا مسره: ((ته هم ډوکيږې مازدیګره راترغاړې وځه)) چې زما په ممکن ګومان له آره به داسې وي: ((ته هم ډوبېږې مازیګره! راتر غاړې وځه.)) خو داسې برېښي چې د ((سالو)) خپروونکو هر څه له سره تېر کړي او ټول خیال او اند یې د خپلو جېبونو د... په سوچونو ... او د مجلې مانوي او ټولنیز ارزښت ته یې هېڅ پام

کړی نه دی...؟؟ خو خیر په هر حال! انسان کمزوری دی او ورسره، ورسره
نفس هم ډېر ظالم خیز دی !!؟ یا د دروېش دراني نوم او شعر چې نوم یې در
(ویش)) لیکلی او په مجله کې یې د راغلي شعر نیمگړتیا داسې ده:

زه یم یو زخم، ځکه مالگې دوړولې هر چا

رښ یو گل ځکه ملگري د خزان دي خلک

چې کېدای شي له آره به دا بیت داسې وي:

زه یم یو گل، ځکه ملگري د خزان دي خلک

همدا شان د دې مجلې د ډېرو نیمگړو، بېخونده او بې مفهومه مطالبو له لیکې
یوازې د ((سینگار یا مکمل نظافت)) مطلب تر کتنې لاندې نیسو او په دې
ډول یې بېلگه وړاندې کوو: ((د یوې ځوانې نجلۍ یا ځوانې ښځې د عمر په
مطابق سینگار، ځان ته د پاملرنې او د هغې ثلیقه د ژوند په ټولو چارو کې
ښیي. که په څیر سره وکتل شي یوې ځوانې نجلۍ چې خپل نظافت او سینگار
ته په صحیح ډول پاملرنه نه کوی نو په یقین ویلای شو چې دغې نجلۍ خپل
شخصیت او ټولنیز دریځ ته هم پاملرنه نه کوي چې دغه بې تجهې هغې ته یو
لوی زیان بلل کېږي. او که چیرې هغې نجونو ته چې خپل نظافت او سینگار ته
پاملرنه کوي وکتل شي نو مالومېږي چې د نظافت تر څنګ د خپل ټولنیز
دریځ او شخصیت ته هم د ودې وړ کولو په هڅه کې دي، په دې ډول یوه
مستقیمه اړیکه د مناسب او ښه سینگار او شخصیت تر منځ موجود ده چې
باید له پامه ونه غورځول شي....))

لنډه دا چې د ((سینگار....)) مطلب هېڅ ډول منطقي ترتیب، نثري خوږوالی او
د جوړښت له مخې تسلسل نه لري، هسې د کلیوالو یا عامو خلکو گډې ودې
خبرې دي چې د هر لوستونکي د وخت له ضایع پرته نور هېڅ نه لري. که د
ټولې مجلې د لیکنو د استازیتوب په ډول پورتنۍ لیکنه وکتل شي، نو ویلی
شو چې نکته اینېودنه punctuation یې هم هېڅ نه ده مراعات شوې او په ډېرو

ځايونو کې يې دوې کليمې په زور سره يو ځای کړي چې بايد بېلې، بېلې راغلي وای چې دا د کمپوزر يا د اېډېټر نيمگړتيا گڼلې شو. ژورناليسټيک اړخ:

الف - سرليکونه: د دې مجلې سرليکونه د ژورناليزم د سرليک ليکنې د مېتود له مخې جوړ نه دي يانې که چېرې ورته په ځير سره وکتل شي، نو سړی ویلی شي چې دغه سرليکونه د شمس النهار له خپرونې سره هم پرتله کېدای نشي، کومه چې د افغانستان د ژورناليزم په تاريخ کې لومړنۍ خپرونه بلل کېږي. بل، سرليکونه چې د هرې خپرونې پاليسي يا په بله وينا فکري نظر څرگندوي، سرليک نه لري چې بايد سرليک يې درلودلی وای. نن سبا که هره خپرونه وليدل شي، نو خامخا په يوه ځانگړي ځای کې، نښان او.... تر څنګ سرليک هم لري. که د سالو درېيم مخ ته وکتل شي، نو دلته هم ليکنه په زوره دوې ټوټې شوې او دوه سرليکونه (له اسلام څخه دمخه او وروسته د ښځو مقام او مرتبه، د اسلام مبارک دين په راتګ سره د ښځو مقام او مرتبه) ورکړي دي، دا هم کېدلای شول چې دغه ليکنه يوه وای او تر يوه سرليک لاندې راغلي وای او دا هم کېدلای شول چې دغه دواړه سرليکونه تر غټ سرليک لاندې د فرعي سرليکونو په توګه راغلي وای. همدارنګه لومړی سرليک کېدلای شي چې د دويم استازيتوب هم وکړي، ځکه چې په لومړي سرليک کې هم دا ويل شوي چې: ((له اسلام څخه دمخه او وروسته....)) نو بيا ولې په دويم سرليک کې: ((د اسلام مبارک دين په راتګ سره....)) راوړل شي، حال دا چې هلته يې هم يادونه شوې ده. د اووم سرليک ((پوهنيار شيبا بابرې لطفا شما در مورد تاريخچه امور زنان ولايت ننگرهار معلومات اراييه کنيد و ضمناً ياد آور شويد که در چند بخش فعاليت ميکند.)) د يوې مرکې د يوې پوښتنې شکل لري، خو په پای کې يې د پوښتنې نښه راوړې نه ده او ليکنه هم د مستقيم نقل قول Direct Quote په توګه راغلي چې بايد يو بل بديل سرليک يې درلودلی وای،

خو... که اتلسم مخ وکتل شي، نو د ((مورنۍ مړينه يا (Maternal Death) له سرليک سره به مخ شئ چې دا په خپله له سرليک سره لوبې کول دي. دا چې سالو په پښتو او دري ليکنې لري او همدارنگه ترې د لاندې ليکنه چې مرکه ده، سرليک يې د پښتو تر څنگ انگرېزي هم لري چې بايد يوازې پښتو وای، نه دا چې انگرېزي ورسره وي. که چېرې دغه ليکنه ښوونيزه وای، نو بيا يې باک نه کاوه، ځکه چې د لوستونکو لپاره به گټوره وای او د ليکنې تر څنگ به يې اصطلاحات هم ياد کړي وای. که سرليک يو ځل بيا د مفهوم له مخې وکتل شي، نو ((مورنۍ مړينه)) پر ځای به دا ښه وای چې ((د زېږون پر مهال د ميندو مړينې)) راغلې وای، ځکه دغه ليکنه هم له همدې موضوع څخه بحث کوي. مورنۍ مړينه کېدلای شي چې د يوه چا لخوا داسې وويل شي چې: ((مورنۍ مړينې يا د مور مړينې مې ډېر خفه کړم...))

ب- ژورناليسټيک ژانرونه او سکالويز

(موضوعي) اړخ: هره چاپي رسنۍ او کتاب په ځانگړيو ځايونو کې ليکلې يا فهرست لري چې سالو مجله يې هم لري او د ليکلې دنده دا ده چې لوستونکي په اسانۍ سره وکولای شي چې د خپلې خوښې ليکنې پيدا او په نښه کړي. ((سالو)) گل د خپلو سرليکونو او مخونو د ښودلو تر څنگ ځېنې انځورونه هم راوړي چې دا يې يو ښه کار کړی، ځکه چې د لوستونکو په زړه رانښکون کې ښه کار ورکولی شي، خو لږه نيمگړتيا هم لري او هغه دا چې هره چاپي خپرونه د سر ليکنې تر څنگ يو ځانگړی نښان هم لري خو له بده مرغه چې سالو جان يې نه لري د اووم مخ ليکنه يې لکه د مخه چې يادونه وشوه پيل يې د يوې مرکې د يوې پوښتنې بڼه او مفهوم لري خو ځواب يې يو دی او ويلي شو چې يوه نيمگړې او په نشت حساب مرکه يا ليکنه ده، ځکه چې د ځوابوونکي يې دوه ځايه نوم راغلی دی خو.... همدارنگه د ((کونړونو ولايت د ښځو چارو رياست د خپرونو د مديريت لنډ گزارش)) تر سرليک لاندې په څوارلسم مخ

کې د لیک په بڼه د مجلې دفتر ته یوه لیکنه را استولې چې تقریباً یوه راپور ته ورته شکل لري، کېدلای شول چې د همدې لیکنې له موادو یو بڼه راپور جوړ شوی وای، خو لیکونکی یې توانېدلای نه دی چې دغسې یو کار سر ته ورسوي.

ج- د لیکنو لیکوال:

په سالو خان کې ځېنې لیکنې د لیکوالو نومونه نه لري چې دا یې یوه بله لویه نیمګړتیا ده، د بېلګې په توګه د مقام زن (۶مخ) پوهنیار شیدا بابرې لطفاً... (۷مخ) لنډې کیسې ټول مضامین (۲۱مخ) د مور مقام (۲۶مخ) دونت (۲۷مخ) سپورت (۲۹مخ) ښځه ژاري (۳۱ — ۳۶ مخونه) مضامین او په نهه دېرشم مخ کې ټوکې دي چې هم یې لیکوال یا راټولوونکي یې معلوم نه دي همدارنګه په دې ګڼه کې داسې هم شوي چې د لیکوالو یا ځوابوونکو نومونه په انګرېزي ژبه راغلي چې باید راغلي نه وای لکه په دولسم مخ کې Ahmad Gul Baidar چې تر څنګ یې دنده هم ښودل شوې ده او له اتم مخ څخه تر دولسم مخه پورې مضمون چې د یوې مرکې بڼه لري او لیکوال یې څرګند نه دی، خو په پای کې لیکل شوي چې: Dr: SHUGHLA SHINWARI RHO ښايي چې لیکواله یا یې ځوابوونکې واوسي.

شعرونه، انځورونه

زېرى مې درباندي ذوقه ستا ارمان پوره شو
لاس ته مې ډېر ښکلي د شاداب شعرونه راغله
نه، نه داسې نه دي، نه دانه دي، نه دا هم نه دي
ټول ريډي ريډي گلاب گلاب شعرونه راغله
داسې شعرونه چې هم په کې خوند شته او هم رنگ. هم په کې مينه شته او
هم په کې ننگ، هم په کې ځان يادوي او هم جانان. هم په کې کونډه شته دى
هم يتيمان. هم بلې لمبې لري هم سکروټې او هم پتنگان او بيا دغه هر هر څه
په داسې خوږه او شاعرانه ژبه ښکلي کوي، انځوروي، خوږوي او راټولوي چې
هر لوستونکي ته په کې خپل خپل زړه خورول او راټولول ښکاري لکه
نيمه شپه چې راخورا کړم، ستا خطونه تصويرونه
لکه کونډه ماښامي کې، يتيمان ځان ته راټول کړي
هغه لار کې شم بې خوده، چې پرې ستا د راتلو وخت شي
شاداب هسې د معيارو، ماشومان ځان ته راټول کړي
هو کې! په ريښتيا چې ښاغلي شفيق الله شاداب صيب په خپلو ښکلو شعرونو
کې ډېر څه راټول کړي، خو دلته يې د خپل کلي کور ماشومان په داسې حالت
کې راټول کړي، چې هغوى هېڅ نه پوهيږي. خو شاعر دغه د ماشومانو د
راټولولو وسيله په خپل عملي ژوند کې داسې کارولې، چې هېڅوک پرې د
ښکلو د راتلو په لار کې د ناستې انتقاد نه شي کولى. خو دلته شاعر بيا هم د
پښتني دود او پت له مخې مجبور دى، چې د خپل اشنا د راتلو د انتظار خوږې
شېبې د ماشومانو سره د لوبو په بهانه رالښدي کړي، تر څو چې اشنا يې راشي
او د ديدن تنده يې ماته شي.

خو اوس زه پوره باور لرم، چې د شاداب صيب د ناکامې مينې په انځوريزه شاعرۍ کې او شعرونه په ډېره مينه وړي او مينه کړي، ښکلي او بدرنگه ټول په ځان راټول کړي او دا ځکه چې شاداب صيب د مينې جنازه د ارمان په اوږو د حشر مقبرې ته وړي او څوک، چې د مينې جنازه وړي، نو داسې مين به پيدا نه شي چې ورسره ملگري نه شي. وگورئ:

وړم يې د حشر مقبرې ته د ارمان په اوږو

ور لاندې وزمه د مينې جنازه اخلمه

تنکي او زلمي شاعر شاداب صيب په خپله ځوانه او لومړنۍ شاعرۍ کې داسې خواږه او پاسته گډ کړي او راټول کړي، چې د بې مينو او بامينو ټولو خوښيږي. لکه:

تينگه غاړه را چې گوزاره وشي

ستا په تش ليدو مې څه کار نه کيږي

يه خپله شادابه نو زه څه وکړم

مړ شې لويه لار ده، ديدار نه کيږي

وگورئ! دلته شاعر په څومره خوږه ژبه او شاعرانه انداز کې د خپل اشنا نه د غاړې، غړۍ کېدو غوښتنه کړې. او بيا يې هغه د ښځينه احساس بيان څومره خوږ او عاميانه ځواب کړی، چې:

يه خپله شادابه نو زه څه وکړم - مړ شې لويه لار ده، ديدار نه کيږي

د گران شفيق الله شاداب په انځوريزه شاعرۍ کې دغسې عاميانه، سيمه ييز کليوالي ((خو)) خواږه مفاهيم ډېر زيات دي او په ډېره خوږه شاعرانه ژبه يې په داسې انداز کې انځور او تصوير کړي، چې ته به واى، بس همدغه شېبه، شېبه کېدو ولا ده لکه:

يه د گيلې نه دې قربان شمه خو څه وکړمه

پرون په تلو کې در کتلو ته راجوړه نه شوم

والله که ډېره د ارمان په لمبو وسومه خو
شادابه زه دې خپلولو ته راجوړه نه شوم

او يا دا چې:

ياره بس ورغ نیمه کې، شال غوړېدو والا دی
زړه بنکته بره نه کړې، سپرلی راتلو والا دی
د پاسه راوړه پې مه، وکړه لږ وار شادابه
زموږ تر منځه دېوال، بس غوړ خېدو والا دی

نو هغه د چا شاعر خبره چې:

يا خو به ماته ښایسته ښکارې

يا دې ثاني په دنيا نشته دی مینه

خو بیا هم په رښتیا، چې د شاداب ((اشنا)) شعرونه ډېر خواږه او ډېر ښکلي دي او دا ځکه چې زموږ د ژوند له تجربو سره سمون لري. زموږ د ژوند انځور يې کښلی دی او زموږ د رنځ انځور يې انځور کړی دی. او چې داسې ده نو بیا خو هغه د ارواښاد الفت صیب خبرې دلته راوړل زوروي گڼم، چې وایي: ((د لوړ او عالي شعر د پېژندلو معیار بل شی نه دی، د ژوند سره اړتیا دی او تاسې په شعر او ادب کې هم یوازې بشر ولتوئ. چا چې د شعر او شاعر په باب ډېر فکر کړی او دواړه يې ډېر ښه پېژندلي دي هغوی د شعر په رښتني حقیقت پوه شوي دي. هغه وایي ډېر ښه شاعر هماغه دی، چې خپل ځان په خپل شعر کې ښیي. او موږ گمان کوو، چې زموږ تصویر يې ایستلی دی. شاعر ځکه په موږ گران دی، چې زموږ د زړه خبرې کوي او زموږ خاطرې رايادوي)) د ښاغلي شاداب د دې ځوانې لومړنۍ شاعرۍ په باب ډېرې خبرې کېدای شي، ځکه چې ځوانه ده، لومړنۍ ده او هېڅ یو لومړنی کار له نیمگړتیاوو خالي نه وي، خو د شاداب ښه او غوره شعرونه دومره ډېر دي، چې د کمزوري شعر پیدا کول پکې

د ورکې شوې ستنې د پیدا کولو نه کم نه دي او بیا خو زه هم نه شم کولای چې را پیدا یې کړم!؟

زه نو نوره خپله لیکنه د پای خوا ته راکاږم او د شاداب صیب د شعر او شاعرۍ د مینه والو لپاره مې همدومره ولیکل، چې مینه وال یې د لومړنۍ شعري ټولګې (گل دی د رېډي) له چاپه خبر شي، چې دغه لومړنۍ شعري ټولګه د (۱۳۸۲ل) کال د کب د میاشتې په وروستۍ نېټه د (۸۱) غزلو او (۱۱) څلوریزو په ګډون د زرو ټوکو په شمېر له چاپه راوتلې. لومړنۍ پېل لیکنه پرې نامتو شاعر او لیکوال پیر گوهر صیب کړې.

دویمه لیکنه پرې زلمي شاعر او لیکوال طاهر فرهاد صیب کړې او وروستۍ لیکنه پرې (راځئ رښتیا به وایو) تر سرلیک لاندې د شاداب اشنا خپله ده. زه د ښاغلي شاداب په شعرونو نور څه لیکل نه غواړم. او دده د شعرونو د پېژندلو لپاره دده خپلې لیکنې پوره او کره ګڼم او هغه د نړۍ د ستر لیکوال شوپنهاور خبره چې (د هر لیکونکي انشا د هغه د فکر آیینه ده. که غواړئ چې د یوه لیکونکي حقیقي ارزښت ځانته معلوم کړئ، دې ته مه کورئ چې ده په څه موضوع کې فکر کړی دی یا دده د فکر محصول څه شی دی. د مولف او لیکونکي د مقام د پېژندلو لپاره همدغه کافي ده، چې موږ پوه شو ده څه راز فکر کړی دی او د فکر کولو طرز یې څنگه دی.؟) او چې داسې ده نو تاسې ښاغلي لوستونکي به هم هغه وخت شاداب ښه وپېژنئ، چې د هغه لیکنې او شعرونه په خپله ولولئ.

د هر چا قضاوت د هغه د پوهې په اندازه وي

وايي چې: ((ادب د ښکلايز او روحي لذت او تسکين تر څنگ د ټولنيزې او اخلاقي روزنې، اصلاح، د اذهانو د روښانولو او لارښوونې دنده لري. او اديب هغه څوک دی چې دى بيا هغه ليدلي او رښدي د خپل تخييلي ځواک او قوت په ملگرتيا د الفاظو په جامه کې ټولنې او خلکو ته وړاندې کوي))

خو که د لوستو خلکو او ليکوالو راتېر شو نو په ولسونو کې غوام او نازده کړي خلک هم د ادب په قدر و قيمت ډېر ښه پوهېږي، که څه هم چې دوى د دې کليمې د مانا او ارزښت په اړه په کتابونو کې يا له کوم بل چا څه نه وي زده کړي خو هر څوک چې د نورو په وړاندې يوه بې ادبه خبره يا کار وکړي نو دوى ورته بې ادبه وايي او په دې خبره ډېر ښه پوهېږي چې په ټولنيز ژوند کې ادب کولو، ادب زده کولو او مو ادبه اوسېدلو ته څومره اړتيا ده؟

دوى خپلو کشر خېلو ته تل د ادب خبره کوي او کله، کله خو بيا د دغه ارزښت د ساتلو او زده کولو لپاره د ماشومانو او ځوانانو په وړاندې د چوکې، لښتې او سوک خپېږې نه هم کار اخلي چې دا کار د ادب د زده کولو په موخه موږ ته د پېږيو، پېږيو را پاتې دى، لکه منتبار صاحب چې وايي:

څار قربان د خپل کاکا د ډب ادب شم

منتبار ته يې څه ښه ادب ښودلى

په ادب ناسته ولاړه، راشه درشه، راکړه ورکړه، ليکل لوستل، ويناوې او خبرې اتري کول او دغسې نور هر، هرڅه د ټولنيز ژوند تر ټولو مهمې او ړينې خبرې دي چې لوستي خو څه کړې چې نالوستي يې هم په قدر و قيمت ډېر ښه قايل دي، خو افسوس لومړى زموږ د هېواد پر بچيانو چې ډېر بې ذوقه، بې ادبه او بې احساسه خلک يې د زده کړو چارې په واک کې لري. او بيا پر هغه چا سل

افسوسه ، چې د عاطفې، احساس او ترحم پر رڼو اوښکو وینځل شوې کليمې (ادب) او (ادبياتو) په مانا او ارزښت خپله هم نه پوهېږي او نورو ته يې هم د بې اهميتۍ او بې گټې والي په اړه ناوړه تخريب او تبليغ کوي!!

زما دا ليکنه کلونه وړاندې هغه مهال چې زه نوی، نوی له پوهنځي فارغ او راوتلې وم زما د سترگو ليدلي حال دی! چې د پوهنې د رياستونو د يوه رياست په مقام کې د يوه نوي گمارېدونکي ښوونکي سره د يو ريس د کړنو حال دی. زما د سترگو هغه ليدلی حال به تاسې ښاغليو لوستونکیو ته هسې سر سري او عادي خبرې ښکاري خو زما لپاره يو ډېر ژور درس او پند و چې تر مرگه به مې په ذهن کې د يوې بې خونده خاطرې په ډول پاتې وي. ريس د خپلو څو تنو کارکوونکو او د لېسو د ښوونکو سره په اداره کې ناست و يو چا د رياست د باندې د ولاړو راغلو خلکو له ډلې نه د پياده په لاس يو ليکل شوی کاغذ د ريس د هوکړې او څه ليکلو لپاره راولېږه ښاغلي ريس چې پر کاغذ د ليکل شوي متن څو کرښې ولوستې هماغه بابا ته يې ووييل د دې کاغذ والا سپړی را ښاسه، سپړی راغی کېناست ريس بيا کاغذ ته خپلې سترگې د عينکو لاندې ور مخامخ کړې په پورو شونډو يې د غوښتنليک ټول متن ولوسته په سپين کاغذ د پوهنې رياست د مقام نه غوښتل شوي وو (زه... کال کې د کابل پوهنتون د ژبو او ادبياتو له پوهنځي د پښتو څانگې فارغ شوی يم له فراغت وروسته مې لومړی په کابل او بيا په... ولايت کې د ښوونکي دنده ترسره کړې وه، اوس يو ځل بيا ستاسې درانه مقام ته عارض شوی يم چې په همدې ولايت کې مې چېرته د ښوونکي په توگه وگماري...) ريس له کاغذه سترگې پورته کړې او پخواني ښوونکي ته يې په ډېرې بې تفاوتۍ سره وويل: ښا! ته لېسانس يې! ادبيات دې لوستي... هي... هي... ادبيات نو څه ته وايي؟ ادبيات څه شی دی؟! څه گټه لري...؟ ريس بيا د څه اخوا دېخوا کتلو وروسته مخامخ پخواني ښوونکي ته وکتل،... ښښه غواړم ته خپه نه شې... او په خوا کې يې نور ناست

کسان د خپلو خبرو مخاطب کړل او په یوه ساه یې ورته د (ادبیات څه ته وایي، ادبیات څه شی دی؟ ادبیات څه په درد خوري...!! یره که زما څوک مني نو زه خو بالکل پشنهاد کوم چې دا د ادبیاتو پوهنځی دې بیخي وتړل شي... هر څوک چې ماته راځي او معلمي غواړي نو چې تپوس ترې کوي کوم پوهنځی دې لوستی ادبیات... ادبیات... ادبیات!!! یره خلکه ولې مو یو بل پوهنځی نه لوسته؟ تاسې په ادبیاتو کې څه موندلي...؟ د لرې شېبې چوپتیا وروسته یې بیا سر راپورته کړ . تاسې

باور وکړی چې د دې ایباتو نه په تنگ راغلی یم) لږ ساعت وړاندې یو بل راغلی و هغه هم معلمي غوښته او ویل یې ادبیات مې لوستي خو له هر څه وړاندې راته لږ غوږ شه چې یو سعر درته وایم او بیا یې دومره ډېرې خبرې کولې چې زړه مې ورسره په تنگ شو.

ما چې د پوهنې د ښاغلي ریس د یوه ښوونکي سره د کړنو دا حال ولیده او بیا مې دده د پوهې او قضاوت کچه د ادب او ادبیاتو په اړه ځان ته وتلله نو هغه د حمید بابا وینا مې په ذهن کې په خپله ټوله معنا راوینښه شوه چې:

زړه مې له غیرته په گوگل دننه دود شي

ږمنځ چې دې بې فهمه وهي گوتې په کاکل

د خپلواکۍ د اتل په نوم لېسه

هغوی چې بې احساسه دي، نه دې لولي! خو هغه چې هم احساس لري او هم عاطفه، په دقت سره دې ولولي، او له لوستلو وروسته یې که نور څه په وس کې نه وو نو د دعا په نېټ خو دې د زړه له تله یو سوی اسوبلی وباسي، گوندې چې الله رب العزت ته همدغه اسوبلی د مظلوم د ښېرا په څېر مخامخ د قبول وړ وگرځي. او د ستر ملي قاید غازي امان الله خان په لېسه باندې غیبانه څه رحم وشي، او یا ورته د بې تفاوته او بې کفایتته مسوولینو څه توجو را وگرځي. هسې خو د ننگرهار ولایت گنې نورې لېسې هم په ورته بدمرغۍ اخته دي خو دا لېسه ځکه د زیات ترحم او یاد وړ ده چې د هېواد د خپلواکۍ د اتل غازي امان الله خان نوم پرې پروت دی، خو د لېسې علمي، روزنیز، ښوونیز او پوهنیز حال او چاپیریال ته چې گورم د نوموړي په نوم، شخصیت، شان او شوکت پورې راته خدا کول او ملنډې وهل ښکاري.

کاش! چې پر دې لېسه د غازي امان الله خان نوم نه وای ایښودل شوی.

کاش! چې دغه لېسه د دې ولایت په یوه بله سیمه کې وای.

کاش! چې دغې لېسې ته دومره لویه بې اعتنایي نه وای شوې.

د دې لېسې د ستونزو په اړه خو بلا کیسې موجودې دي خو ډېره د شرم خبره یې دا ده چې که چېرته څوک کوم بهرنی ننگرهار ته راشي او پوښتنه وکړي، چې د امان الله خان په نوم دلته کوم ښوونځی یا پوهنځی شته؟ او له هو د ځواب وروسته د لېسې چاپیریال، د ښوونکو ظاهري او معنوي حالت، مسلکي وړتیا او کاري تجربې د نږدې وگوري. د زده کوونکو روزنیزه کچه او پوهنیزه سویه له خوانه مشاهده کړي، یا د لېسې د مشرتابه وړتیا او ظاهري تپ و ټاپ و ویني نو فکر به وکړي چې د دغه ستر شخصیت په نوم پورې د معارف

مسوولينو ملنډې وهلي او خنداوې يې ور پورې کړي. زما يو ملگری، چې په همدغه لېسه کې ښوونکی دی او د وطن پرستی احساس او عاطفه يې د زياتې ستاينې وړ دي، هر وخت راته په ډېر افسوس سره د نوموړې لېسې د ستونزو په اړه کيسه کوي. او هر ځلې همدا ټينگار وي چې د دې لېسې پر ستونزو خپلې رسنۍ ته يو تفصيلي رپوټ وليکم، زما د ملگری د خولې خبرې دي، چې وايي: ((زموږ د لېسې له ښوونکو نيولې بيا تر زده کوونکو او اداري مامورينو ټول يې بې سواده دي.)) بې سواد په دې مانا چې نه پوهه لري او نه درک، نه پخپله په څه پوهېږي، او نه د بل مني. د ټيټو ټولگيو زده کوونکي خو يې لا څه چې د نهم نه تر دولسم ټولگي پورې اکثره زده کوونکي يې په ساده ضرب او تقسيم نه پوهېږي. املا انشاء خو يې په نشت حساب ده. ملگری استاد مې په خپل سپېڅلي ((رب)) د الفاظو په شدت سره بيا، بيا قسم خوري او وايي په شپږم، اووم، اتم او نهمو ټولگيو کې ډېری زده کوونکي مطلق سواد نه لري. خو چا ته يې ووايو، څوک شته چې پوښتنه وکړي او تفتيش وکړي، چې تر دغه ځايه څنگه بې سواده کامياب شوي اورارسېدلي ياست؟ دی زياتوي: دلته اکثره زده کوونکي په تشو پارچو کاميابېږي، که څوک يې نه مني، د ټولو هغو زده کوونکو پارچې دې وکتل شي چې په حاضريو کې يې نومونه په وروستۍ ليکه کې دي. دلته د امتحان په صحنه کې نقل په ښکاره کېږي، ښوونکي پرې سترگې پټوي، هغوی فکر کوي، چې که ټول سپينې پارچې ورکړي، بيا د ښوونکو ورکړي درسونه د سوال لاندې راځي. زما د خپلو سترگو ليدلی حال دی ۱۳۸۹ل کال کې د دې لېسې د دولسم ټولگي د کلنۍ ازموينې د تاريخ امتحان و، چې ښوونکی يې د لېسې مدير په خپله و. د ازموينې په صحنه کې يې يو تن زده کوونکي ته وويل: هلکه! اخوا دپخوا مه گوره، خپلې پارچې ته گوره! هغه زده کوونکی سپک پاڅېد مدير ته يې پارچه په قهر وروغوړخوله او گواښ يې وکړ: زه هر هغه څوک نر گڼم، چې ما ناکام

کړي...!! بله ورځ د نهم ټولگي یو زده کوونکي د ښوونکي په دې خبره، چې د یو بل سره خبرې مه کوئ، عین عمل تکرار کړ او د امتحان له صحنې د دې گواښ په کولو سره ووت، چې زه به وگورم، ما څوک ناکاموي او څنگه مې ناکاموي؟ همدا شان یوه بله ورځ د یو بل ښوونکي د کېمیا ازموینه وه، سوالونه زده کوونکو ته وویل شول، بیا یو شمېر پارچې د امتحان له صحنې ووتې، آخوا ته په زراعتې ځمکو کې د کتاب له مخې حل شوې، بېرته راوړل شوې ښوونکي ته ورکړل شوې، ټول ښوونکي او د پوهنې مدیریت نه راغلي پلاوی پرې هم خبر شو، خو هېچا، هېڅ ونه کړه او هر څه په پټه خوله پای ته ورسېده. زما ملگری ښوونکی چې د نوم له اخیستو یې ډډه کوم مخکې ځي او وایي: دلته د لوړو ټولگیو اکثره زده کوونکي ((بدمعاشان)) او د بدمعاشۍ اکتونه کوي. یوه ورځ مې د ملگری معلم صیب نه پوښتنه وکړه: دې لېسه کې ولې دومره ډېرې ستونزې دي؟ ځواب یې راکړ: دلته ښوونکي، زده کوونکي، مدیر، اداري مامورین او حتا چپراسیان هم ټول د یوې مخې د همدغې سیمې (بهسودو) ولسوالۍ دي، دلته کلیوالي مناسبات په نظر کې نیول کېږي، ټول یو د بل خپل دي. بل علت دا دی، چې اداره ډېره کمزورې او بې کفایتۍ ده، هېڅ ډول تدبیر د چارو د ښه کولو لپاره نه شي نیولی او نه پرې پوهېږي. چاقوگان، چرې، بوکس پنجې، توپنچې او نور لېسې ته وړل راوړل عادي خبره ده. دلته مسایل دې حد ته رسېدلي چې زده کوونکي د ښوونکو په اوږو لاسونه اړولي ټولگي ته ننوځي، بیا په ټولگي کې دننه په مایلونو کې د خپلو معشوقو سره د عشق او عشق بازی کیسې کوي. دلته، چې زده کوونکي ښوونکو ته سلام ورکړي، ښوونکي ورته لاس په سینه څو، څو ځل ښکته پورته شي، وعلیکم، وعلیکم ورته ووايي... ښه نو اوس تاسو ښاغلي وواياست چې په دغسې یوه لېسه کې به زده کوونکي په کومه روحیه او انگېزه زده کړې

و کړي او ښوونکي به په کوم جرأت، کومه خوله او کوم وقار درس ورکړي. بیا به څوک ناکام او یا مشروط شي.

د دې هر څه لومړۍ پړه د دې لېسې د بې کفایتۍ مدیر، بیا د ننگرهار د پوهنې مدیریت، ورپسې د پوهنې ریاست او په ټوله کې د پوهنې وزارت په غاړه لا څه چې پر اوږو ده. همدوی تر ټولو ستر مقصر بې کفایتۍ او ملامتۍ دي، ځکه چې د هېواد د ځوان نسل پر وړاندې دومره بې تفاوتۍ او بې کفایتۍ په هېڅ ډول او په هېڅ حالت کې د بخښلو او زغملو نه ده دا د خپل هېواد سره ستره جفا ده، چې په ښوونیزو او روزنیزو ځایونو کې هر څه سطحې او سړسړي وگڼل شي او د خپلو جېبونو د ډکولو فکر پرې حاکم اوسي. خو دا خبره هم ښه په یاد ساتل په کار ده، چې الله (ج) هم خپل کار کوي او ډېر ژر به یې پرې چپه کړي. (انشاءالله)

کاشکې ځوان د پښتانه په ننگ کې مړ وای!

پښتانه وایي: ښه خلک په دنیا کې ډېر نه پاتې کېږي، د ښو خلکو عمر لنډ وي.

په دې کې به د الله سبحانه و تعالی خپل غرض او راز وي، د ښو او نېکو انسانانو سره د نورو ډېرو ژوند ښه او سوکاله وي او د بدو هغو سره خپل خپلوان څه چې ان کلی کور او ټوله ټولنه په عذاب کې وي.

پر ښو انسانانو سترگې خوږېږي، مینه پرې ماتېږي، حساب پرې کېږي، د مایوسه زړونو تسلی او ډاډ ځای هم دوی وي.

په ښو بدو کې مخ سترگې همدوی ته اوږي.

د نهیلي ژوند ډېری کسان خپلې هیلې په هغوی پورې تړي، د هغوی د نېکو اخلاقو او اعمالو نه متاثره کېږي، الهام ترې اخلي، د پند او عبرت زده کړه ترې کوي، خپلې کړنې او خپل ځان د هغوی سره پرتله کوي، سوچ کوي، پرېکړه کوي، اراده او عمل ملگری کوي، پاڅېږي روانېږي، خپل په تپه ولاړ نهیلي ژوند او فکر ته بدلون ورکوي، پر مخ ځي او په پای کې د یو سرلوړي او سوکاله ژوند څښتنېږي.

ارواښاد احمد ضمیر علمدوست صیب د همدغه شان الهام اخیستونکو او ورکوونکو زلمیو شخصیتونو له ډلې څخه و.

د هغه نېک اخلاق، راشه درشه، ناسته ولاړه او په دومره لږ عمر او تنکۍ ځوانۍ کې د لیکوالۍ، کمپوز او ډیزاین په چارو کې هاغومره لوړ استعداد درلودل د هغه یوه ځانگړې برتري او فوق العادګي وه، بیا دا ټول هغه څه وو چې ځوانانو او مشرانو ته یې د هغه څخه د پند او نصیحت د زده کړې سرچینې بللی شو.

خو هغه د ستر خوشال بابا خبره ((کاشکې ځوان د پښتانه په ننگ کې مړ وای!))

هسې په نه بهانه رانه الله تعالى واخيست، د هېچا په خيال و فکر کې به کله دا نه وو راغلي، چې ضمير دې هم په دومره تنکي ځوانۍ کې له دې ختینې نړۍ په دومره اسانۍ سترگې پټې کړې.

هغه مهال چې زه د ننگرهار د پوهنې مجلې مسوول مدير او له کونړه د غونچې مجلې د ليکنو راټولوونکي او خپروونکي وم دواړه مجلې به مې د کمپوز او ډيزاين لپاره هغه ته ورکولې، د هغه کمپوز به زما کار تر نيمايي زيات اساناوه.

هغه د ليکوالۍ په فن کې لوړه وړتيا او ځانگړی مهارت درلود.

زموږ ډېری ليکوال ليکنې کوي، شعرونه ليکي، نکلونه راټولوي خو پښتو ياگانې يې نه زده، په گرامري آرونو او جوړښتونو نه پوهېږي د معاصرې معياري ليکنې او ليکدود سره اشنايي نه لري.

يو نيم خو په کې کله کله لا د نوم او جملې په پای کې د نارينه او ښځينه ټکي د سم کارولو توپير هم نه شي کولی.

الله رب العزت دې پر هغه د خپل شان مطابق ډېر ډېر ورځمېږي زموږ د ډېرو ليکوالو د ليکنو نيمگړتياوې او کمزورۍ د هغه د کمپوز له برکته پټې او پرده پوښې وې، حتی کله کله به يې د ليکوال د بې خونده ليکنې اوږد متن رالڼد او دومره خوږ کړ چې هغه به ورته د مننې په ويلو سره خپله هم هيښ پيښ پاتې شو. د ارواښاد د لوړ استعداد بله بېلگه دا وه، چې ډېر تېز کمپوز به يې کاوه خو د ډېر تېزوالي سره سره به بيا هم د ليکنې په ټول مخ کې غلطۍ له يوې يا دوو نه زياتېدې.

بل د هغه د شعر پېژندې او خوښوونې ذوق او سليقه ډېره لوړه وه که څه هم په خپله يې هېڅکله د شعر ليکنې شوق نه و کړی خو ښه او نا ښه شعر يې ډېر ښه پېژانده په يادو مجلو کې به يې کمزوري شعرونه زما له مشورې پرته ايسته کول.

د ورځپاڼو مجلو او کتابونو په ډيزاين کې يې ډېر ښکلی او بې مثاله ذوق او استعداد درلود، چې ټول پښتانه ليکوال يې د دغه هنر شاهدان او خوښوونکي وو.

د ماشومانو سره يې زياته مينه لرله، کله چې به څه خبره د ماشومانو په اړه ياده شوه ضرور به يې د هغوی سره د خپلې مينې او زړه سوي يادونه هم کوله. هغه به ويل کله چې په لارو کوڅو کې بې وزله څر پر ماشومان ووینم ډېر زيات پرې خپه کېږم، خو هغه ماشومان چې لږ پاک وي او تنکۍ تنکۍ خبرې کوي ډېره مينه مې پرې ورځي... د ماشومانو سره د هغه مرحوم د مينې د زبات لپاره د هغه په خپلو گوتو ليکل شوې او تخليق شوې څو کرښې د دې ليکنې د ښې پای لپاره ليکم او کيسه کوم: يوه ورځ د ننگرهار د پوهنې مجلې د يوې گڼې د کمپوز او ډيزاين روستۍ پانې ته راوړسېدو، په وروستۍ پاڼه کې يو مخ سپين پاتې شو، موږ دواړه ورته په سوچ کې شو چې په څه يې ډک کړو؟ ويې ويل: غم مه کوه رغون صيب، دلته به زه داسې څه وليکم چې زما به پرې زړه خوشاله شي او ستا به روح ارام شي.

زه اخوا دېخوا ناست وم او هغه په کمپيوټر کې څه ليکل، لږه شېبه وروسته يې وويل: راشه رغون صيب وگوره په هاغه خالي ځای کې مې څه وليکل... په هغه ځای کې د هغه د فکر او خيال، احساس او عاطفې د بيان څو کرښې داسې کښل شوې وې ((ای نړیوالو! پرېږدی چې زموږ کوچنيان هم لکه د نورو کوچنيانو غوندې په خلاصه فضا کې زده کړې وکړي، په ښوونځيو او جوماتو رانده توغندي مه توغوی، موږ ژمنه کوو، چې له دوی څخه تاسو ته هېڅ ډول خطر نه پيدا کېږي.

ای هېوادوالو! پرېږدئ نور د ښوونځيو سوزول پرېږدئ، د ښوونکو وژل پرېږدئ او د زده کوونکو پر مخونو د تېزابو له پاشلو تېر شئ، په آخرت کې به هغه عظيم الشان ذات ته چې ټول به ورته تېت سرونه ولاړ يو څه ځواب وايي؟)) اروا دې ښاده وي.

لمن مې ډکه ده له کانو خو څوک نه پرې ولم

په عادتونو کې دا یو عادت د غره لرمه

هو کې! دا لمن هم هماغسې یوه لمن ده چې توري، ټکي، کلمې، جملې او حتا ټولې لیکنې یې د احساس، عاطفې، انساني زړه سوي او ترجم لپاره ډېر، ډېر څه لري. دا لمن د لفظ او مانا لمن ده. په دې لمن کې به د فکر، خیال، مانا، احساس، عاطفې او ترجم خواړه سره راټولېږي او خپرېږي.

دا لمن د (ل م ن) له ټکو جوړه هماغه مادي او معنوي لمن ده چې هم د یو ستر افغاني کلتور د فولکلوريکو کیسو گڼې انګېرنې پېړۍ، پېړۍ تر شا لري او هم یې عیني او ذهني انځور د بنایست او ښکلا له مخې ډېرې ماناوې ښندي. په دې لمن کې لومړني راټول شوي خواړه د همدې کال د تلې د میاشتې په لومړۍ گڼه کې پاڅه، خپاره او خواړه شول.

د لمن خپرېدل په افغاني ادب کې د ټولو فرهنګیانو او فرهنګپالو لپاره د یوې بلې بریا زیری دی هیله ده چې دا لمن د افغاني ولس لپاره په خپله جوله کې ډېر داسې څه راټول او خپاره کړي چې هم نوي، هم خواړه او هم د لیکنې انشاء له مخې په درنو کانو تلل شوي وي.

دا چې هر لومړنی کار خامخا څه نا څه نیمګړتیاوې او تېروتنې لري نو د لمن لومړنۍ گڼې هم یو شمېر غلطۍ لرلې، چې په لمن کې د راټولو شویو لیکنو د تللو په ټول او وزن کې یې د لمنې د ښکلا او مانا رنگ ته لږ وزیات زیان اړولی و.

هیله ده چې د لمن د ښاغلو چلوونکو ورته پام شوی وي او د بیا لپاره تکرار نه شي د لمن په اړه زما د دې څو کرښو لیکلو موخه دا ده چې له یوې خوانه

دلمن د چلوونکو د کار ستاینه وکړم او د بل پلوه افغان فرهنګیانو ته د لمن د معنوي ارزښت په اړه څو ټکي ورزیات کړم، نه د لمنې نیمګړتیاوې او غلطۍ لیکل او په ګوته کول.

زه نور ډېر څه نه وایم یواځې خپلو دواړو خوږو دوستانو حقمل صیب او شینواري صیب ته چې د لمن د خپراوي په کار کې په یواځې ځان هم مادي او هم مانوي قرباني ورکوي، دومره وایم چې په لمن کې د راټولو شویو خوږو د خپراوي پر مهال د بیا لپاره تر وسه، وسه هڅه وکړي، چې چاپېدونکې لیکنې بیا، بیا له سره وګوري او د ممکنه تېروتنو مخه ونیسي. په دې کار سره به دا ښاغلي دوه ګټې وکړي، یو دا چې لمن به یې تل د ګلونو او ګلغوتیو مالامال وي او بل به یې یوه له تېروتنو پاکه سوچه، معیاري په ټول پوره او کره لمن لرلې وي او هم به یې د لوستونکیو دا نیوکه تمبولې وي چې :

(ګلو کې دې شپه وه، تا تشه لمن راوړه)

د کونړ ځنگلونو رېبل او مخنیوی

الهي قانون داسې دی، چې چرگه به هگی اچوي له هگی نه به بچی پیدا کېږي، هغه به غټېږي، نورې هگی به اچوي او بچی به راوباسي. بیا به زړېږي، مري به او له منځه به ځي. خو دا قانون او الهي نظام به هم داسې روان وي او تر قیامته به چلېږي خو د الله تعالی رب العزت یو بل بشپړ ځواک او کامل قدرت دا دی، چې کله یې اراده وشي، نو کن فیکون ذات دی، چې ووايي، وشه، وشي او چې مه شه نو بیا نېست او هېڅ شي. دغسې ډېرې کړنې یې چې الله رب العزت فرمایي ((ما د انسان رزق د ده له پیدایښت څخه زرگونه، کلونه پخوا پیدا کړی دی)) موږ ولیدل او وینو چې د انسان د پیدایښت او لگښت لپاره الله تعالی (ج) ډېر داسې څه پیدا کړي چې د انسان او هر ژوندي موجود د پیدایښت نه، به څومره کلونه پخوا پیدا شوي وي، لکه اسمان، ځمکه او بیا په اسمان او ځمکه کې هوا، اوبه او نور هغه څه دي، چې د هېڅ ژوندي موجود ژوند له هغوی پرته ناشونی دی او په همدې ترتیب د ځمکې پر مخ شین بوټي د انسان د ژوند او روح سره تړلی دی، خو ځېنې ونې او بوټي یې بیا زموږ د هغې لومړنۍ وینا پر بنسټ، چې خدای (ج) فرمایي: ((ما زرگونه کلونه مخکې د انسان له پیدایښت نه د هغه رزق پیدا کړی دی.)) نو د الله (ج) د رزق د بې

شمېره بېلگو څخه يو هم همدا ځنگلي ونې دي، چې د هر هېواد، د بنسکلا او بنایست سره، سره د هغه ملک ملي پانگه او ملي شتمني جوړي، چې خدای (ج) دغه بنسکلا، بنایست او شتمني موږ ته هم راکړې وه، خو دا چې چا رانه لوټ کړه، چا په چا خرڅه کړه او اوس هم د دې ملي پانگې سره چې څومره خیانت روان دی، پر دې موږ او تاسې ډېر ښه پوهېږو او دلته په دې اړه د ډېرو زیاتو خبرو او تبصرو نه تېرېږو او دې ته راځو چې اوس څنگه؟ څه وخت او د کومو امکاناتو په مرسته نوره زموږ د دې ملي شتمنۍ د لوټلو مخه ونیول شي، خو اصل خبره دا ده چې څوک یې مخه ونیسي؟ څنگه یې ونیسي، او کله یې ونیسي؟ ځواب روښانه دی، همدا اوس همدغه نن د کونړ دیبا رغوونې د لومړنیو کارونو له جملې څخه لومړنی کار باید د ځنگلونو د رېښلو د مخنیوي لارې، چارې ولټول شي. او په دې سوچ او فکر وشي، چې څنگه د افغان ولس د ژوند د بنسکلاوو دغه لویه سرمایه نوره دغسې لوټ تالانه شي. خو دغه ښاغلي به څوک وي؟ دغه کار نه زما له وسه پوره دی او نه د بل کوم کارگر او بزگر له وسه. دا دهغه چا کار دی چې د دې وطن د هرې ملي شتمنۍ د ساتنې مسولیت او صلاحیت لري. د هېواد له ټولواک څخه نیولې بیا تر واړه ماموره پورې د خپل ایماني، افغاني او وجداني احساس او همدردۍ له مخې د خپلو شخصي گټو نه په تېرېدنې سره او په عام ډول د کونړ ولایت ټول هېوایال خلک، چې د خپلې دغې قیمتي سرمایې سره د زړه له کومې مینه او خواخوږې لري، خپل لاسونه او غږونه سره یو کړي او په خپل ټول زور او ځواک سره له هرې لارې چارې، چې کیږي د ځنگلونو رېښلو او وهل وغندي او په رېښوونکو او وړونکو یې لعنت ووايي، خو په خاص او ځانگړي ډول زموږ هیله د کونړ ولایت د مقام له ټولو مشرانو څخه ده، چې خپل ټول ذهني او ځاني

خُواک او صلاحیت په کار واچوي او خپله هېوادنۍ مینه په زبات ورسوي او د دې ولایت د ځنگلونو د رېښو په مخنیوي کې خپله کارنده ونډه په نظر او عمل دواړو کې پلې کړي. خو دا هله کېدای شي، چې د سیمې په اړوندو ځایونو کې سیمه ییز دفترونه جوړ شي، امنیتي پوستې ځای پر ځای شي کار د کار خلکو ته وسپارل شي او وروسته یې پلټنه او څارنه وشي او په دې ترتیب سره د هر رېښونکي، اخیستونکي او وړونکي لپاره د قانون سره سم د یو خاص فرمان له مخې جزا او سزا وټاکل شي او بیا د دغې سزا او جزا په ورکړه کې هېڅ ډول سپارښت، ضمانت او مصلحت ونه منل شي د افغان ولس د هغې نېکمرغې ورځې په هیله چې قانون او عدالت په کې په خپله ټوله مانا واکمن وي او غدار په دار وي.

نوی کال له نویو هیلو سره

هر شی چې نوی، نوی راپیدا یا راشي، هغه ته خلک نوی وایي. یا یې د نوي په نامه یادوي لکه د زمانې په حساب نوې ورځ، نوې میاشت، نوی کال، نوی ژوند او نوی کار چې دې هر نوي شي ته انسان په طبیعي ډول لږ و ډېر نوی، نوی خوشالېږي. خو د ماشومانو فطرت داسې دی چې وړو، وړو نویو شیانو ته هم ډېر خوشالېږي. د دوی لپاره په ریښتیا چې هر نوی شی نوی وي. ځکه چې د لومړي ځل لپاره یې ویني او پېژني. دوی د دغه یا هغه شي په مادي او معنوي ارزښت ښه نه پوهېږي. خو هر نوی شی ډېر خوښوي او زیات ورته خوشالېږي. موږ د هغوی په شان نه یو، موږ ته ډېر نوي هم زړه ښکاري او هېڅ خوشالي نه شي راکولی. موږ ورته ځکه ډېر نه خوشالېږو چې راته بیا، بیا تکرارېږي. که څه هم چې په نوي رنگ وي خو بیا هم تکراري وي. موږ د ماشومانو په پرتله ((زوړ او نوی)) ښه پېژنو. او په دې هم ښه پوهېږو چې دغه ښار نوی او هغه زوړ دی. دا ودانۍ زړه او دا بله نوې ده. خو د زمانې په زړښت او ځوانۍ کې لکه چې تېروتلې غوندي یو. موږ د زمانې پیل ته نږدې وختونه زړه زمانه بولو او د زمانې وروستیو پېړیو ته نوی عصر او نوې زمانه وایو. نوی کال هم په دغه حساب بنا دی. د اتیا کالو بودا خپل وروستی کال نوی ګڼي او د خپل ماشومتوب زمانه ورته زړه معلومېږي. هر کال چې نوی کېږي له ځان سره څه نوي شیان راوړي ځکه یې نوی ګڼو.

له نوي کال سره نوي خیالونه، نوي فکرونه او نوي کارونه ملګري وي. موږ هیله لرو چې نوی کال په ډېرو نوو جامو کې وویڼو او ډېر نوي شیان ورسره وي. خو موږ په دې باید هم پوه شو چې نوی کال له موږ نه څه غواړي او په خپله څه کوي؟ نوی کال سمدلاسه د ورځو په اوږدولو او د شپو په لنډولو پیل کوي. د

خوبونو وخت کموي او د بیدارۍ هغه د کار او فعالیت لپاره زیاتوي. د تیارې او تور تم عمر لنډ وي او د رڼا هغه اوږدوي. که موږ د نوي کال په رمز او اشاره پوه شو نو د پسرلي د بارانونو برېښناگانې همدغه مطلب ته اشاره کوي. که موږ د نوي کال په رمز او اشاره پوه شو نو د پسرلي د بارانونو برېښناگانې همدغه مطلب ته اشاره کوي. چې د نوي ژوند اساس په برق او برېښنا کې ایښودل شوی دی او هغه زمانه تېره شوې چې د حیات اوبه، به په تور تم کې وې او ژوند به په تیارو کې و. د نوي کال لومړی درس همدغه دی او ساړه زړونه یې نه خوښېږي. راشی چې د زمانې په تقاضا ځان پوه کړو او پروي یې وکړو. زموږ ۱۳۸۸ لمریز نوی کال همدغسې یو کال دی. دې کال ته موږ لویان له ماشومانو ډېر خوشالېږو. دا په دې چې موږ ورسره زموږ او زموږ د ماشومانو د ښې راتلونکې لپاره ډېر امېدونه تړلي دي. موږ دا نوی کال په خپل هېواد کې د یوې ښې راتلونکې لپاره د لویو بریو نوی زېری گڼو او هیله لرو چې زموږ هیلي دومره خوږې او په زړه پورې شي چې له دعاگانو او غوښتنو مو وراخوا وي او برعکس راونه خېژي. ځکه موږ په ژوند کې داسې تجربې هم لرلي چې یو کار ته به ډېر خوشاله وو او بلا امېدونه به مو ورسره شېبه په شېبه تړل. خو پایله به یې بیا داسې راوخته چې له بدو به بده وه. او یا به داسې وو چې د یو کار پایلې به راته ظاهراً ډېرې بدې ښکارېدې او ښه پوره به ورته په اندېښنه کې وو خو نتېجه به یې زموږ له تشویشونو خلاف ښه راووتله نو اوس هم موږ نه پوهېږو چې څه به کېږي، خو بیا هم د یوه ښه کال په هیله یې د راتلو او تېرېدو انتظار لرو.

خو ... ډوډۍ، ډوډۍ!!!

((غلې دي امبارونه، امبارونه په دې ښار کې
اسمان ته رسېدلي محلونه په دې ښار کې
شیندلی شي! جوړېږي دولتونه په دې ښار کې
خرخېږي په پیسو محبتونه په دې ښار کې
خو بیا هم چغې اورم چې ډوډۍ ډوډۍ
هوا! همداسې ده، همداسې، خو څه وکړو؟! او دا هم منم چې ((په جنتي خاوره
نهر گرځمه)) او یا:

((داستا رضا زما رضا ده ربه!
کاني هم نس پورې تړلی شمه
چې بل ښامار په خزانو ووينم
آخر انسان یم څنگه غلی شمه))

په دې ټول پوهېږو چې د هر ژوندي یا ساکبن موجود د ژوند د پایښت لپاره
الله رب العزت تر ټولو لومړنی نعمت (هوا) پیدا کړې ده، تر هغې وروسته یا
دویم یې د (اوبو نعمت) او بیا نور خوراکي شيان دي چې (ډوډۍ) یې په سر کې
شمېرلی شو.

او دا ځکه چې ډوډۍ هغه ستر نعمت دی چې، د انساني ژوند د بقا او پایښت
لپاره د نورو ټولو خوراکي څیزونو څخه یوه خاصه او ځانګړې برتري، خوږښت،
مړښت، او تلپاتې خوند لري او هغه په دې، چې که بل هر شی درې څلور وخته
سر په سر وخورل شي نو، نور ترې زړه سړېږي یا مړېږي، خو په ډوډۍ کې (که
هغه غلیمینه، بتینه (روټه) او که جوارینه (سوکړک) وي الله تعالی پکې داسې
یو تلپاتې خوند او حکمت ایښی دی چې که ټول عمر وچه او بې ننگولي هم
وخورل شي، د بنده زړه ترې نه تورېږي. خو افسوس او بیا هم افسوس چې نن
سبا زموږ په هېواد کې د دغه ستر نعمت پیدایښت، د ډېرو ستونزو سره تړلی
دی. زموږ په ملیونونو هېوادوالو ته لمدۀ څه چې، وچه، سپوره ډوډۍ یو وخت

په نیمه گېډه هم نه رسېږي. خو هغه ښاغلي چې زموږ د ژوند د هوساينې واگي لري لا هغه يوه زمانه وړاندې د چا (حاتم عطايي!!) خبره اوس هم کوي (چې ولې کلچې نه خوري، که ډوډۍ نه شته!!؟)

ښاغلو بې وسو او غربت خپلو هېوادوالو! دا چې دا مهال د ټولو خوراکي توکيو اخیستل زموږ ستاسې له وسه وتلي دي او د نرخونو راښکته کول يې هم د خوارو لاسونو کار نه دی په دې ټول پوهېږو او دلته پرې له ډېرو بحثونو تېرېږو، هوښياران په نیمه پوهېږي. يوازې د خپله اړخه به همدومره هغه د چا بزرگ خبره وکړوې:

(د شاهانو ورکړه لال او جواهر وي

د ادب د خاوندانو د زړه وينې)

زموږ د قلم د خاوندانو همدغه خبرې دي چې ومو کړې، هغه څوک چې په هېواد کې د قحطۍ او قيمتۍ د کنترول او مخنيوي پوره پوره پازوالي لري که په سرونو کې ماغزه او په بدن کې زړه، ضمير او وجدان لري نو په نیمه به پوه شوی وي، نور نو زموږ ستاسې له وسه څه کېدای شي؟ يوازې يوه اسره لرو او هغه د الله رب العزت غيبي خزانو ته سترگې نيول او هيله ساتل دي او هغه چاته د زړه له تله ښېږې کول دي چې د دې غريب ولس د غربت او کړاوونو غم ورسره نه شته او په خپله لکه د خيگانو پړسېدلي دي خو يو هم ونه چاوده.

خدای (ج) دې په خپل غضب او پرغځ سره وچوي چې زموږ له سرونو يې سيوري کم شي او چرته ايماندارو ته مو د چارو واگي په لاس ورشي. او پای په دې دعا چې:

خدایه رسوا او شرمينده يې لرې
څوک چې زموږ واگي په لاس کې لري

اصیل افغان ته یوه کتنه

د شعر او ادب خوږو مینه والو او درنو شاعرانو! د خوځښت مجلې په دې ګڼه کې دا دی د یو بل شاعر یاد تازه کوو او ګورو چې دا ځل زموږ دغه شاعر څرنگه ګلان کرلي دي دغه شاعر فولاد مشوانی دی او شعري ټولګه یې د (اصیل افغان) په نوم په (۱۷۶) مخونو کې د (۹۲) شعرونو او نظمونو په لرلو سره د زرو ټوکو په شمېر په (۱۳۸۱ل) کال کې له چاپه راوتې. ما دغه کتاب له سريزو نیولې بیا تر پایه لوستی. پر دغه کتابگوټي اصیل افغان باندې لومړی د هېواد ستر لیکوال، نامتو شاعر او څېړونکي حبیب الله رفیع صیب څو کرښې د لارښوونې په توګه لیکلي او بیا پرې د سعادت مشوانی په نوم یو بل چا د ستاینو او صفتونو ډکه لیکنه کړې. پر دغو دوو لیکنو کې، چې رفیع صیب او سعادت د کتاب په لومړنیو پاڼو کښلي، رفیع صیب ورته خپله لارښوونکې مشوره داسې ورکړې: (فولاد صاحب ته زما توصیه دا ده، چې خپل کتاب تر چاپېدو وړاندې پر یوه داسې شاعر وګوري، چې فني او تخنیکي ګډوډۍ یې له منځه یوسي او هم یې د موضوعاتو پر سنجیدګۍ او درنښت له سره غور وکړي...) خو له بده مرغه، چې د اصیل افغان شعرونه (!) لکه څنګه چې وو او دي هماغسې یې په منډه، منډه تر چاپ ځای پورې ورځلولي دي او له نیمګړتیاوو سره، سره یې ورپسې پیسې هم له جېبه ورکړي دي، خو چې کتاب زر چاپ شي او د سولې یا نوبل جایزه یې له لاسه ونه وځي!! سعادت پرې بیا داسې ګلان شیندي او لیکي: (د ښاغلي فولاد صیب شاعري ډېره ساده او زړه راښکونکې ده نو په کار ده، چې د دې لومړي شعري غونډ اصیل افغان قدر وکړو، ویې لولو او د ده غوندې زلمي ادیبان او شاعران او په ادب مینان هم د پښتو ژبې او هېواد د خدمت لپاره وهڅوو...) خو د دغې کتاب د

ټولو لیکنو او شعرونو له لوستلو وروسته ما هم د خپلې ژبې، ادب او هغې ته د ښه نه لا ښه شعر د وړاندې کولو په هیله پر دغه کتاب گوتې خو کړنې د اصیل افغان د کتاب نه د ژوندیو بېلگو په راوړلو او د نړیوالو لیکوالو او کره کتونکیود پخو خبرو په وړاندې کولو سره، چې له هرې وینا او بېلگې وروسته به پرېکړه لوستونکي پخپله کوي، خو مخکې له دې چې په ژوندیو بېلگو وغږېږو، د نړۍ د نامتو لیکوال (جانسون) دا خبره راوړم، چې وایي: (د لیکوال دنده په پرله پسې توګه دا ده، چې نړۍ لکه څنګه چې ده له هغې نه ښه او لا ښه کړي. دا د لیکوال یا شاعر وظیفه ده، خو په همدغه لړ کې د منتقعد وظیفه له هغه نه هم درنه ده، هغه یې باید د بې لاریو نه وساتي او په مجموع کې د یوې ادبي څانګې روان بهیر له دغسې بې لاریو څخه وژغوري او کره یې کړي. دا هم د نقاد کار دی، چې شاعر خپلو نیمګړتیاوو ته متوجه کړي.) نو اوس ګورو چې زموږ د روان ځوان ادبي، شعري بهیر نوښتګر (!) شاعر خپل شعر د هنریت او تخیل کومې پورۍ ته پورته کړی دی:

گل کې چې کمال و په بل هېڅ شي کې به نه و
 گل چې به یې واخیست له هر څه نه به پرې تېر و
 مینه په روپو شوه ځکه ورک په کې خوندونه شو
 خداېرو د گل مینه د روپو نه ډېره ډېره و

او یا دا چې:

هلته لېوني هم احترام کوي د مینې
 مینه ځي په مینه خپل اشنا سره ګلابي
 د مینې نسل سوزي د زلمونو په ټټۍ کې
 ځکه وینې مې بهېږي د ژړا سره ګلابي

دلته پرېکړه او قضاوت بیا هم په لوستونکي کوو او زه پرې ځکه څه نه لیکم، چې بیا ځېنې دوستان دا خبره کوي، چې ته شاعر بېخي رخصتوې او قلم ترې

اخلې، خو له هغه دوستانو نه د دغو راوړل شويو بېلگو مانا نغده غواړم. او اوس دې بېلگو ته تم کېږو:

په ځاله د تپوس کې ايرکندېشن باندې څه؟

زه خو د بازانو يخو غرونو کې اوسېږم

هسې کوډې مه کوه رقيبې بې اثره دي

تل به د ليلا سره مينې زړونو کې اوسېږم

ښه! اوس نو بيا تاسې ښاغلي لوستونکي وواياست چې شعر دې ته وايي؟ او يا شعر دغسې وي؟ او بيا دغه ټولې بې وزنه کرښې څه مانا لري؟ دلته شاعر څه غواړي، چې بيان يې کړي، کومه نوې پېښه، نوې خبره او نوی پيغام د ژور عاطفي احساس په لرلو سره بيان شوی دی او که داسې وې چې:

که په ميوند کې شهيد نه شوې

د يار لپاره درمسال جارو کومه

نو بيا خو هغه زما د استاد خبره دغسې شعرونه بايد نقد شي، وغندل شي او بايد چې رد شي او که څوک خپه کېږي يا خوشالېږي نقاد بايد خپل کار بشپړ کړي. په هر نوم او په هره لاره چې کېږي ښو ته ښه او بدو ته بد وويل شي، خو اوس زما هغه استاد نشته، چې ترې وپوښتم استاده که ښه په کې له سره نه وي، نو بيا به څه کړو!!؟

منم منم چې ښه انسان دی بابا

واقعي د سولې قهرمان دی بابا

او دغسې پهلوان دی بابا، ډېر وران دی بابا، اسمان دی بابا... خو هېڅ مانا او مفهوم ترې نه څرگندېږي، کوم بابا، چېرته بابا، د چا بابا، په څه بابا او ولې بابا!!!

خو يواځې او يواځې د بابا نادره قافيه موندل شوې او شروع پرې شوې ده. يا دا:

د جنگ او د جگړو راپارونې چې کوي څوک

راشي چې په داسې افتونو ناغه کېږدو

او همدغسې يې ورپسې اوږده کړې، چې د موليانو په اختلافونو او حسدونو
ناغه کېږدو او راځي، چې د موليانو په گوندونو ناغه کېږدو.

له دې سره، سره چې هېڅ نوښت او خوځښت نه لري د شعر او نظم د سېلابي
سيستم څخه هم پاک دی او وزن، چې د شعر اساسي رکن دی هغه يې هم په
کونړي سيند لاهو کړی دی خو د خپلې ټولنې د اسلامي سپېڅلو ارزښتونو او
نورمونو سره يې هم ډېر بې ځايه او سطحي چلند کړی دی، چې دغسې کړنو
او دغسې پېښو خو زموږ ملت او هېواد دې حالت ته رارسولی دی. بله بېلگه:

د وحشت شورا وحشت په اور کې وسو

انسانيت ته عدالت کې شورا راغله

د غزل له ډېرو ځانگړتياوو څخه يوه يې دا ده چې هر بيت يې ځانته خپلواکه
مانا لري خو دلته د بيت د مانا د خپلواکۍ خبره لا څه کړی، کومه شورا؟ د څه
شي شورا؟ کله، چېرته، څنگه، او د کوم مفهوم او مقصد لپاره شورا!!!؟

او بيا خو په شعر او شاعرۍ کې ډېره د پام وړ او ضروري خبره دا ده چې بايد
په شعر کې يوه نوې خبره په رښتيني مانا سره بايد نوې وي او دغه نوښت بايد
د شعر په رگ، رگ کې وليدل شي. او که له دغه عنصر شتوالی له ياده
وويستل شي نو هغه شعر به څو تورې شوې کړښې وي کاغذ به پرې تور شوی
وي او د اور ږدونکي او لوستونکي وخت به پرې ضايع شوی وي، خو شعر به نه
وي او له هنري ارزښته به خالي وي، نو دغې وينا ته په پام سره زموږ د نظر وړ
شاعر او د هغه د شعرونو څو بېلگې تاسې درنو لوستونکو ولوستې. اوس
قضاوت او پرېکړه هم پر تاسو او په پای کې څو نورې وروستۍ بېلگې چې:

چېرته چې افغان دی اورونو ته وردانگي

له سره ماله تېر دی سنگرونو ته وردانگي

یا:

ځوانان د یو بل سره جنگونه کی لېږه
مولیان حرام مال ته اتنونه کی لېږه

او دا هم:

نن چې نه یو کبړې ای افغانه بیا په کې پر بوزه
جوړه ډیسکوټیکه کره گډېره بیا په کې پر بوزه

اوس زموږ د لیکنې په وروستی نمایی کې ټوله پر بکړه ناسې درنو لوستونکو ته
پرېږدم. زه یواځې دومره وایم، چې تشې خبرې شعر نه دی، شعر باید یو نوی
ټکی او د بیان نوی ډول ولري. شاعر باید خپل شعر ته د واعظ د خبرو یا د
ناصح د پند رنگ ور نه کړي، هغه باید په شعر کې د ټولنې ژورو نیمگړتیاوو ته
له یوه داسې ژور عاطفي احساس او مانا له مخې وگوري، چې پرته له ده پرې
عادي خلک پوه نه شي. خو څرنگه چې هره لیکنه د یو خاص او ځانگړي
مقصد لپاره وي او باید، چې د ټولنې څخه یوه داسې نښه بېله کړی شي چې
سبب یې څرگند وي، نو زموږ د دې لیکنې د پام وړ ټکي هم دا دي، چې زموږ
ډېر شاعران، چې وروسته به یې په نورو لیکنو کې که خدای کول رامنځې کړم
او د زړه خواله به ورسره وکړو.

وايې، چې خپله ژبه له هغه شکل څخه، چې وه په پراخه، پاکه او دقیقه توگه
راتلونکیو ته سپارل دا دي د شاعر په عنوان د شاعر ستر او ممکن بریالیتوب،
نو همدې پخې خبرې ته په پام سره گورو، چې د (اصیل افغان) لیکوال خپلې
ژبې او خپل ادب ته دلغاتو په برخه څنگه او څومره خدمت کړی؟..

حسد، پالتي، قبرستان، مردان، معاشره، لیډر، ثروت، تفریح گاه، کلچر، ثقافت،
گفتار، فروش، بدمعاش، الکشن، پرسان، لېبارتري، ماډرن، ناترس، گفتن،
استقرار، افتتاح، گویاند، ارتال او دغسې په خورونونومونې چې موږ ترې دلته
د بېلگې لپاره دغه دانې رابېلې کړي وی او دا چې موتی د خروار بېلگه وي، نو

زموږ دا ليکنه هم له خرورونو يو څو دانې رابېلې شوي او د پښتو شعر او شاعرۍ سره دخپلې اورنۍ مينې له مخې مې دا ليکنه وکړه اونوره يې رالنډه وم هيله ده چې د کتاب مالک ترې څه اخيستي وي په ځانگړي ډول د ځوان اوسني هنري شعر سره د اورنۍ مينې او دخپلې ژبې او ادب سره د زړه له کومې د څرگندونې وکړې. هيله ده، چې د ټولو زلميو شاعرانو لپاره به يو څه ناڅه خواږه تر څه له ځانه سره ولري.

تنکی لښتې، تنکی لاسونه

دا څومه ورځ وه چې زمان او او ټولگيوال يې د حساب د پارۍ د نه زده کړې پر سر وهل کېدل، نن يې بيا لومړنۍ درسي ساعت حساب و. ټول په دې وېره کې وو، چې بيا به يې د ((حساب)) ښوونکي وهي، بيا به يې لاسونه په وهلو، وهلو سره کېږي. دوی ټول لا په دغو وپروونکو اندېښنو کې ډوب وو، چې ښوونکي ټولگي ته رننوت. ټول زده کوونکي چوپ شول غلي، غلي کېناستل، چا سون نه کاوه. د هر (يو په زړه د غم قولبي گډې وې!!) دا سې غلي وو چې تا به ويل، ساگانې نه لري ټولو ښوونکي ته رډ، رډ کتل، هېچا څه خبره نه شوه کولی، ښوونکي هم ټول له سترگو تېر کړه، ټولو ته يې ښه په ځير، ځير وکتل. بيا يې د ټولگي خاموشي ماته کړه: هلکانو! څنگه داسې (دم) کړي ناست ياست؟! دوی ټول غلي وو هېچا څه نه ويل، هېچا خبرې نه کولې، د حساب ښوونکي (دستي گل) چې ټيټ ونی او ډبل سپړی و، هر وخت به يې ټنډه تروه، وه، هر وخت به ((هسې خوشې چټي)) په قار و. هر ورځ وهل ډبول د ده يو ځانگړی عادت گرځېدلی و. هسې خو به ټولو ښوونکو وهل کول خو د حساب او املا ليکلو ښوونکو به زده کوونکي دومره وهل، چې بېخي زړونه به يې له زده کړو وړ تور کړل، د ماشومانو غوږونه تاوول، په يوه پښه شېبې، شېبې ودرول په لښتو وهل. او نور، نور، دا هر څه همدلته کېدل، خو څه بايد شوی وای؟ ((که گور تنگ دی، د مړو ناکام دی.)) نن لا ښوونکي د تېرې ورځې د درس په اړه پوښتنه نه وه کړې، چې د زمان پر ذهن او فکر د وېرې يو لوی غر پروت و، ټول بدن يې رپرډېده، هغه يې تېره ورځ هم ډېر زيات وهلی و، دومره يې وهلی و، چې د لاسونو گوتې يې نه شوې راټولولی، دواړه لاسونه يې پولۍ شوي وو. غوتۍ، غوتۍ وينې ترې هم راوتلې وې... کله چې ښوونکي روستۍ

لښته ورکړه نو ورسره سم يې وويل: ((څه څه ورکېږه تنبله)) زمان بېرته په خپل ځای کېناست، خپلې اوبښکې يې وچې کړې، لاسونو يې ډېر درد کاوه، ټول بدن يې لکه د مرغۍ بچۍ رېږېده، ټولو هلکانو ورته ځير، ځير کتل، دوه درې ځلې يې په خپلو سترگو لاس تېر کړ، او بښکې يې بيا، بيا وچې کړې، د زړه بازار يې گډ وډ و. په خوا کې ناستو ټولگيوالو ورته وويل: ((ته رانښکاره کړه، لاسونه خو به دې وينې شوي نه وي؟)) د هغوی په خبرو زمان نور هم سوختي شو. ښه ډېر يې وژړل په چوکۍ ناست ملگري، ملال ورته د تسلي په ډول وويل: ((خير دی مه ژاړه، زه يې له تا نه پرون ډېر وهلی وم، نه گورې دواړه لاسونه مې تياکې شوي.)) د زمان له وهلو وروسته ښوونکي دستي گل ټول زده کوونکي ووهل هر يو يې ځانته، ځانته تختې ته وغوښته، د ټولو د (ضرب) پاړۍ سمه نه وه زده... ماشومان همداسې وي، ځېنې شيان يې سم نه زده کېږي خو ډېر داسې څه هم شته چې تر لويانو يې ماشومان ښه زده کولی شي. دلته همداسې وشول، د ضرب پاړۍ د هېچا نه وه زده، د چا نه زده کېده. ښوونکي دستي گل د زمان له وهلو وروسته ملال ته چې تېره ورځ يې هم ډېر وهل ورکړي وو، د پاړۍ ويلو اشاره وکړه. نن يې بيا د ټولگي د تورې تختې مخې ته راوغوښت، ملال د ښوونکي پوښتنې ته څه نا څه مات گوډ ځواب ورکړ خو استاد پرې قناعت ونه کړ. دستي گل چې به هر زده کوونکي ته د پوښتنې پر وخت لښته په لاس ولاړ و، ملال ته يې د لاس نيولو اشاره وکړه چې لاسونه وهلو ته سم کړي. ښوونکي لکه د نورو زده کوونکو د وهلو په څېر د ملال په لاسونو څو سخت، سخت گوزارونه وکړل، چې د دويم گوزار سره سم ملال چېغه کړه: ((وئ، وئ، وئ خپله دادا! وئ لاسونه... وئ لاسونه مې...!)) چې د ممدغو تکراري جملو او له دويم گوزار سره سم يې له لاسونو وينې وڅڅېدې او ژر يې لږ څه وتښتول، دستي گل پرې نور هم ور په قهر شو، ونيسه... ونيسه لاسونه ونيسه... د ملال تنگي لاسونه، چې تنکيو لښتو لکه د

سره اور سپرغيو سوي وو او له سترگو او لاسونو يې اوبښکې او وينې يو شان روانې وى، په يوه ساه يې دا جملې تکرارولې ((اى استاذه! بس دى... اى استاذه!... اى استاذه! لاسونه مې وينې شو... اى... اى...)) خو دسټي گل بيا هم ټينگار کاوه چې: ((ونيسه... ونيسه لاسونه ونيسه...)) بيا يې دوه، درې لښتې پر شا او سر، سر وواهه او ورسره يې دا هم وويل: ((څه ورک شه... ورکېږه څه... تنبله لا خو!!)) خو تنه لا پاتې وو چې د ساعت د بدلون څنگ ووهل شو، ښوونکي يو سوږ اوسېلى وويست، بيا يې وويل: زده کوئ به يې... سم به يې زده کوئ... سم، سم او که نه هره ورځ به مو دا حال وي!!! هو هره ورځ، هره... خو د زمان او ملال په ټولگي کې د وهلو ټکولو دا وروستۍ ورځ وه او بيا... د تل لپاره.....

لړليک

سرليک

مخ

- ۱ رغون يو غير نامتنازعه شخصيت
- ۵ زما دا ليکنې او شننې
- ۸ شعرونه او شعارونه
- ۳۱ په جنسي مسايلو کې د خوشال بابا تجربې او لارښوونې
- ۳۷ خاطري که خاطري؟!
- ۴۸ پښتنې په قامت سترې نه دي څه دي؟
- ۵۵ دعاگانې، دعاگانې
- ۶۱ چې پرې نه پوهېږي ته، گناه د چا ده؟
- ۶۴ د مجنون په رنگه کلک عزم پکار دی
- ۶۶ بزگر کرکټر او فلسفي غږېدا
- ۷۱ زاړه ميرزا يان او زلمي ليکوال
- ۷۶ مينه په پښتو لنډۍ او لويديځه نړۍ کې
- ۸۸ اول سواد زده کړه خانيه!
- ۹۲ افغان معارف او گڼې ستونزې
- ۹۶ پر پوهنه د رسنيو اغېزې
- ۹۸ ((کونړدنگې څوکې)) شعري ټولگه که جغرافيه؟!
- ۱۰۴ ښه هغه چې د چا نوم په کې يادېږي

- شعرونه که مېرونه ۱۱۱
- اول زده کړه، بيا کوژده کړه ۱۲۲
- شعرونه، انځورونه ۱۲۸
- د هر چا قضاوت د هغه د پوهې په اندازه وي ۱۳۲
- د خپلواکۍ د اتل په نوم لېسه ۱۳۵
- کاشکې ځوان د پښتانه په ننگ کې مړ واى! ۱۳۹
- لمن مې ډکه ده له کانيو خو څوک نه پرې ولم ۱۴۲
- په عادتونو کې دا يو عادت د غره لرمه ۱۴۲
- د کونړ ځنگلونو رېبل او مخنيوى ۱۴۴
- نوى کال له نويو هيلو سره ۱۴۷
- خو ... ډوډۍ، ډوډۍ!!! ۱۴۹
- اصيل افغان ته يوه کتنه ۱۵۱
- تنکۍ لښتې، تنکي لاسونه ۱۵۷



مننه او کور ودانی

د افغانستان ملي تحریک له هېواد پال او فرهنګپال شخصیت
بناغلي (احمد صمیم فضلي) څخه د زړه له تله مننه کوي چې د دې
اثر چاپ ته یې اوږه ورکړه. ملي تحریک ویاړي چې د علمي اثارو د
چاپ لړۍ یې پیل کړې ده. دا لړۍ به دوام لري. موږ له ټولو درنو
هېوادوالو څخه په خورا درنښت هیله کوو چې په خپل معنوي او
مادي وس د کتابونو د چاپ دا لړۍ لا پسې وغځوي.

یو ځل بیا ددې اثر له لیکوال او چاپوونکي څخه د زړه له تله مننه
کوو چې ددې اثر د لیکلو او چاپولو جوګه شول.

په فرهنګي مینه

د افغانستان ملي تحریک



د افغانستان ملي تحریک
www.melitahrik.com

د خپرونو لړ: ۱۱۵

Get more e-books from www.ketabton.com
Ketabton.com: The Digital Library